



Міхась КАВЫЛЬ

**Ведамы беларускі паэт ды
грамадзкі й палітычны дзеяч.**

**БЕЛАРУСКИ
СЬВЕТ**

**BYELORUSSIAN
WORLD**

№ 22 (51) — 1991

ВАСІЛЁЧКІ

Словы М. Кавыля

Музыка М. Куліковіча-Шчаглова

Andante

Рась-цві-та-лі

ў жы-це ва-сі-лёч-кі, ва-сі-лёч-кі.

Ус-ля-дэ ні кінь... Ой, ча-му ка-

ро-ценькі-я ноч-кі, ой, ча-му зя-

лі-кі-я дзянь-кі?

для канца



1. Расьцвіталі ў жыце васілёчкі,
Васілёчкі ўсюды, дзе ні кінь...
Ой, чаму кароценькія ночкі,
Ой, чаму вялікія дзянькі?
2. Дзень цялюткі жыццёўка я жала,
Мае ручкі, ножанькі баляць.
Ня будзі, матуленька, так рана.
Дзень цялюткі спрытна буду жаць.
3. Вунь ідзе дарожанькай каханы —
Перасталі, ручкі не баляць.
Ой, чаму-ж ты, ночанька, так мала?
Няма часу зь мілым пагуляць.





ПАДНІМАЙСЯ ЗЬ НІЗІН, САКАЛІНА СЯМ'Я,
НАД КРЫЖАМІ БАЦЬКОЎ, НАД НЯГОДАМІ;
ЗАНІМАЙ, БЕЛАРУСЬ МАЛАДАЯ МАЯ,
СВОЙ ПАЧЭСНЫ ПАСАД МІЖ НАРОДАМІ! . .

Я. Купала

ТЫ, МОЙ БРАТ, КАГО ЗВАЦЬ БЕЛАРУСАМ,
РОДНАЙ МОВЫ СВАЕ НЕ ЦУРАЙСЯ,
ЯК НЯ ЗРОКСЯ ЯЕ ПАД ПРЫМУСАМ,
ТАК І ВОЛЬНЫ ЦЯПЕР НЕ ЗРАКАЙСЯ. . .

А. Гарун

ТОЛЬКІ-Ж, БРАЦЬЦЕ, КРАЙ НЯ ЗЫГІНУУ,
НЕ ПАГНУУСЯ ЯГО СТАН
І ІЗ НАС ДУШЫ НЯ ВЫНЯУ
НІ МАСКАЛЬ, НІ ПОЛЬСКІ ПАН!

Я. Колас

ЦЯПЕР, БРАТЦЫ, МЫ З ГРАНІТУ,
ДУША НАША З ДЫНАМІТУ,
РУКА ЦЬВЕРДА, ГРУДЗЬ АКУТА,
ПАРА, БРАТЦЫ, ПАРВАЦЬ ПУТЫ!

Цётка

Мой Шлях

Я нарадзіўся 1-га сьнежня 1915 году ў вёсцы Покаршаў на Случчыне.

Хоць мы паводле колькасьці зямлі (чатыры дзесяціны ворнай) лічыліся сераднякамі, але жылі бедна, часта недаядалі. Рэч у тым, што бацьку забілі на Першай сусьветнай вайне, і маці сама не магла даваць рады з гаспадаркай. А нас, дзяцей, было ажно пяцёра. Самая старэйшая сястра Франуся ў часе маіх нарадзінаў мела якіх восем гадоў. Па ёй прыйшла на сьвет Броня, а па Броні — Ядвіля. Два гады пасля мяне нарадзіліся Антаніна. Яна памерла зусім маладою.

Бальшавіцкая абяцанка: “хто быў нічым, той будзе ўсім” для ўдавы Марылі і ейных нахлебнікаў засталася толькі абяцанкай. Ды ня толькі для нас, а для ўсяго народу. Жылі мы бедна, а зажылі яшчэ бядней, бо да неўраджайнасьці дадаліся непасільныя “прадразьвёрккі”, а пасля падаткі. Крыху лепш мы пачалі жыць у 1925-м і пасьлейшых гадох. А гэта таму, што ў нашу хату прыйшоў прымак, уцякач з Заходняе Беларусі, вельмі працавіты й растаропны чалавек. Ён сам працаваў, як вол, і нам знайшоў працу: мяне й сястру Ядвілю згадзіў на агульным сходзе вяскоўцаў пасьвіць сьвіньні й авечкі. Тры гады ганяўся я за імі па каменні, па іржэўніку. Ногі мае былі падобныя да таркі, а сам я выглядаў, як нэгар, бо смажыўся на сонцы без кашулі. Затое ўвосень засекі ў сьвіронку не зьмяшчалі збожжа, і я свае лапці выкінуў на сьметнік, бо абуўся ў боты. Сёстры таксама прычапурыліся. Але, як казаў паэт, “ня доўга цешыў нас абман”, ці-ж бо той ленінскі НЭП.

Насталі чорныя дні калектывізацыі. Наш бацька-прымак, Бягун, як яго звала маці, у калгас не пайшоў, а запісаўся ў саўгас, што функцыянаваў як такі яшчэ перад калектывізацыяй на базе маёнтку Пакрэўскага. Саўгас прылягаў да вёскі з паўночна-усходняга боку. Там быў бровар. Туды ўладзіўся на працу Бягун, а сёстры — хто даяркай, а хто ў маслабойні. Працавала й маці, толькі я “грыз граніт навукі”, а таму працаваў толькі ўлетку, калі ня было заняткаў у сямігодцы.

Вучыўся я ў Грэскай сямігодцы, пасля ў Грозаўскай, а тады ізноў у Грэскай, якую скончыў у ліку лепшых у 1930 годзе. Увосень таго-ж 1930-га году паступіў у Менскі Пэдагагічны Тэхнікум імя Ўсевалода Ігнатоўскага на пазашкольны аддзел. Наплыў ахвотнікаў вучыцца ў Беларускам пэдагэгікуме быў вялікі, ня ўсе, хто падаваў просьбы, былі за-

лічаныя. Мне дапамагло маё “пралетарскае” (саўгасьнікі лічыліся сельскагаспадарскімі рабочымі) сацыяльнае палажэньне, ды, бадай, добрае пасьветчаньне. Як сыну сельскагаспадарскіх рабочых, мне прызначылі 40 рублёў стыпэндыі на месяц. Вядома, пражыць на гэтыя грошы можа толькі савецкі студэнт, які даставаў у тых часох на картачкі 300 грамаў хлеба на дзень ды ў страўні місачку гнілое капусты, іншым разам “падскваранай” белымі чарвякамі. Дапамагалі мне свае, але мала, бо самі сядзелі на бульбе ды капусьце. Жыў я ў інтэрнаце ў вялікім пакоі. Жыло нас там пяцёх: Клімко, Вярнікоўскі, Асіпчык, Васіль Туміловіч ды я. Інтэрнат быў у тым самым двары, дзе і тэхнікум. Жылі тут і дзяўчаты, але няшмат. Вялікі інтэрнат для дзяўчатаў быў на Камуністычнай вуліцы. Ня памятаю на якой вуліцы, але быў яшчэ адзін інтэрнат і для хлапцоў, дзе жыў, паэт, тады яшчэ толькі пачынаючы, Уладзімер Гуцька (Дудзіцкі).

Белпэдтэхнікум знаходзіўся ў даволі вялікім двухпавярховым будынку. Белы, зь вялікімі вокнамі, з шырокімі дубовымі двухпалавінчатымі дзвярыма, пахарбаванымі бурай хварбай, Белпэдтэхнікум цешыў вока й прынаджваў. З правага боку дзвярэй на сьцяне была прыбітая шылда, на якой залатымі літарамі сьвяцілася: “Беларускі Пэдагагічны Тэхнікум імя Ўсевалада Ігнатоўскага”. Праўда, сьвяцілася нядоўга, бо ў 1931 годзе Ігнатоўскі застрэліўся, дык і шылду зьнялі, як казалі, каб пакласьці ў дамавіну...

Дырэктарам Тэхнікуму быў нейкі Южык. Казалі, што ён перабежчык з Польшчы, камуніст. Беларускую мову выкладаў Антон Лёсік, брат Язэпа Лёсіка, а літаратуру — сястра паэты Андрэя Александровіча, Алесь; музыку — Яфімаў; кіраваў хорам, у якім і я сьпяваў, кампазытар Тэраўскі. Прозьвішчаў іншых настаўнікаў не памятаю, за выняткам аднаго — Замбжыцкі.

Неўзабаве я даведаўся, што пры тэхнікуме існуе літаратурны гурток. Хто ім кіраваў не памятаю, але я запісаўся. Будучы яшчэ дома, пад уплывам якогась маладнякоўца, а можа ўзвышэнца, напісаў першы верш “Лён”, а недзе ў 1929 годзе зьявіўся ў друку мой верш “Гудкі” — хваласьпеў “раннюю новых дзён”.

У літаратурным гуртку тэорыяй літаратуры не займаліся, а пераважна вялі спрэчкі аб значэньні й прызначэньні літаратуры, аб беларусізацыі ды іншых праблемах. Выступалі там ужо ведамыя тады Максім Лужанін, якога называлі “беларускім Маякоўскім”, Сьцяпан Ліхадзіеўскі, Лукаш Калюга, Уладзімер Сядура, якога завочна звалі “Бялінскі”, бо пісаў крытычныя артыкулы, Сяргей Астрэйка, Франьцішак Гінтаўт, Сяргей Гайка ды іншыя. Часта “браў слова” Алесь Кучар. Ён мне ад першага разу чамусьці не спадабаўся. Было тут нейкае прадчуцьцё ці што, бо пазьней ён адыграў гідкую ролю ў дачыненьні й да мяне.

Належаў да літаратурнага гуртка пачынаючы таленавіты празаік Сяргей Русаковіч. Яму пашчасьціла надрукаваць, здаецца,

у “Ўзвышшы”, апавяданьне “Крумкач”, у якім у замаскаванай форме крытыкаваў Маскалёў, якіх у народзе называлі крумкачамі. З Русаковічам і Гуцькам я хутка пазнаёміўся, і мы часьцяком бачыліся. Пазьней пазнаёміўся зь Сяргеем Астрэйкам, Лукашом Калюгай, Уладзімерам Сядурам, Франьцішкам Гінтаўтам, Сяргеем Гайкам, паэтэсай Эдзіт Агняццвет. Былі гэта мройнікі, мелі тую самую “сьвярблячку”, якую меў і я, былі неспрактыкаваныя ў палітыцы, прыймалі за чыстую манэту ленінскую “свабоду слова”, і дзеля гэтага былі часам нястрыманыя ды неаглядныя ў сваіх учынках. Больш асьцярожнымі з нас былі хіба Сядура ды Агняццвет. Самым неаглядным быў Сяргей Астрэйка. Ён напісаў паэму “Бэнгалія”, у якой апісаў цяжкое жыцьцё Бэнгальцаў пад ангельскай акупацыяй. Здаецца, нічога контррэвалюцыйнага ў гэтым ня было. Трэба было паціху, як Русаковіч свайго “Крумкача”, прапіхаць у друк. Дык не, ён запрасіў Сядуру, Гуцьку, Русаковіча, Гайку, Гінтаўта ды мяне да Лукаша Калюгі і, папярэдзіўшы, “каб гэта засталася між намі”, прачытаў паэму. Нехта з прысутных зазначыў: “Дык гэта толькі трэба замяніць слова “Бэнгалія” на “Беларусь” і...” Пачуліся іншыя галасы: “Дый праўда...” “Памрэш, а лепей ня скажаш” ды падобнае. На сваю бяду Астрэйка не запарэчыў... Яму-ж, калі не памыляюся, належыць і такая безагляднасьць: амаль усе, вышэй пералічаныя, насілі на штрыфелях значкі ССБ (Саюз ваяўнічых бязбожнікаў), а Сяргей пры спатканьні ці разткну пальцам у значок дыў скажа: “Саюз вызваленьня Беларусі...” І засьмяецца. Пасьля гэтага шмат хто з нас схаваў свой значок пад штрыфель. Гэта была дурніна, нейкая гульня ў “дзекабрыстаў”. А гульню гэтую “нядрэмлючае вока” сачыла ды рабіла “оргвывады”.

Мяне вельмі часта падстрыкаў Уладзімер Гуцька словамі з майго-ж вершу “З прастораў”, які быў надрукаваны ў “Маладняку”:

Трактары

трактамі

такты адточваюць.

Дэкламуючы, ён яшчэ й прытоптаў нагамі. Прысутныя пры гэтай сцэне сьмяяліся.

Я наважыўся давесьці, што я не такі ўжо трубадур “трактараў”, і напісаў верш “Бяспрытульны”, у якім “аплакваў цяжкую долю сына забітага ў часе рэвалюцыі гэроя-камандзэра. Вершу я нікому не паказаў, а аднёс яго ў Ром пісьменьніка і там, у нейкім маленькім пакойчыку, аддаў маладому мужчыну, які за сталом нешта пісаў. Ён узяў верш, схаваў не прачытаўшы ў папку і сказаў прыйсьці па адказ заўтра. А назаўтра К. Крапіва ў прысутнасьці таго-ж, каму я даў верш, сказаў: “Болей такіх вершаў сюды ня прынось...” І я не панёс. Стаў пісаць сугуч-

ныя вершы й пасылаць іх у літаратурны дадатак да бабруйскае абласное газеты “Камунар”. Дадатак вельмі прыгожа выглядаў і называўся “Вясна”. Ніводнага слова з тых вершаў я не памятаю, толькі прыгадваю, што пад кожным вершам стаяла “Сябра літаратурнага згуртавання ‘Маладняк’ Язэп Маёвы”. Друкаваўся я і ў “Піянеры Беларусі”.

Усё гэта было ў 1931 годзе, а ў 1932-м на агульным сходзе студэнтаў выступіў Алесь Кучар і пад воплескі такіх, як ён, верных ленінцаў, праехаўся па мне: “Наша літаратура абагацілася новымі палентамі — Хваёвымі, Маёвымі...” і г. д.

Я ня прыдаваў гэтаму значэння, бо нічога дрэннага за сабою не адчуваў. Праўда, лічыліся за мною два грашкі. Першы грэх: адмовіўся пераходзіць вучыцца ў БВШ (Беларускую Вайсковую Школу), у якую, па нагаворцы сакратара камсамольскай арганізацыі Карпа Кезьліка, падаў заяву й быў прыняты. Другі грэх: уцёк з працы ў саўгасе Сяляпянка, куды наш тэхнікум быў накіраваны ўвосень 1931 году “на прарыў” — выбіраць зь мерзлай зямлі бульбу. Але гэты свой учынак я ня лічыў праступкам, бо-ж ня я адзін уцёк, а ўцяклі й Астрэйка, Русаковіч, Гінтаўт, Сядура, Гуцька ды шмат іншых. Аднак дырэкцыя тэхнікуму й партыйнае кіраўніцтва расцанілі гэта як бунт... Неўзабаве быў скліканы агульны сход, на якім, пасля прамоваў дырэктара Южыка й сакратара партыйнай арганізацыі, прагаласавалі “аднагалосна” за тое, каб “сынкоў кулакоў і іх прысьпешнікаў, якія ганьбяць імя савецкіх студэнтаў, займаюцца шкоднай дзейнасцю, выключыць з тэхнікуму”.

Мяне ня выключылі, а далі суровую вымову з папярэджаннем. Усе “шкоднікі” ня вельмі праймаліся тым, што адбылося, бо неўзабаве ўладзіліся вучыцца ў БДУ (Беларускі Дзяржаўны Ўніверсытэт). Я некалькі разоў ездзіў туды, і бываў разам зь Сяргеем Русаковічам на лекцыях. Усё йшло, здавалася, як найлепш. Але гэта толькі здавалася.

Неяк увосень 1932 г. мяне выклікаў з клясы дзед Лабанок, тэхнікумаўскі стораж, паказаў рукой у канец даўжэзнага калідору і сказаў: “Ідзі туды, там цябе хоча пабачыць якаясь жанчына”. Каля вакна, стаяла ў чорным паліто й сама чарна-косая кабета гадоў пад сорок. Не памятаю, што яна казалася, але памятаю яе “следуйте за мной” і завяла мяне ў ГПУ, якое знаходзілася на рагу вуліцаў Савецкай і, здаецца, Дзяржынскага. Пазьней я даведаўся, што была гэта сьледчая Надзежда Навіцкая.

Яна здала мяне нейкаму службоўцу, а той завёў на чацьверты паверх у кабінэт сьледчага Браткоўскага. Ён распытаў пра маіх бацькоў, пра навуку ў тэхнікуме, пра тое, якую я выконваю грамадскую нагрузку, а пасля закрануў пытаньне “варожых вылазак”: ці ведаю я пра гэта што-небудзь... Я раскажаў пра агульны сход студэнтаў і пра строгую вымову з папярэджаннем.

Браткоўскі палістаў нейкія паперы, па аднэй зь іх прабег вачыма і сказаў: “Гэта было год таму. Ад гэтага часу да сёння зь цябе “строгую вымову” не зьнялі, бо не заслужыў. Напісаў ты, як нам ведама, пару добрых вершаў. Гэтага мала. Мусіш зрабіць больш. Нас цікавяць твае былыя сябры: Сядура, Астрэйка Калюга, Русаковіч, Гінтаўт, Гайка. Па-першае, дзе яны цяпер знаходзяцца, а па-другое, і гэта галоўнае, што яны думаюць? . .

Тут мяне нешта штурханула ў сэрца: “Не кажы! І я зманіў: “З усіх вамі пералічаных студэнтаў, сябрам сваім я магу назваць, ды й то з натугай, толькі Сяргея Русаковіча, а рэшта — знаёмыя. Дзе яны цяпер, я ня ведаю”. Браткоўскі рэзка падняўся, і са словамі “калі ня ведаеш, дык даведайся” паклаў перад мною лісток паперы й сказаў расьпісацца “аб неразгалошваньні”. Калі я расьпісаўся, ён зазначыў, што мы хутка пабачымся ізноў і націснуў пальцам на гузік. Я-ж, ідучы за канваірам уніз, думаў: “Каб ты сьвету ня бачыў, паскуда. . .” А далей? Далей я зрабіў учынак, за які пазьней давялі мяне ў той катойні да спробы самагубства.

Калі я выйшаў з ГПУ, я адчуваў сябе, як мой гэрой у паэме “Непакорныя” Алесь Лучына:

Лучына выйшаў з ГПУ, як із трупярні,
Дзе убачыў свой собскі труп.
Калаціліся на слупох ліхтарні,
Зуб не трапляў на зуб.

Можа ад марозу? Не, яшчэ-ж ня люты.
Гэта ўсё ад страху. Што там ні кажы,
Будзь ты канквістадор, панцырам акуты,
Як бяду пабачыш, сэрца задрыжыць.

А бяду Лучына вельмі добра бачыў:
У ГПУ ня водзяць абы толькі так —
Правакатар трэба ім з душой сабачай,
Што прадаць гатовы маці за пятак. . .

Хоць ад мяне вымагалі прадаваць ня маці, а сяброў і знаёмых, але-ж прадаваць. Ад аднаго гэтага слова мяне кідала ў дрыжкі. Як і Алесь Лучына, я добра бачыў бяду, ведаў што мяне чакае, калі Браткоўскі даведаецца, як я надумаўся зрабіць. Надзеі на тое, што Браткоўскі не даведаецца, было мала, бо я ня раз чуў выслоўе, што “ГПУ й рэкі бачыць пад зямлёю”.

Я сеў на трамвай і паехаў ва Ўнівэрсытэцкі гарадок. Быў якраз перапынак. Злавіў я Сяргея Русаковіча на калідоры й папрасіў, каб ён паклікаў Сядуру, Астрэйку, Гуцьку ды іншых. Гэта ён зрабіў. На калідоры я баяўся гаварыць, і мы пайшлі па-за будынкi, на пустырь, дзе расьлі невялікія кусты. Там я сказаў маім сябром, што мяне кагадзе выклікалі ў ГПУ й пыта-

ліся пра іх. Усе былі вельмі занепакоеныя гэтай весткай. Сядура адразу сказаў, што трэба ўцякаць у Польшчу. Забягаючы наперад скажу: ён уцёк, але ня ў Польшчу, а ў Ленінград, дзе пазьней быў арыштаваны. Астрэйка нешта прэрэчыў... Мармыталі штось і іншыя. Што канкрэтна, не памятаю.

Сам сябе падбадзёрваючы сваім, як думалася, гэраічным учынкам, вянуўся я ў інтэрнат. Студэнты, што жылі са мною ў адным пакоі, нічога ня пыталі, толькі пазіралі неяк з жальбаю, нібы ведалі пра маю бяду. Я намагаўся не паказваць, што мне сьвет стаў нялюбы, але ня думаю, што гэта мне ўдалося. У галаву лезьлі ўсякія дурныя думкі. Хадзіў, як прыбіты. Спакваля пачаў супакойвацца, адно калі дзед Лабанок адчыняў дзьверы й выклікаў кагось да дырэктара, у мяне па сьпіне прабягалі мурашкі. Але й гэта з часам прайшло. Браткоўскі мяне болей не турбаваў, бо й безь мяне ведаў, дзе мае сябры знаходзяцца. Ён сваім заданьнем мяне толькі правяраў, чым я “дыхаю”. Даводаўшыся ад нейкага, як я “выканаў” яго заданьне, Браткоўскі ў сьпіску “ненадзейныя элемэнты” ў канцы майго прозьвішча чыркнуў: “вораг народу”.

Надыйшлі зімовыя вакацыі, паехаў дамоў, а калі вярнуўся на заняткі, дык і зусім перастаў думаць пра Браткоўскага. Праўда, калі даводзілася праходзіць каля “страшнага дому”, дзе панаваў Браткоўскі, стараўся ў той бок не глядзець.

Часта хадзіў ў Ленінскую бібліятэку, прасіў у паэтэсы Пфляўмбаўм, якая там працавала, вершы Сяргея Ясеніна. Першы раз адмовілася даць, сказала, што нехта ўзяў, але пазьней, калі я пахваліўся сваім вершам “З прастораў”, знайшла невялічкі зборнічак, але прасіла, каб нікому не казаў аб гэтым.

Сам я ў гэтым часе нічога ня пісаў, а вучыўся граць на скрыпцы, балазе сусед па ложку Клімко меў скрыпку й не шкадаваў мне свайго, як казаў, “страдзіварыюса”. А я яму пазычыў мандаліну, на якой я граў у аркестры. Тэхнікум рыхтаваўся да Дня Чырвонай Арміі: аркестра развучвала баёвыя маршы, а драмгурток — п’есу “Граница на замке”. У гэнай п’есе граў і я нейкага пагранічніка.

І вось настаў вечар 23 лютага 1933 году. Хай-бы ён лепей не наставаў... Пасьля ўрачыстай часткі й канцэрту пачаліся танцы. Аркестра зайграла вальс “На сопках Манчжуры”. Закружыўся і я ў тым прыгожым вальсе з сваёй сымпатыяй. Але нядоўга. Пачуў я, не адразу пачуў, што нехта тармошыць мяне за плячо. Аглянуўся — незнаёмец у храмавай тужурцы... “Можна цябе на хвілінку?” Мы выйшлі за дзьверы й там я пабачыў двух гэпэвушнікаў у доўгіх шынэлях...

Пасьля вобыску ў пакойчыку ў інтэрнаце на Камуністычнай вуліцы, куды мяне незадоўга перад тым пасялілі з падазроным тыпам Сяргеем Маслоўскім і ягоным маладзенькім братам, павялі мяне ў знаёмы ўжо “страшны дом”. Там мяне зарэгістра-

валі, пасадзілі ў “чорны воран” і адвезьлі ў турму. Упіхнулі мяне ў камэру нумар 4, набітую, як селядцамі бочка, “ворагамі народу”.

Пару тыдняў прамучыўся там, але на допыт чамусьці ня выклікалі. Я з распачы й злосьці аб’явіў галадоўку. Прагаладаў чатыры дні, але старэйшыя вязьні параілі спыніць, “самога сябе калечыць”, што я й зрабіў. Неўзабаве пасадзілі ізноў у “чорнага ворана” й адвезьлі ў ГПУ на Савецкай вуліцы. Там “чорная дама” Надзежда Навіцкая абвясьціла абвінавачаньне: “Удзел у контррэвалюцыйнай арганізацыі СвБ (Саюз Вызвалення Беларусі) і контррэвалюцыйная агітацыя” (артыкул 74, параграф 11), Пазьней прышылі яшчэ “збройнае паўстаньне”, але гэтае абвінавачаньне зьнялі, бо, мабыць, самым рэжысэрам гэтай трагікамэдыі ніякавата было выхваляцца сканфіскаванай у “паўстанцаў” зброяй — аднэй бярданкай, на якую, здаецца, Францішак Гінтаўт ня меў дазволу.

Па справе СвБ разам са мною 23-га лютага 1933 году былі арыштаваныя Лукаш Калюга, Максім Лужанін, Сяргей Астрэйка, Сяргей Русаковіч, Уладзімер Сядура, Сяргей Гайка, Францішак Гінтаўт і шмат іншых. Ці існавала запраўды арганізацыя СвБ, я ня ведаў і ня ведаю дагэтуль.

“Варфаламееўская ноч” цягнулася шэсьць месяцаў.

У пачатку верасьня мяне з “амэрыканкі” адвезьлі ізноў у турму, у тую самую чацьвертую камэру, адкуль забралі. Там ужо знаходзіліся Астрэйка, Гуцька, Гайка. Не памятаю, ці быў там Сядура. Пражылі мы разам каля двух тыдняў. Аб чым гутарылі, не памятаю. Толькі добра запомніў, як Астрэйка чытаў “Асначы” і яшчэ нейкі верш. Пра “Бэнгалію” не ўспаміналася. Не ўспаміналася і пра нашу справу. Толькі я расказаў пра спробу самагубства. Ня маючы болей сілы цярпець зьдзекі шлюхі Навіцкай (Браткоўскі перадаў маю “справу” ёй), я кусочкам шкла перарэзаў, праўда, ня глыбака, вену на левай руцэ. Памерці ня даў мне “вяртухай”, які праз “ваўчок” (вакенца ў дзьвярох) убачыў мяне скрываўленага, уляцеў і зацягнуў у пакой першай дапамогі. Адтуль кінулі мяне ў карцэр, дзе я прастаяў цэлую ноч, не жадаючы садзіцца на спаржненьні маіх папярэднікаў.

Маё апавяданьне ніякага ўражаньня на слухачоў не зрабіла, бо й яны пацярпелі ня менш за мяне.

Аднойчы выклікалі мяне ў канцылярыю турмы. Там я ўбачыў маці. Яна не пазнала мяне, бо я быў падобны да мерцьвяка. Дзьвесьце кілямэтраў ішла яна бедная пешкі, несла мне перадачу...

За якіх пару тыдняў выклікалі “с вещами”. Выклікалі ўдзень. А гэта азначала — не расстраляюць. На расстрэл выклікалі ўначы. Удзень выклікаюць або на этап або на волю.

Прысуд абвясьцілі на калідоры. Хто нас судзіў завочна, ня ведаю. Мне далі тры гады канцэнтрацыйных лягераў. З маіх сяб-

роў па камэры ня выклікалі толькі Сяргея Астрэйку. Пасьля я чуў, што пакінулі яшчэ й Лукаша Калюгу.

На этап доўга чакаць не давялося. У адным вагоне са мною ехалі Максім Лужанін, Уладзімер Сядура, Франьцішак Гінтаўт і, здаецца, Сяргей Гайка. За трыццаць з гакам дзён із страшнымі прыгодамі (канваіры ледзь не расправіліся зь Сядурам за тое, што моцна грукаў у дзьверы, каб далі вады) дапаўзьлі да Нова-Сібірску, а там разагналі наш СВБ па розных лягерах. Я й Гінтаўт трапілі на Далёкі Ўсход — на Сяданстрой. Гінтаўту пашанцавала ўладзіцца ў УРЧ (Учетно-распределительная часть), а я “ішачыў” на “общих”. Разам са мною “ішачыў” Віталі Калечыц, сужэнец ведамай паэтэсы Канстанцыі Буйлы. Як піша ў газэце “Літаратура і мастацтва” (№ 4 за 1989 г.) А. Гардзіцкі, Калечыцу за ўдарную работу ськінулі два гады. Мне ськінулі чатыры месяцы. Узімку 1936 году я прыехаў дамоў, але жыць мне там не дазволілі, бо наша вёска знаходзілася ў прыгранічнай паласе.

Падаўся я ў горад Варонеж, дзе жыла сястра майго добрага сябры па няшчасці. Там праўдай і няпраўдай уладзіўся на працу на заводзе “Камінтэрн” і на вячэрнія заняткі ў пэдагэгічнае ўстанова. У 1938 годзе выйшаў тут альманах “Непобедимая”. Кніжка пачынаецца маім вершам “Подем, подем...” У тым-жа годзе адбывалася “чыстка гораду ад ненадзейных элемэнтаў”, пад мятлів якой трапіў і я. На зборы далі 24 гадзіны. Зьбіраць у мяне ня было чаго і ехаць ня было куды.

Пасьля няўдалай спробы ўладзіцца ў пэдагэгічны інстытут у Арле, рызыкнуў паехаць дадому. Да мамы не пайшоў, баяўся віжаваньня. начаваў у дзядзькоў, якія жылі недалёка ад нашай вёскі. Але гуляць у схованкі, падстаўляць пад небясьпеку сябе й дзядзькоў не хацелася і дзеля гэтага паехаў назад у Варонеж ды пайшоў у Аблана прасіцца на працу. Я ня вельмі спадзяваўся на ўдачу, бо думаў — яны ведаюць, за што мяне выгналі зь інстытуту. На ўсякі выпадак у анкеце на пытаньне пра падсуднасьць напісаў, што быў асуджаны па 74-м артыкуле крымінальнага кодэксу, але не напісаў, якога кодэксу — БССР ці РСФСР, бо контррэвалюцыйны 74-ы артыкул БССР не адпавядае 74-му РСФСР — хуліганства. Ня ведаю й цяпер, каму й чаму мушу дзякаваць, ці дабрыні загадчыка Абланы, ці недахопу настаўнікаў, але працу я атрымаў.

Калі Немцы прыблізіліся да Варонежу, змабілізавалі ў армію й мяне, хоць у часе і фінскай кампаніі і польскай у 1939 годзе не даверылі зброю “ворагу народу”, за што я быў, пэўна, жудзячны свайму лёсу. І ізноў я ехаў на Далёкі Ўсход, цяпер вучыцца ваяваць. Усю зіму 1942 г. нас муштравалі, а ўвесну адправілі на Ўкраінскі фронт. Там 18 травеня 1942 году пачалося наступленьне на Харкаў. Дзесь далёка грывелі гарматы, а ў нас на Данцы было ціха. 21 травеня загрымела і ў нас. Немцы пера-

правіліся праз Данец і пайшлі ў наступленне. Я хутка трапіў у палон.

Жуда палону штурхала шукаць выйсьця. Адзіным выйсьцем былі ўцёкі. Але куды ўцякаць, калі навокал стэп, нават кусточка няма, каб можна было захінуцца. Давялося цярпець, чакаць канца — галоднай сьмерці. Аднак хутка сытуацыя зьмянілася. Прыехалі беларускія прадстаўнікі нейкіх арганізацыяў выручаць зь бяды братоў-беларусаў. Выручылі шмат, у тым ліку й мяне. Гэта было ўзімку 1943 году, а дзесь у сакавіку я ўжо быў у Менску.

У Менску жыцьцё было неспакойнае. Хутка ізноў давялося ўцякаць. Затрымаўся ў Баварыі. Пасьля працаваў на авіязаводзе ў месьце Цытаў кіраўніком беларускае моладзі. Галоўным маім заданьнем было не даваць у крыўду дзяцей, якіх вывезьлі зь Беларусі й ня вельмі зьвярталі ўвагу на іхнюю юнацкую уніформу. Я стараўся бараніць хлапцоў колькі мог. Дастараўся да таго, што мне ўспілілі шэсьць месяцаў канцлягеру. Даведаўся я аб гэтым ужо ў Саксоніі, куды нас перавезьлі з Цытаў. Не памятаю назову гораду, але добра памятаю прозьвішча дырэктара авіязаводу — Бах. Калі прыйшлі амэрыканцы, Баха назначылі мэрам места. А тады, як мы прыбылі да яго, як да дырэктара заводу, ён вылікаў мяне ў сваю канцылярыю і празь перакладчыка, зачытаў мне прысуд, што прыйшоў з Цытаў. Выслухаўшы мае апраўданьні, Бах сказаў: “Ня бачу твае вялікае віны, а таму ў канцлягер цябе не адашлю, а паедзеш у Турынгію, у места Троен дапамагаць кіраўніку моладзі Алесю Х-ко”. Ад шчырага сэрца падзякаваў я добраму Баху й паехаў у Троен. А там за пару тыдняў па бруку загрузацелі амэрыканскія танкі...

Пачалося жыцьцё ў лягерах ДП (перамешчаных асобаў). У гэтым няпэўным і нявыразным часе апанавала мяне туга й роспач. Сябра мой Іван Кір’янаў, якому я прысьвяціў першы свой зборнічак вершаў “Ростань”, пакончыў самагубствам у Рэгензбургу. Я пастанавіў шукаць ратунку ў працы. Завербаваўся на тры гады ў Бэльгію капаць вугаль. Прамучыўся ў шахтах у Ля-Лювэры шэсьць месяцаў, дзе страціў на левай руцэ палец. Меўся атрымаць адшкадаваньне, але махнуў рукою на ўсё й пайшоў да лекара атрымаць спраўку, што ў капальнях працаваць не магу. Пабыўшы нейкі час у перасыльным лягера, мяне накіравалі ізноў у Нямеччыну ў лягер ДП у Натэрнбэрг. Гэта было ў 1948 годзе. З Натэрнбэргу перабраўся ў беларускі лягер Бакнанг. Тут крыху прыйшоў да сябе. Рэдагаваў газэту “Беларускае слова”, а пасьля “Беларускую трыбуну” аж пакуль нябожчык пратапрасьвіцер Мікола Лапіцкі не нагаварыў мяне ехаць у Амэрыку. Прызнацца, неяк не хацелася мне ехаць так далёка. У Нямеччыне завяліся ў мяне добрыя знаёмыя, ды наагул цяжкі я на пад’ём. Але ўсё-ж паслухаў а. Лапіцкага і ў сакавіку 1950 году апынуўся ў Саўт-Рывэры ў штаце Нью Джэрзы.

У Амэрыцы давялося мне працаваць фізычна. Фізычная праца пайшла мне на карысьць. Працаваў спачатку прыбіральнікам у фірме “Сквіб”, а пасля ткачом у месьце Бандбрук. Працаваў таксама ў Форда, дзе закручваў гайкі, а тады — больш за 20 гадоў скручваў драты ў “Олпродакт ўайэр энд кэйбэл кампані”. Вядома, скручвалі машыны, а я быў апэратарам гэтых машын.

У 1980 годзе пайшоў на пэньсію. Першымі днямі, а нават і месяцамі думаў здурэю ад бязьдзейнасьці.

Шмат хто, каму я жаліўся на свой сум па фабрыцы, радзілі: “Пішы вершы...” Добрая парада, ды як пісаць, калі муза не зьяўляецца. Але засталася ў мяне выйгрышная карта адтады, калі на першым допыце сьледчая Навіцкая паказала мне паштовую картку, на якой быў адбітак дзяржаўнага гэрбу Вялікага княства Літоўскага ды зь іроніяй сказала: “Вось за што ты змагаўся...” Я прыгледзеўся да малюнку. У вочы кінуўся белы конь, а на ім рыцар зь мечам у руцэ. У жоўтым вянку, што абрамляў рыцара на белым кані, — гэрбы беларускіх ваяводзтваў, а ўнізе словы: “Няхай жыве Беларуская Народная Рэспубліка!” Гэты гэрб і словы мяне так уразілі, што я, ня думаючы пра вынік сказаў: “Так, я змагаўся й буду змагацца за гэта”. Навіцкая вылупіла вочы, а тады падсунула ліст паперы й сказала: “Напішы гэтыя словы, што ты толькі што сказаў, тады я пастараюся, каб тваю справу выдзялілі ў ‘особое производство’”. Я катэгарычна адмовіўся. Тады яна са злосьцю прашыпела: “Ты аб гэтым яшчэ пашкадуеш”. Не, я не пашкадаваў. Нават тады, калі рэзаў шклом руку. А цяпер тым больш.

Хоць я шмат перацярпеў, але стаў Міхісём Кавылём. А мог-бы застацца Я. Маёвым, які праслаўляў-бы камуністычнае рабства. Мая выйгрышная карта адчыніла мне дзьверы Амэрыкі, дзе мая муза, як той рыцар Пагоні, узняла меч слова.

У маёй творчасьці пераважае грамадзянская лірыка, тэма волі й змаганьня. Прабаваў я свае сілы ў розных жанрах. Шмат працаваў, пакуль напісаў карону санэтаў і два вянкi. Пазнаёміў мяне з гэтымі формамі Антон Адамовіч, за што я яму вельмі ўдзячны.

Амаль 90 працэнтаў маіх твораў напісаныя ў Амэрыцы.

Цяпер працую над раманам “Із агню ды ў полымя”.

ЗМАГАЦЦА ЗА НЕЗАЛЕЖНАСЬЦЬ, ДАБРАБЫТ І ВОЛЬНАСЬЦЬ —

ПАЧЭСНЫ АБАВЯЗАК КОЖНАГА БЕЛАРУСА!

Якуб Колас

Кароткі ўспамін*)

«Мой родны кут...»

Радзіма Коласа — запраўды кут, але кут прыгожы й багаты. Нёман утварыў гэты кут. Падыходзячы з былога Ігуменскага павету да павету Менскага, Нёман паварочваў на паўднёвы захад, агінаў усходнюю частку Менскага павету, абыймаючы невялікі засьценак Русаковічы й вёску Мікалаеўшчыну, ды паварочваў на паўночны захад, утвараючы гэткім чынам нерэгулярны трыкутнік, з падэшвай пад 20 км. даўжыні, а вышынёй блізу 15 км. Тэрыторыя была пераважна лясная й бязмала ўся належала да князеў Радзівілаў. Па ёй было расстаўлена з тузін лясніковых пасадаў, якія разам складалі Акінчыцкае Лясніцтва. Абыймала яно параўнальна немалыя плошчы лугавыя, абшары нізінных лясоў, розныя лужкі, імшарыны, але найбольш — разьлеглыя, прыгожыя бары з карабельнымі соснамі. Было-ж там безьліч дзічыні — і траваеднай, і зьвяр'я ды рознага птаства. Памяць пра тура й зубра захавалася толькі ў назовах расьлін: Тур-зелье, ці Моц-зелье і трава зуброўка. За памяці Коласа было яшчэ шмат ласёў, дзікоў, козаў ды розных драпежнікаў — зь іх найгоршы воўк; мядзьведзяў і рысёў ужо ня было.

Мясцовасьць гэтага кута катэгарычна запырэчвала першаму беларускаму вершу Коласа:

Край наш бедны, край наш родны...

Бацькі й дзяды Коласа — сяляне вёскі Мікалаеўшчыны, паложанай пры самай верхавіне ўспомненага трыкутніка, там, дзе Нёман паварочваў на паўночны захад. Паводле некаторых вестак Мікалаеўшчыну залажыў князь Радзівіл, прозьвішчам Чорны. Мікалаеўшчына будавалася ў пляне мястэчка; мела невялікую рынковую плошчу, званую "Грудок". Ад цэнтру разыходзіліся чатыры вуліцы; былі яшчэ дзьве паралельныя, адна зь іх звалася Татарскай, відавочна, там жылі татары. За нашых часоў яе ўжо ня было. Маці Коласа пераказвала, пэўна-ж, чутася, што першапачатны назоў мястэчка быў ці меў быць "Пэрлава места"; гаварыла гэта з усмешкаю, якая паказвала, што гэты недарэчны назоў у нашым краі ня мог усталіцца. Яшчэ ў памяці народнай захаваліся пераказы пра швэдзкую вайну, калі сталіся вялікія раз-

*) Гэта «Кароткі ўспамін» роднага, малодшага брата Якуба Коласа — Міхася.

бурэньні; людзі разьбегліся па лясох, амаль не засталася скаціны. Тады быў спалены мост цераз Нёман і ўсю нёманскую даліну. Пры ўваходзе з мосту ў вёску ці бо ў мястэчка быў заезны дом, званы карчмою, з даволі прасторнай стадолай і адумысловай стайняй у ёй — таксама належаў да кн. Радзівіла. У гэтым доме-карчме даваўся гадоў тры жыць сям'і Коласа, да 1910-га году, калі ў часе вялікага пажару ў вёсцы ён згарэў. Сьляды старое, але ўжо ў нашы часы нячыннае дарогі, засталіся ў кірунку тэй Прыстанькі на супрацьлежным баку трыкутніка, дзе ў 1906 годзе адбываўся настаўніцкі зьезд, за які Колас быў асуджаны на тры гады астрогу. Пэўна-ж, Прыстанька некалі выконвала ролю свайго назову. Усё гэта паказвае, што Мікалаеўшчына была запраўды закладзена, як мястэчка, на даволі рухлівай дарозе. Але ўжо за дзядоў Коласа азнакаў мястэчкавага жыцця ня было, як ня было й ранейшага руху. Мікалаеўшчына засталася зьбяднелаю вёскаю, як шматлікія беларускія места-гарады сталіся глухімі мястэчкамі.

Бацькі Коласа — Міхал, сын Казімера, Міцкевіч і Ганна, дачка Юркі, Лёсік. Бацька й ягоныя браты не адзначаліся фізычнай крэпкасьцю й былі нядоўгавечныя. Калі-б васьці радавод, то, бадай, слушней было-б ісьці па лініі маці. Маці Ганна, сястра Язэпа Лёсіка, загубленага бальшавікамі ў часе разгрому нацдэмаў (нацыянальных дэмакратаў) — усіх братоў было сем, — была фізычна крэпкай і здаровай, вытрывалай, цяроплівай, лагоднай і ласкавай, мела й розум здаровы й прыродную інтэлігенцыю. Хоць вонкава яна ня вельмі выказвала рэлігійнасьць, але верыла ў Бога. Ад яе Колас дастаў і крэпасць фізычную й духоўны склад свае натуры. Некаторыя ейныя выказваньні, як — “ніхто з граніц сваіх ня выйдзе, з законаў Богам напісаных”, унесены Коласам у ягоную паэму “Новая зямля”, што невядома зь якой рацыі некаторыя крытыкі назвалі “дэтэрмінізмам”.

Адзін з Коласавых крытыкаў — падобна, Дзяржынскі, але ня Фэлікс — падаваў, што Мікалаеўцы былі вуніятамі-каталікамі, і ў вёсцы быў вуніяцкі касьцёл. . . Паводле расказаў маці Коласа, яны (бацькі Коласа) нарадзіліся ў каталіцтве; бацька — каля 1850 году, а маці была маладзейшая на гадоў пяць-шэсьць. Памятала яна пра касьцёл і пра ўсе касьцельныя атрыбуты, расказвала пра сваю аднадзённую навуку ў школьцы пры касьцэле, дзе навучылася літару “з”, і за гэта ўвечары дастала ад маці Крыстыны паскаў і загрозы: “Я табе пакажу — “зы!” У вёсках у тыя часы глядзелі яшчэ на навуку дзяўчатак, як на непатрэбшчыну. Расказвала й пра наварот у праваслаўе з дапамогаю конных казакоў. Коні адразу былі пастаўленыя да тарпоў сена ў гумнах. Зазналі тады Мікалаеўцы й бізуноў, але знайшліся й такія, што бізуны не падзейнічалі, і толькі ўжо іх дзеці ўлучыліся пазьней да праваслаўя. . .

У Міхала й Ганны было 12 дзяцей; трое памерла, пяць сыноў і чатыры дачкі жылі й здаровыя былі. Костусь — будучы Колас — быў трэйцім сынам у бацькоў. Быў ён фізычна найкрапчэйшы, можна сказаць, надзвычай крэпкі, — “хай сабе на погляд шчуплы і ня так-

та ёмак", як казаў ён сам пра сябе. Памершыя-ж, калі ня ўсе трое, то напэўна двое, былі якраз пад Костусем.

Нарадзіўся Колас у 1882 годзе ў засьценку Акінчыцы, што падарозе з Мікалаеўшчыны ў Стаўпцы.

Трэба ўспамянуць, што назоў гэтага мястэчка сфальшаваны. Дальшыя ад мястэчка людзі звалі яго і ў нашыя часы — Стаўпцы, а прыметнік — стаўпéцкі. Яшчэ за цара й парасейску пісалі — Столпцы, Столпéцкій. Потым, пры вымаўленьні пачалі ставіць націск на "о". А ўжо бальшавікі перафальшавалі на "Стóлбцы, Столбцóвский". Назоў утварыўся ад нейкіх стаўпцоў. Ці то межавыя, ці прыдарожныя зваліся стаўпцамі, ці былі якіясь стаўпцы на прыстані, але паходжаньне назову пэўна ад слова стаўпец у множным ліку. Пра прыстань на Нёмане пісалася ў хроніцы Жоўтае Стаўпецкае царквы, дзе адзначалася пра вялікі пажар у Стаўпцох, калі на прыстані пагарэлі склады збожжа, лёну-валакна й сем'я, пянькі ды іншых тавараў. Гэта чулася ад верагоднае асобы. Нажаль, праўдападабней, што гэтая хроніка не захавалася.

Бацька Коласа служыў у той час у Акінчыцкім лясьніцтве за каморнага стражніка. Камора — гэта пункт, дзе прапускалася розная драўніна, вывозаная зь лесу. Прапушчаньне дрэва ў такім рухлівым месцы як Акінчыцы, было амаль вылучным абавязкам каморнага стражніка. Жыў ён з "ардынарыі", натураю з грашоваю дапамогай. Таму ніякіх гаспадарчых будынкаў, апрача хаты, на гэтай каморнай пасадзе ня было. Вось у гэтай стражнікоўскай каморнай хаце й нарадзіўся Я. Колас.

Трэба ўспамянуць, што Колас меў і другую вельмі добрую маці — хрышчоную. Была гэта жонка падлоўчага, ці лясьнічага, Сянькевіча, пад якім было ўсё лясьніцтва. Яна ня толькі ахрысьціла Костуся, але й пра ўзгадаваньне дбала, таксама й пра сям'ю, каб ня была ў голадзе й холадзе. Часта наведвала свайго хросьніка, як ён гадуецца. Часамі не заставала яго ў хаце, дык пыталася: "А дзе-ж мой недабечак?" Костусь змалку быў вельмі шустры й дасьціпны; налажыўся скакаць зь печы на пол, што для дзіцяці было досыць высока, таму часта набіваў сінякі й гузы. Пра хрышчоную маці Коласа, родная яго маці ўспамінала як пра найлепшую прыяцельку й дабрадзейку. І трэба адцеміць, што да сям'і Сянькевіча не пасавала клясавая маглоўка. Гэта былі звычайныя добрыя людзі, і палюдзку ставіліся да чалавека, кім-бы ён ні быў.

У падсавецкім друку пра Коласа пачынаецца фальш ад самага ягонага нараджэньня. У атлясах, прысьвечаных жыцьцю Коласа, таксама ў некаторых зборах ягоных твораў, падаюцца здымкі хаты, дзе нарадзіўся Колас. Тэй-жа хаты няма. Яе "кастрычніцкая" забрала. Яна была разьвернутая й зьнесеная пры пачатку "пастраеньня новага міру". І месца тое загладжана. Чаму так хутка парупіліся разьвярнуць? І чаму цяпер так нагла стараюцца зманіць? Нічым іншым вытлумачыць гэтага нельга, як толькі прыродаю бальшавізму. Можа паказаўся выгляд "буржуазны"? Будыніна-ж тая была унікаль-

ная. Відочны гэткі тып хатаў будаваўся спецыяльна для каморных стражнікаў. Будаваная на манер хаты сялянскай, яна мела адкрытую вузкую веранду, нібы працяг ганку пры ўваходных у сені дзвярох, якая цягнулася пры падоўжанай франтовай сьцяне, заломлівалася на вугле й працягвалася ўздоўж усяе папярочнай фратовай сьцяны. Магчыма гэта было роблена для дагоднасьці каморнага стражніка.

Незабавам па нараджэньні Костуся сям'я Міхала перабралася на вызначаную пасаду ляснога абхадовага стражніка. Мясцовасьць звалася Ласток, або Сухошчына, бо месца было запраўды сухое, і была яна бліжэй да падэшвы таго ўспомненага Нёманскага трыкутніку. Да стражнікоўскае пасады была прыдзелена значная дзялянка поля, а таксама й сенажаць. Там да сям'і Міхала далучыўся ягоны брат Антось. Сям'я склалася калі не сказаць шчасліва, то, прынамся, вельмі выгадна. Міхал пільнаваўся свайго стражнікоўскага абавязку, Антось праводзіў і пыніў усю гаспадарку.

У Ластку пражыў Колас раннія годы свайго дзяцінства. У сваёй аўтабіяграфіі ён напісаў, што ніякіх уражаньняў адтуль ня вынес. Відочна, не памятаў і таго небясьпечнага выпадку, які там здарыўся. Гуляючы на двары з Алесем, старэйшым братам, які яшчэ слаба гаварыў, зайшлі да ямы, выкапанай выбіраючы гліну і ўжо запоўненай вадой. Дасьціпнасьць павяла Костуся пацікавіцца бліжэй, і ссунуўся ў яму, але затрымаўся на верхняй прыступцы, яшчэ незнанятай вадой. Алесь пайшоў да маці ў хату. Цяжка было разабраць, пра што ён гаворыць. Спахапілася маці тады, калі пачула слова яма, тады маланкай вымкнула з хаты й выхапіла зь ямы непашкоджанага. Костусь ляжаў і боўтаў нагамі па вадзе. Некаторыя ўражаньні з Ластка, усё-ж, засталіся: у ранніх рукапісах, пісаных яшчэ парасейску, быў верш "Крушня", які быў напісаны няйначай пад уражаньнем тых крушняў, якія там былі.

У Ластку сям'я доўга не затрымалася. Лясьнік Міхал быў пераведзены на новую пасаду лясьніковую — Альбуць. Мясцовасьць гэтая недалёка ад Новага Сьвержана (на супраць Стаўпцоў зь левага боку Нёмана, за нёманскай далінай ёсьць вёска Стары Сьвержан). Напрасткі да Новага Сьвержана было 3-4 вярсты, але прайсьці тудою было льга толькі пеша. Там прайшлі юнацкія годы Коласа, з дзяцінства й аж да сталасьці. Мясыціна была прыгожая, — між лесу пры наднёманскім лузе. За Нёманам і нёманскай далінай вызначаліся палі, засеяныя збажыною. Па лузе сям-там раскіданыя былі азярыны й старыя нямнішчы зь вербамі й лозамі па берагох. Пры лузе быў яшчэ старасьвецкі лес, з асілкамі дубамі, таўшчэрнымі соснамі, асінамі, ялінамі. Недалёка ў лесе былі й грыбныя мясыціны. Багаты-ж быў і жывёльны сьвет. Было там шмат цікавасьцяў для дзяцей, асабліва пры дзядзьку Антосю. Дзядзька Антось быў у сям'і неацэненым дабрадзеям. Быў ён дбалым гаспадаром, быў майстрам зрабіць усякую рэч, патрэбную ў гаспадарцы, выконваў ролю выхаваўцы дзяцей, ня бяручыся за гэта фармальна, і ўрыўкамі станавіўся для іх настаўнікам. Спраўляў дзецям розныя рухлівыя забаўкі. Часта гэтыя

забаўкі спалучаліся з выкананьнем нейкае працы. Натуральна, дзядзька быў і першым настаўнікам прыродаведы. Два разы дзядзька прыводзіў зь лесу маладзенькіх ласянят. Адно гадавалася аж да лета, пакуль не адправілі ў зьвярынец графа Чапскага недзе на Палесьсі.

Часта прыпыняліся тут чужыя людзі з дальшых вёсак, загатаўляючы розную драўніну ці ракітавыя дубцы на пляцёнкі. Часта наведвалі й сваякі зь Мікалаеўшчыны, адлеглай на вёрст сем. Прывольна й весела жылося тут дзецям, і ня было нічога паганага, што магло-б мець злы ўплыў на іх.

«Цякла там зь лесу невялічка
Травой заросшая крынічка...»

Крынічка-ж гэтая — сьлед даўнейшай лясной рэчкі. Выгінаная ўбакі пацяжына — выразная рачная даліна — цягнулася ўгару вёрст праз 7-8 у кірунку Негарэлага (чыгуначная станцыя перад Койданавам), а потым трацілася ў разьлеглых імшарах. Пры дарозе зь Мікалаеўшчыны ў Акінчыцы яшчэ значны былі палі, на якіх некалі стаяў млын, і мясцовасьць звалася Млыновішча. Уся гэтая пацяжына звалася “Гаранавічаў лужок”. Дзядзька Антоць, яшчэ пасучы каровы, капаючы калодзеж, каб сабраць вады, выкапаў кульбу ад вялікага чаўна. Праўдападобна, нейкія тавары плылі на Стаўпецкую прыстань і па гэтай рэчцы. Чамусьці назову яе не захавалася. У тыя-ж часы Нёман быў, бязумоўна, большы, паўнаводны, непараўнальны зь цяперашнім.

Акідаючы адбеглым вокам мясціны таго кута й крыху ўнікаючы ў мінуласьць, мімаволі ўсплываюць на думку словы Купалы: “Буйным жыцьцём усё чыста кіпела...” Але і ў часы маладзенства Коласа прырода яшчэ мела сваю непарушную самабытную прыгажосьць і прыцягальную прываблівасьць. І сама думка ськіроўваецца да таго, што паэтычны талент Коласа ўскалыхалі — Нёман зь яго лугамі й птаствам, лес з крынічкамі й грыбнымі баравінамі ды сінёе неба, часамі з хмарамі, маланкамі й грымотамі. Уражлівы й спасьцерагальны юнак — будучы Колас — так прывык да гэтае мясціны, так палюбіў прыроду яе, нібы арганічна зросься зь ёю, як здрадніўся й зь людзьмі, якія наведвалі ляснікову пасаду, што прыцягальнасьць да роднага кута паланіла праз усё ягонае жыцьцё. Вялікая любасьць да роднага кута, перанесеная з часам на ўвесь свой край, вызначыла характар Коласавае творчасьці.

Пачаткавае навучаньне Костуся адбывалася сярод сям’і, у таго “дырэктара”, якога Колас не амінуў у сваёй паэме “Новая зямля”, альбо неяк саматугам з дапамогай дзядзькі Антося, які, відаць, з добрым посьпехам прайшоў пачаткавую школу. У дзядзькі змалку вырабіліся практычныя пагляды на жыцьцё. Успамінаў сваю настаўніцу Знаменскую ў першым годзе навукі. Вясною вучні разьбягаліся, пераважна пасьвіць скаціну. Антоць заставаўся ў школе. Настаўніца засумавала, узяла яго на рукі (дзядзька быў шчуплы) ды пачала скардзіцца: “Усе разьбегліся, і ты “уйдеш” (гаварыла парасейску),

што я буду рабіць?" Антось хутка й шчыра даў раду: "Згадзіся авечкі пасьвіць, ня будзе так сумна!" Настаўніца пакрыўдзілася й скардзілася старэйшаму брату бацькі Коласа — адстаўному салдату Пят-
русю.

Для заканчэння пачатковай асьветы Костусь быў ськіраваны ў Мікалаеўскую пачатковую школу, і быў на кватэры ў дзеда Юркі. А баба Крыстына казала: "Нічога ня будзе зь яго навукі, — кніжкі ня пільнуецца, бегае, круціцца..." Але посьпехі ў навучы ў Костуса былі добрыя, як у пачаткавай школе, так і ў сэмінарыі, як і потым настаўніцкія ў навучаньні дзяцей.

У 1898 годзе Костусь паступіў у настаўніцкую сэмінарыю ў Нясьвіжы. І вось тут, у сэмінарыі, пачаліся жыцьцёвыя нягоды, духовыя зрушэньні. Трэба адцеміць, што адкрыцьцё настаўніцкіх сэмінарыяў у нашым краі перасьцерагала дзье мэты: падрыхтаваньне настаўнікаў для пачатковых школ і правядзеньне русыфікацыі перш самых юнакоў, будучых настаўнікаў, а празь іх і ўвесь народ; і гэтая другая мэта ня была астатняю. Сэмінарыстаў і звалі парасейску "воспитанники". Іх вучылі й "выхоўвалі". І тут юнак Костусь спаткаўся з ганьбаваньнем усяго таго, што яму было любэе й мілае. . . Ганьбавалася перадусім мова й катэгарычна забаранялася ня толькі ў школе, але і ў прыватнай размове; зьневажаліся бытавыя ўклады народныя, і нават прырода краю падавалася ў панылым, нудным сьвятле. Карацей кажучы, праводзілася фальшаваньне маладых юнацкіх душаў. Уражлівая і ўспрымальная натура юнака Костуса шмат чаго ўспрыняла на веру, і гэта лягло нудным цяжаром на ягоную маладую душу.

Назіральнасьць, зацікаўленьне зьявішчамі прыроды як і суадносінамі між людзьмі, выявіліся ў Коласа з дзяцінства. З дзяцінства-ж паўстала сьхільнасьць да паэтычнага выслаўленьня. Яшчэ загадзя да ўступленьня ў сэмінарыю пачаліся спробы вершаванага выслаўленьня й пісьаньня вершаў.

У сэмінарыі Колас пісаў свае творы ўжо стала. Пісаў парасейску, — у тым часе, праўдападобна, беларуская кніжка яшчэ ня трапіла яму ў рукі. У біяграфіях Коласа падаецца, што ў сэмінарыі заахвочваў яго да паэтычнай творчасьці настаўнік Кудрынскі і часам зазначаецца, што "заахвочваў пісаць у мове расейскай і беларускай". Дзіва што?! Можна толькі прыпусьціць, што настаўнік Кудрынскі быў тым, хто ня зьдзекаваўся зь беларускіх народных звычаяў і ня прымаў ўдзелу ў ганьбаваньні й выкпіваньні беларускае мовы.

Час пабыту ў сэмінарыі з 1898 па 1902 год і па сэмінарыі да 1905 году можна было-б назваць першым пэрыядам у творчасьці Коласа. Напісана было досыць шмат — усё ў расейскай мове й пераважна вершы. У беларускай мове не давялося бачыць ніводнага аж да 1905 году. Рукапісы ляжалі ў беспарадку ў карзіне, плеченай з аголеных ракітных дубцоў на манер чамадана, толькі вышэйшай, блізу пад калена вышыні. Чытаць іх давялося яшчэ з маленства толькі ўрыўкамі тайком улазячы ў тую карзіну. Там іх было з паўкарзіны. Каж-

ны раз, прачытаўшы пару вершаў, паўставаў сум і жаль — “чаго ён плача?” Усе тыя творы адзначаліся нейкай як-бы бяспрычыннай, але беспрасьветнай, беспатольнай і безнадзейнай тугой. З таго чытаньня ў памяці захавалася вельмі-ж мала. Дакладна памятаецца колькі радкоў зь вершу “Уединеніе”:

.
«... Сколько чувств, сколько дум
Погребенью отдал!
Никому не скажу о печали своей,
Пусть не слышит никто
Грустной песни моей...»

Памятаюцца радкі зь іншага вершу:

«... Назад оглянешься — тускло, уныло,
Посмотришь вперед, темно как в могиле...»

Тэматыкай былі пераважна абразкі роднага краю й асабістыя сумныя роздумы. Колас пісаў тады пад уражаньнем, што ўсё роднае, а для яго любое, абрачэна на загладу. Але-ж, моцная арганічная сувязь з родным краем і сваім народам, замілаваньне да прыроды краю, натуральная цяга да суродзічаў, не магло ўсё гэта спакойна ўкласьціся з набытым у школе паглядам на ўсё роднае, як на нешта бязвартаснае, згоршанае, бо для Коласа яно ня было ні бязвартасным, ні нялюбым. Дарма, што розумам ён успрыняў накінуты школай пагляд на свой родны край, любасьці да гэтага краю й арганічнай сувязі з сваім народам чужая школа не магла забіць. Адсюль паўстала духовая дэпрэсія ў паэта, і здрадзіўся той чорны няўцешны пэсімізм, што толькі рэхам адбіўся ў ягоных творах у роднай мове. Псыхічны стан Коласа быў падобны да стану чалавека, які стаяў над дамавінай мілай яму асобы. Дык ня дзіва, што чалавек у такім стане азьвецца жальбай і сумотаю. І ня дзіва, што першыя Коласавы творы споўніліся гарчынёю, сумам і безнадзейнасьцяй, — усё зводзілася ў нейкі тупы замкнуты кут.

Быў у тых рукапісах і пачатак пазьнейшай аповесьці “У Палескай глушы”. Названая была “Школьный труженик”, з падзагалоўкам — “Один из сотни”. Пачыналася аповесьць падарожжам настаўніка “Сошкина” зь цягніка да першай прызначанай на Палесьсі школы й размовай настаўніка з падводчыкам — палескім селянінам; потым — размова з бабкай, старожкай школы, і далей зьмест быў такі самы, як “У Палескай глушы”. Рукапіс даведзены быў да мамэнту, калі Лабановіч (“У Палескай глушы”) пад сумным роздумам узяў у рукі рэвальвэр, але пакруціўшы яго ў руках, палажыў. Сошкін (у “Школьный труженик”) прыставіў рэвальвэр да віска, і . . . “выстрел раздался”. Працягу рукапісу ня было, пэўна-ж, не магло быць, калі галоўная асоба ў аповесьці ўчыніла самагубства. Мімаволі пры гэтай акалічнасьці насоўваецца думка, што на самым Коласу магло-б здзейсьніцца ягоныя выказваньні ў паэме “Симон музыка”:

«...Колькі талентаў зьвялося,
Колькі іх і дзе ляжыць,
Невядомых, няпрызнаных,
Не аплаканных нікім,
Толькі ветрам адсьпяваных
У полі посьвістам пустым...»

Творы, напісаныя да 1905-га году — у расейскай мове — бязмала ўсе загінулі ў 1915-16 гг. на хутары Смольня каля Мікалаеўшчыны, дзе жыла тады радня Коласа. Сам Колас, відаць, ня надта даражыў тымі творамі. Ад'яжджаючы ў "бежанства" яны былі пакінутыя. І хоць старэйшы брат з сям'ёй застаўся на месцы, але гаспадаром хаты быў вайсковы аддзел — варта мосту цераз Нёман і правізарычнай грэблі празь нёманскую даліну. Салдаты расьцягалі ўсе тыя паперы. Засталіся толькі два сшыткі вучнёўскага фармату й то з вырванымі карткамі. Па звароце зь бежанства яны былі адасланыя ў музэй Івана Луцкевіча ў Вільню. Цяпер, як відаць з падсавецкага друку, а перадусім з "Агульных увагаў" да выдадзенага ў 1952 годзе сямітомнага "Збору твораў" Коласа, тыя сшыткі "знойдзеныя" ў бібліятэцы Жмудзкай (Летувіскай) Акадэміі Навук (называецца, знайшлі сякеру за лаваю). Значыць, беларускі Музэй імя Івана Луцкевіча разграблены?! На мове бальшавікоў падобны ўчынак называецца ліквідацыяй уласьніцтва: адабраць чужую маемасьць у сваю карысьць, прывіўшы нож да горла. А была-ж гэта беларуская нацыянальная ўласнасьць, высокакаштоўная, атрыманая ў аформленай спадчыне па І. Луцкевічу.

У адным з тых "знойдзеных" сшыткоў быў досыць даўгі верш "Белоруссія", пісаны яшчэ праз "яць". Пра яго ў тых успомненых "Агульных заўвагах" гаворыцца: "Ужо ў вершы "Белоруссія" даволі моцна загучалі тыя матывы, якія вызначылі характар і сацыяльную накіраванасьць яго творчасьці". Звычайнае фальшаваньне падсавецкае крытыкі. Бязумоўна, сацыяльнае знойдзеш усюды. Але не ў сацыялізьме там справа. Колас у тыя часы сацыяльнымі праблемамі мала цікавіўся. У тым-жа вершы, пералічаючы шматлікія, і праўдзівыя й непраўдзівыя, беды й заганы свайго краю й людзей, было напісана й такое чатырохрадкоўе:

Рядом с Божьими церквями
Высятя костелы;
Города кишат жидами —
Край мой невеселый!

Скуль-жа гэткае ўзялося ў Коласа? І ў сям'і ягонай і ў народзе беларускім праваслаўная царква й каталіцкі касьцёл аднолькава лічыліся важнымі сьвятынямі. Ня было й гэткага злосна-зьнішчальнага пагляду й на жыдоў. А гэта ўсё той-жа "дарунак" сэмінарыі. Гэта вынік таго чарнасоцэннага шавіністычнага ціску, які праводзіўся ў сэмінарыі, які ня ў меншай меры праводзіцца й цяпер у БССР, і

пра які дзеля гэтага падсаветчыкам нязручна гаварыць. А творы тыя мелі цікавасць якраз з гэтага нацыянальнага ўзгляду, і з узгляду на разьвіцьцё паэтычнага таленту Коласа.

Творчасць тая Коласа зыходзіла ў глухі куток, і талент яго за-непадаў ды ў тых абставінах, праўдападабней, занік-бы. Але жыцьцёвая энэргія не дазволіла застанавіцца ў глухім кутку. Шукаючы выйсьця, Колас увайшоў у сваё нацыянальна-сьведамае беларускае асяродзьдзе, якое гуртавалася каля газэты “Наша ніва”, прадаўжальніцы зачыненай газэты “Наша доля”. Там ён знайшоў свой шлях і адпаведныя абставіны для разьвіцьця свайго таленту. І з таго часу пачалася пераацэнка набытых да таго часу “вартасьцяў”.

“Наша ніва” была агульна-народнай газэтай. Дарма большавікі называюць яе “буржуазна-нацыяналістычнай” — чаго не наварцеў агітпропскі калаўротак за звыш паўсотні гадоў? Для большавікоў, так як і для ранейшых так званых чарнасоценцаў, — нацыяналістычнае ўсё тое, што не расейскае; свая-ж захланна-заборчая прагнасьць захапіць іншых — гэта не нацыяналізм і не імперыялізм... Цяпер гэта называюць “помач старэйшага брата”. Большавіцкая ацэна “Нашае нівы” — звычайны нізкі фальш. “Наша ніва” была дэмакратычнай газэтай у лепшым разуменьні гэтае дэмакратычнасьці. І была яна як-бы санаторыем, дзе людзі вылечваліся ад таго ганебнага “прыніжэньня й прыбядненьня”, якія часам і нашымі крытыкамі ставяцца як-бы ў віну “Нашай ніве”. І, бадай, ці трапны назоў нейкага пэрыяду ў нашай літаратуры, названага Нашаніўскім. І ці не адпаведны быў-бы назоў “Адраджэнскі”? Ці-ж толькі прыніжэнствам і прыбядненьнем адзначаецца “нашаніўская пара”? ..

Першы верш Коласа пабеларуску быў надрукаваны ў першым нумары газэты “Наша доля”, датаваным 1-га верасьня 1906 году. Ён нібы выплываў з тых твораў, пісаных парасейску, уласьціва — зь вершу “Белоруссія”. У ім зь першых радкоў вызначаецца той, накінуты звонку, пагляд на свой родны край. І назоў яго “Наш родны край”:

Край наш бедны, край наш родны!

Гразь, балота ды пясок.

Чуць дзе троху луг прыгодны...

Хвойнік, мох ды верасок.

А туманы, як пялёнка,

Засьцілаюць лес і гай...

Ой ты, бедная старонка!

Ой забыты Богам край!...

У пазьнейшых выданьнях слова “гразь” падменена словам “лес”. Гэтым учынена поўная бяссэнсіца вершу, бо лес — вялікае багацьце нашага краю, а ня беднасьць. Падобных вершаў з тэматыкай пра родны край было надрукавана шмат і ў “Нашай ніве”, асабліва за 1907 год. Гэтак пачынаецца верш “Родныя песьні”:

Вісьне скарга уздоўж Нёмна,
Беларусі сына.
Як ты бедна, як ты цёмна,
Родная краіна!
Зьбіты ў кучу твае вёскі,
Стрэхі ўдол уходзяць.
Смутнай песьні адгалоскі
Лес, курганы родзяць...

А вось яшчэ адзін верш:

Ой ты, наша ніва,
Ці-ж ты не арана,
Ці-ж мужычым потам
Ты не палівана?

Ці то кепска сонца
Сьвеціць над табою,
Што зрасла ты густа
Дзікаю травою? і г. д.

Аднак, у гэтых творах, як тымболей у творах пісаных парасейску, яшчэ ня ставілася пытаньне — чаму-ж гэта родны край такі “бедны, цёмны й нудны”? І дарма шукаць там рэвалюцыйных матываў і заклікаў. Супрацоўнічаючы ў “Нашай ніве”, Колас паволі “вычыхаўся” ад тэй асыміляцыйнай сэмінарскай затруты і прыходзіў “да сябе”. Іншымі матывамі сталі гучэць ягонья вершы пра родны край крыху пазьней:

Вобразы мілыя роднага краю,
Смута і радасьць мая!
Што маё сэрца да вас парывае?
Чым так прыкованы я
К вам, мае ўзгорачкі роднага поля,
Рэчкі, курганы, лясы,
Поўныя смутку і жалбы-нядолі,
Поўныя сумнай красы?
(Зь вершу «Родныя вобразы», 1908 г.)

Шэпчуць згодна каласінкі,
Гойдаюцца нівы.
Ходзіць гоман між збажынкі,
Мілы і шчасьлівы.

Над жытамі песьні льюцца,
Толькі сонца ўстане.
Люба глянуць, азірнуцца,
Стаўшы на кургане.

(Зь вершу «На полі». Пісаны ў 1910 г. у вастрозе).

Спатрэбілася досыць шмат часу, каб Колас канчальна строс зь сябе той сэмінарскай налож і каб ён шчыра, бяз сораму за свой край і народ, але з гонарам мог напісаць:

О, край родны, край прыгожы,
Мілы кут маіх дзядоў!
Што мілей у сьвеце Божым
Гэтых сьветлых берагоў,
Дзе бруяцца срэбрам рэчкі,
Дзе лясы, бары гудуць,
Дзе мядамі пахнуць грэчкі,
Нівы гутаркі вядуць?..

(З паэмы «Сымон музыка»)

Па сканчэньні сэмінарыі, з 1902 па 1906 год, Колас як настаўнік, працаваў у пачаткавых школах на Палесьсі. Жыцьцё й праца ягоная досыць дакладна апісана ў трылёгіі “У Палескай глушы, У Глыбі Палесься, На Ростанях”. Галоўная дзейная асоба ў трылёгіі Лабановіч — сам аўтар Колас. Спосаб пісьваньня трылёгіі падобны, як і паэмы “Новая зямля”. У крытыцы “Новае зямлі” названы ён натураграфічным. Падзеі, апісаныя ў трылёгіі, мелі месца ўзапраўднасьці. Прынамся, што да дзвюх частак — “У глыбі Палесься й На Ростанях” — гэтая ведама дакладна, бо на гэтую ёсьць жывыя сьветкі.

За час працы на Палесьсі Колас пабываў у трох школах. Зь першае (паводле аповесьці “У глыбі Палесься” — Цэльшынскае, а ў запраўднасьці — Люсінскае) ён сам папрасіў пераводу, як выглядае з аповесьці, у выніку першае ўспышкі каханьня — раптоўнага, імклівага й моцна захапляючага, але й раптоўна абарванага. Маладзенькая дзяўчынка Ядвіся выехала да сваякоў у Гродзеншчыну. Відочна ні ў яе, а таксама ў Коласа, не паўставала да таго часу думка пра сямейнае жыцьцё. Думаецца аднак, што гэтая раптоўная ўспышка пакінула сьлед у сэрцы Коласа на доўгі час, калі не на ўсё жыцьцё. Гэта вычуваецца зь некаторых ягоных твораў, як і з самой аповесьці.

Другая школа, куды перавялі Коласа была ў вёсцы Пінкавічы (паводля аповесьці — Выганаўская), недалёка ад Пінску. Фактычна з гэтага часу Колас пачаў больш актыўна цікавіцца сацыяльнымі пытаньнямі. Меў там лучнасьць з гуртком сацыял-дэмакратычнай партыі ў Пінску, часта трапляла да рук рэвалюцыйна-прапагандовая літаратура. Як зазначае сам Колас у сваёй аўтабіяграфіі — “У 1905 годзе я быў ужо заўзятым ворагам самадзяржаўя”. Варожасьць гэтая выявілася актыўна ў падбухторваньні сялян да самавольнага захопу некаторых уладаньняў земляўласніка Скірмунта, спорных зь сялянамі вёскі Пінкавічы. За ўдзел у гэтым сялянскім “бунце” быў пераведзены ў школу ў вёску Верхмень. Удзел-жа быў фактычна толькі ў тым, што пісаў пэтыцыю да Скірмунта, дзеля гэтага не панёс іншае кары...

У 1904-5 гадох значна ўзьняўся рэвалюцыйны рух сацыялістыч-

ных партыяў. Спадзяваліся на рэвалюцыю ў Расеі. І тады Колас захапіўся гэтым рэвалюцыйным рухам. Спадзяваньні гэтыя, аднак, хутка разьвеяліся. Пачалася рэакцыя, рух сацыялістычны быў ушчэмлены.

У некаторых настаўнікаў, у тым ліку і ў Коласа, паўстала думка склікаць настаўніцкі зьезд з мэтай змаганьня з самадзяржаўем. Зьезд адбыўся ўлетку 1906-га году ў Мікалаеўшчыне, у тэй-жа Прыстаньцы. Вынік таго зьезду, кансьпірацыйнага, але “нефахова” скліканага, быў нечаканы. Паліцыі ўдалося захапіць пратакол зьезду. Некалькі настаўнікаў былі зьняволены яшчэ да суду, хтось уцёк у Амэрыку, а некаторыя, як Колас звольненыя з працы, бадзяліся па сваім краі.

Прыблізна, у той самы час, калі Колас працаваў у школах на Палесьсі, сям’я па сьмерці бацькі Міхала перабралася на іншую пасаду лясьнікову ў Смалярні (ня Смольні), куды за стражніка быў прызначаны старэйшы сын Міхала — Уладзімер. Пасада гэтая была ў лесе, ад Стаўпцоў вёрст 6-7 на ўсход, пры правым баку Маскоўска-Брэскай чыгункі. Гэта тут дзядзька Антось рабіў настаўнікам сховішча ў торпе сена. Трэба адцеміць, што паліцыя ня так ужо рупна сьцігала настаўнікаў. У Смалярні Колас вучыў сваіх меншых братоў і сёстраў ды пару чужых хлапцоў. Некаторы час, да суду, працаваў настаўнікам прыватна, дзесь у аднаго спачувальнага настаўнікам земляўладальніка.

Суд над Коласам адбыўся ў Менску 11-га верасьня 1908 году. Сям’я ў гэтым часе жыла ўжо ў Мікалаеўшчыне, на арэндаванай зямлі князя Радзівіла, якая была прыдзелена да тэй успамінанай ужо карчмы. Урад княжыцкі ў Нясьвіжы зрабіў ласку ўдаве лясьніка Міхала з дзецьмі даючы прытулак, адначасна збываючы ў арэнду аб’ект, якога ніхто не хацеў браць, бо зямлі было шмат, але пераважна няўжытковай і раськіданай у церазпалосіцы ў дзвёх грамадах — Русакоўскай і Мікалаеўскай. У гэтай “карчме” маці Коласа адплакала бяссонныя ночы, калі Колас быў засуджаны на трохгадовае зьнявольеньне (тры гады крэпасьці — такі быў прысуд).

Перабрацца-ж на абзадачаную пры жыцьці Міхала зямлю, ніхто не хацеў, — родны кут трымаў пры сабе.

Будзе выдавацца парадоксам, калі сказаць, што 3-х гадовы побыт у Менскім вастрозе быў адным з найбольш пладавітых часоў у творчасьці Коласа. Пэўна-ж, даўнейшы вастрог ня быў падобен да цяперашніх вастрогаў у СССР. Было зьнявольеньне фізычнае, але ня было цьвёрдага намаганьня няволіць духова, прынамся, не стараліся “ўпраўляць мазгі” зьнявольеным, — гэта ўжо здабытак соцрэалізму. Была магчымасьць працягваць творчую працу.

У вастрожным часе, у 1910 годзе выйшаў першы зборнік вершаў Коласа — “Песьні жалбы”. Зборнікі прозы: “Апавяданьні, Родныя зьявы, Другое чытаньне для дзяцей, п’еса Антось Лата” — усё гэта трэба залічыць да вастрожнай пары творчасьці Коласа. А што найважнейшае — у вастрозе здзіліся задумы й высьпелі ў цэласьці

на лепшыя творы Коласа — паэмы “Новая зямля” і “Сымон музыка”. Трэцяя частка “Новае зямлі” была і напісана ў вастрозе. Адрозна-ж па выхадзе з вастрогу, на свежую памяць, Колас узяўся пісаць і незабавам напісаў дзве часткі “Сымона музыкі”, з усіх пяцёх.

Апынуўшыся на волі Колас пражываў некаторы час у Смольні, куды пасля пажару ў Мікалаеўшчыне ў 1910 годзе, калі згарэла тая “карчма”, перабралася сям’я ўва ўласныя будынкі, пабудаваныя на княжыцкай зямлі, вядома, за згодаю княжыцкага ўраду. Абзадачаная зямля, як гэта напісана ў паэме “Новая зямля”, была адпраданая нейкаму Кунцэвічу.

У 1912-м годзе ў Смольні адбылося першае спатканьне Коласа з Купалам. Адзін аднаго яны ўжо ведалі па творах і зь вельмі рэдкай перапіскі. Спаткаўшыся, усенькую летнюю ночку прасядзелі, сьхіліўшыся адзін да аднаго, як закаханыя. Іхная шчырая дружба, здаецца, нічым не парушылася праз усё жыццё.

У гэтым-жа 1912 годзе Колас, атрымаўшы ўжо працу настаўніка ў прыхадзкой школе ў Пінску, пазнаёміўся з настаўніцай Марыяй Каменскай. Неўзабаве яны ўвайшлі ў сужэнства. Мелі трох сыноў: Данілу, Юрку і Міхася. Сярэдні сын Юрка загінуў у Другую сусветную вайну, невядома як і дзе.

Ваенны час, з 1914 па 1917 год, для творчасці ня быў спрыяльны. У 1914 годзе Колас — мабілізуецца ў войска; у 1915-м — часовая дэмабілізацыя і ўцёкі з краю, асядленне сьпярга ў Маскоўскай губерні, а потым у Курскай. Потым — паўторная мабілізацыя, ваенная школа, адправа і побыт на румынскім фронце; потым — лютаўская рэвалюцыя і паварот да сям’і на Куршчыну.

З 1917-га году Колас ізноў пачаў працаваць над паэмамі “Сымон музыка” і “Новая зямля”. Паэма “Новая зямля” пачала друкавацца часткамі яшчэ ў “Нашай ніве”, потым, у 1917 годзе ў газэце “Вольная Беларусь”, якую выдаваў Язэп Лёсік, але закончаная была і выйшла друкам у цэласьці ў 1923 годзе. Першая рэдакцыя паэмы “Сымон музыка” была закончаная ў тэй-жа Куршчыне, у сяле Ліпавец. Аднак асобным выданьнем у цэласьці паэма “Сымон музыка” ня была друкаваная.

Час пабыту ў Куршчыне быў таксама досыць плённым у творчасці Коласа. Жыццё-ж яго ў гэтым часе было, сказаць-бы, таксама вастрожнае, толькі там вастрог быў дабравольны. У падсавецкіх выданьнях Коласавых твораў, а таксама ў атлясах пра Коласа, настырліва цьвердзіцца, што Колас успрыняў кастрычніцкую рэвалюцыю з радасьцяй. І на гэта знойдуць пацьверджаньне словамі самога паэта, выказаным шмат ужо пазьней. Але гэта было ўжо пад маральным тэрорам. У запраўднасьці Колас спаткаў гэтую “кастрычніцкую”, як-бы кантужаны ўдарам грому. Як аглушаная ўдарам па лёдзе рыба, ён застыў і ня рухаўся з тэй Куршчыны. У прыватным-жа лісьце да найбліжэйшага суродзіча, пісаў пра бальшавікоў: “Толькі вось каб не захапілі ўлады гэтыя “голаштанныя” варвары” (ліст

быў пісаны парасейску), яны могуць зьнявечыць усё і ўстанавіць самадзярджаўе горшае за царскае". Гэтае незадаваленьне выказваецца ў надзвычай цікавым невялікім расказе "Хаім Рыбс", пісаным у тым часе. Калі ў Хаіма, начальніка першай адміністрацыйнай сельскай інспэкцыі, запатрабавалі некалькі фурманак і работнікаў, а ён ня мог выканаць, дык пад загрожай яму заўважылі, каб узяў у помач міліцыянераў. Была такая размова:

— Ну, давайце міліцыю.

— Колькі табе трэба міліцыянераў?

— А колькі вам трэба работнікаў?

— Дваццаць пяць работнікаў. . .

— Дваццаць пяць работнікаў? — дваццаць пяць міліцыянераў.

У гэтых словах Хаіма выказана праўда пра бальшавіцкі лад: над кожным працаўніком павінен быць прыганяты, іначай работа ня пойдзе. "Хаім Рыбс" напісаны ў лёгкай гумары. Гэта невялікі расказік, але адзін зь лепшых Коласаўскіх гумарыстычных твораў. Цікава глянуць, як азваўся Колас на спробу захопу ўлады бальшавікамі. У вершы-закліку "Да працы", зьмешчаным у газэце "Вольная Беларусь", (№ 29, 1917 г.) нацыянальна-грамадзкім органе чытаем:

Браты! Вялікая дарога
Чакае нас і родны край —
Жніво настала, працы многа, —
Навукі семя засявай!
.
.
.
.
.
.
Хай будзе спор нам у прыгодзе!
Ні царскі біч, ні прышлы хам,
Хай будзе лад ў сваёй гасподзе
Ствараць народ-уладца сам.

У сямітонным зборы твораў з 1952 г. ёсьць зацемка — «Упершыню надрукаваны ў 1917 г. (3 лістапада)». Не падана, аднак, дзе надрукавана, бо «Вольная Беларусь» — словы трэфныя для бальшавікоў. Але, што горшае, гэта фальшаваньне: слова «прышлы» падменена словам «панскі». І падменена дзеля таго, што й самаму тупалобаму бальшавіцкаму «бдзіцелю» ясна, што «прышлы хам» — да бальшавізму скіраваны.

І ў шматлікіх вершах і ў іншых творах катэгарычна адмоўнае станаўленьне Коласа да бальшавізму выразна выяўляецца. Гэткія вершы й "Дубы" з 1921 г., "Покліч" з 1921 г., "Родныя малюнкi", "Беларускаму люду", "Перад будучыняй", і інш. Вершы гэткія альбо перарэдагоўваліся, альбо зусім адкідаліся. Адкідалася й цэлая сэрыя алегарычных навіяў "Казкі жыцьця", што склала-б цэлы том.

. . . У альбоме "Якуб Колас — жыцьцё і творчасць" (Мінск, 1959) ды і шмат дзе ў падсавецкіх выданьнях — гаворыцца: "Пасьля Кастрычніка магутны талент Я. Коласа разгарнуўся ва ўсю сваю веліч". А тымчасам праўда зусім іншая. Па тым Кастрычніку Колас жыў і тварыў яшчэ натхненьнем чыстым ад "кастрычніку й бальшавіцкай

ідэялэгіі". Ён канчаў паэмы "Новая зямля" і "Сымон музыка", пісаў Трылёгію, навэлі "Казкі жыцьця". "Казкі жыцьця" былі выданы толькі адзіны раз. Быў выданы зборнік вершаў "Водгульле" ды іншыя, драбнейшыя апавяданьні. Усё гэта ня мае нічога супольнага з кастрычніцкай рэвалюцыяй і ўсё гэта ідэялягічна, бязумоўна, супярэчнае бальшавізму. Быў некаторы час, калі Ленін даў той свой "шаг назад". У тым часе было яшчэ магчыма больш-менш спакойна працаваць і выдаваць тое, што потым стала забароненым, альбо перакручана ў тэксьце.

Кастрычнік паказаў сябе крыху пазьней, калі пачаўся разгром нацдэмаў, і была выгублена амаль уся беларуская інтэлігенцыя. Хто неяк выжыў, той ведае, што такое Кастрычнік... І адказу на пытаньне — за што? — няма...

І перад Коласам стаяла дылема — як кажа прыказка — з ваўкамі жыць, павоўчы выць — альбо зыходзіць з жыцьцёвае сцэны. Першы з большых твораў Коласа, падфарбаваны ўжо саветчынай — "На прасторах жыцьця". У ім, аднак, амаль нічога спэцыяльна бальшавіцкага й няма. Цяга моладзі да навукі ці заахвочваньне да згоднай і карыснай грамадзкай працы — не канечне бальшавіцкая якасьць. Бальшавіцкае там толькі тое, што мясцовая "ячэйка" ў вёсцы паставіла раськіданую фігурку з расьпяцьцем, якраз перад царкоўным фэстам на Спаса. Станаўленьне-ж, бадай, запраўднае аўтара да рэлігіі выказалася ў гэтай аповесьці з наступнае сцэнкі на вакзале чыгункі. Юнак Сыцёпка Барута прыйшоў на вакзал, каб як зайцам праехаць да Менску з мэтай падацца на рабфак. Завязалася размова з чыгуначным срэлачнікам, і Сыцёпка пачаў даводзіць, што Бога няма.

Стрэлачнік: Мы чэрві ў параўнаньні з Богам. Як можам Яго ведаць? — А калі ня ведаем, дык як-жа верыць у тое, чаго ня ведаеш?

Стрэлачнік паглядзеў на Сыцёпку.

— А ці ведаеш ты Галабурду? — запытаў ён нечакана.

Сыцёпка трохі замяшаўся.

— Якога Галабурду?

— От, — ёсьць такі.

— Не, ня ведаю.

— А можаш ты сказаць, што Галабурды няма?

Сыцёпка замяўся, а стрэлачнік атакаваў яго яшчэ мацней. І па-лопаўшы Сыцёпку па плячы, сказаў: Трэба, брат многа павучыцца, каб ведаць маленькае... Вучыся й ты. — Але Сыцёпку прыняў нанач у сваю кватэру, накарміў, а назаўтра пасадзіў на цягнік да Менску. З гэтае кароценькае сцэнкі, стрэлачнік выглядае найпаважнейшаю асобаю ў аповесьці...

Інакш паставіўся Колас у аповесьці "Адшчапенец" пісанай ужо ў 1930-31 гадох. Там аўтар стаў у пазыцыю нібы выразна прыхільную да калгасаў. Аднак факты, пададзеныя ў аповесьці, рэплікі старэйшых, або сьведамых супраціўнікаў калгасу, выглядаюць яскравей і больш пераканальна...

Лепшая за ўспамянёныя дзеве — аповесць “Дрыгва”. Дзеянне ў аповесці — змаганне палескіх сялян з польскім акупацыйным войскам, як і мясцовымі палякамі — земляўласнікамі. Чырвоная армія — прычэпка збоку, і ў вайсковай акцыі не паказваецца...

Успомненыя творы нібы прамежныя між папярэднімі дарэвалюцыйнымі, ці праўдзівей сказаць, творамі вольнае думкі, і тымі, што ўжо пісаліся пад ціскам. У гэты час Колас напісаў ужо вершы ў пахвалу савецкіх дыктатараў, або розных юбілеяў ці палітычных падзеяў. Агульнае з’явішча пахвалаў савецкім дыктатарам і савецкаму ладу, бадай, ня мае сабе падобных у людзкой гісторыі. Асабліва гэта выяўляецца ў асабістых усхвалах Сталіна. Нават калі ягонае імя вымаўлялася ў адсутнасці самога, лічылася абавязкам даваць “апладысмэнты”, ляскаючы ў далоні на ўсю моц аж да мазалёў, і то нягледзячы на тое, што ў той-жа час у сэрцах сваіх яго пракліналі. Паэту-ж гэтае ўсхваленне мазоліла сэрца, але музеў хваліць, і хваліў не адзін Колас...

Ад 1915 да 1939 г. Колас ніразу не наведаў сваіх родных. Нават і перапіскі амаль што ня было. Зь некаторых пісем 1920-х гадоў выразна выяўляўся нейкі страх... і перапіска была спыненая.

Калі Чырвоная армія заняла Заходнюю Беларусь, першым азваўся Колас і абяцаў наведаць родных. Але праходзілі тыдзень за тыднем, і абяцанне не спраўджалася. Прычына-ж была, пэўна-ж, ведамая. І брат у лісьце жартам ускінуў бяду на самаход, які быў ужо нібы ў распараджэнні Коласа, і пісаў: “Мусіць твой самаход поўзае, як чарвяк. Я на сваёй наравістай кабылцы ўжо й з Туркестану прыехаў-бы, а ты ня можаш адолець гэтыя 75-80 кілямэтраў самаходам”. І яшчэ прыпісаў, што “трохі пабойваюся, каб не пасварыцца, калі прыедзеш”. Гэтую апошнюю заўвагу Колас зразумеў належна. У пісьмовым яго адказе адчуваўся боль — ня крыўда, але боль. Ён пісаў: “Падкалупліваеш ты мяне”, а гэта было роўназначна — раскалупліваеш ты мае балючыя раны. А на другую заўвагу адказаў: “А калі пасварыцца, то ты ня бойся — няма за што” Адказ кароткі й выразны: няма за што ні сварыцца, ні спрачацца, ні разважаць...

Па некаторым часе Колас наведаў сваю вёску й сваіх родных. Прыехаў не адзін. Зь ім прыехала й тая “прычына”, якая не дазваляла яму рухацца па сваёй волі. Разам зь ім увайшоў у хату незнаёмы чалавек, які ня пытаўся, ці можа ўвайсці, ня лічыў патрэбным сказаць, хто ён і чаго ён прыехаў. Але Коласа так сыцярог, што нават спаць клаўся так блізка, каб галовы амаль стыкаліся. Тады яно неяк ня зразіла прыкрасцю, бо лічылася за добрае, калі яшчэ не чапаюць у хаце, як прыкра падумаць цяпер, у адлеглым часе... Разумеецца, пры такіх абставінах не магло быць паважнейшых шчырых гутарак. І Колас, хоць звонку выглядаў тым самым братам, а з размовы — хтось іншы. Нейкая скрытнасць, як-бы заслона зыначвала гутарку. Аказваецца, заслоны могуць быць нятолькі фізычныя, але й духоўныя. Пад гэтымі духоўнымі заслонамі жыве ўсё насельніцтва ў СССР. Пад гэтай заслонай Колас пісаў свае “творы” на савецкім матэрыяле.

“У паэме “Рыбакова хата” — выдатным творы сацыялістычнага рэалізму — з новай сілай разгарнуўся мастацкі талент народнага паэта Якуба Коласа” (З канцовага паясьнення паэмы ў 7-ым томе “Збору твораў” Коласа). Гэтыя цьверджаньні — абсалютная мана й фальш, так як на фальшы пабудаваная ўся паэма. Гэтая паэма й падобныя да яе “творы” будзе служыць за ганьбеньне творчасьці Коласа й плямаю на самым Коласу, якую цяжка змыць. Гэта зьяўляецца паказьнікам упадку й ступнёвым занікам ягонага таленту. Глыбейшыя пачуцьці не прымалі ўдзелу ў гэтым “творы”...

Зусім натуральна было-б выкінуць усе хваласьпевы Сталіну. А з часам выпалюцца і ўсе тыя “плевy”, якія, усё-ж, кідаюць цень ганьбы на Коласа. Спадчына, аднак, застанецца багатая, дабрадарная й чыстая...

У першым томе “Збору твораў” з 1952 г. у папераджальным артыкуле гаворыцца, што ў прадмове да заключнай часткі трылёгіі “На ростанях” нібы Колас пісаў: “Я хачу правесцьці майго галоўнага гэроя Лабановіча настаўніка, праз цяжкія жыцьцёвыя выпрабаваньні і паказаць, як ён стаў актыўным будаўніком новага ладу, сапраўдным савецкім чалавекам”. А запраўды ў прадмове гэтага няма, а што іншае... І Колас не павёў Лабановіча, каб паказаць яго, як таго “запраўднага савецкага чалавека”, а запыніўся на пары 1906 году, калі адбыўся той Настаўніцкі Зезд. І гэта паказвае, што Колас не хацеў паказаць савецкім Лабановіча, а й самога сябе савецкім...

Над “Сымонам музыкам” Коласу давалося шмат папрацаваць. Было тры рэдакцыі паэмы. Рукапіс у другой рэдакцыі нібы быў украдзены ў час падарожжа Коласа ў Кіславодск. Але ці скрадзены, то пытаньне, а калі скрадзены, то хто ўкраў? У трэцяй рэдакцыі зьменены трохі зьмест, а найбольш тэхніка вершу, якая ўжо дадзена рознастайна...

“Новая зямля” — твор Коласа, як відаць, для яго самога найдаражэйшы. Ніводнага твору свайго не авеяў такой ласкай ды пяшчотай і не цаніў, шанаваў так, як “Новую зямлю”. І, бадай, ніводнага твору так не асьцярог ад розных паправак, скульп-бы яны ні йшлі. Бязумоўна, яна мае свае заганьні дый шмат, але зашмат мае й неўласьцівай крытыкі. Колас пакінуў яе ў першапачатковым стане...

МЫ НЕ ЗЬ ГІПСУ, МЫ — З КАМЕНЬНЯ,
МЫ — З ЖАЛЕЗА, МЫ — СА СТАЛІ,
НАС КАВАЛІ У ПЛАМЕНЬНІ,
КАБ МАЦНЕЙШЫМІ МЫ СТАЛІ...

Цётка

В. СЕНЬКЕВІЧ (Гішпанія)

УЛАДЫСЛАУ СЫРАКОМЛЯ

Уладыслаў Сыракомля, сапраўднае імя й прозьвішча якога Людвік Кандратовіч, нарадзіўся ў 1823 годзе, у хвальварку Смольгаў, на мяжы былых Бабруйскага й Слуцкага паветаў. Ён паходзіў з дробнай абяднелай беларускай шляхты. Пачатковую адукацыю Людвік Кандратовіч здабываў у свайго парафіяльнага ксяндза, потым вучыўся ў Дамініканскіх школах у Нясвіжы й Наваградку. У 1840 годзе ён паступае на службу пісара ў маёнтку Радзівіла ў Нясвіжы, дзе была багатая бібліятэка й архіў старых дакументаў. Тут ён і пачаў пісаць вершы, спачатку жартаўлівыя, а пасля паважныя, якія дыхалі патрыятызмам, красой бацькаўшчыны й слаўнай мінуўшчыны, ды цяжкай доляй беларускага сялянства. Гэтая служба ў канцылярыі кіраўніцтва радзівілаўскімі маёнткамі ў Нясвіжы й стала сапраўдным універсытэтам будучага паэты.

У 1844 годзе Людвік Кандратовіч ажаніўся з Паўлінай Мітрашэўскай і ўзяў у арэнду хвальварак Залучча над Нёманам, што ля Стаўпцоў. Тут, у Залуччы, напісаў ён шмат сваіх найпрыгажэйшых паэтычных твораў. У залучанскі пэрыяд Сыракомля папрабаваў многія літаратурныя жанры й формы, аддаўшы перавагу паэтычнай гутарцы, гэта значыць вершаванаму апавяданьню з народнага жыцця.

Восеньню 1852 году Уладыслаў Сыракомля пакінуў Залучча й пераехаў зь сям'ёю ў Вільню, у тагачасны найбольш культурны цэнтар Беларусі-Літвы, каб надаць сваёй творчасці яшчэ большы размах. Тут ён уваходзіць у беларускі гурток інтэлектуалістаў Кіркора ды бярэ ў ім актыўны ўдзел. Але шумлівая сталіца былога Вялікага Княства Літоўскага не змагла спатоліць уражлівае вясковае сэрца паэты, і ён перабраўся ў падвіленскі хвальварак Барэйкаўшчыну, што па дарозе з Ашмянаў на Вільню.

У гэтым часе Сыракомля пазнаёміўся й здружыўся зь Вінцуком Дунінам-Марцінкевічам, якога ўсімі сіламі ўспамагаў, бараніў ад варожых нападкаў ды заахвочваў да пісаньня беларускіх твораў пабеларуску. Ён бачыў у Дунін-Марцінкевічу вялікі талент якраз у творах пабеларуску. З свайго боку Марцінкевіч цаніў выдатную апеку Сыракомлі ды дзяліўся зь ім сваімі перажываньнямі.

Іншай заслугай Сыракомлі ёсьць выхаваньне ды накіраваньне на беларускія рэйкі другога тагачаснага паэта — Вінцэся Каратынскага, а таксама паэтаў Міколу Караткевіча, Арцёма Дарэўскага-Вярыгу, Пранука Корбута ды іншых. Сыракомля быў сьвядомы аб вартасьці, значэньні й законамернасьці адраджэньня беларускае літаратуры. Аднак ён сам поўнасьцяй не перайшоў у сваіх творах на мову беларускую. Паўстае пытаньне — чаму? На гэта знаходзім адказ у ягонай творчасці.

Сыракомля жыў і пісаў у пару асабліва цяжкую для нашага народу. Сялянства знаходзілася ў жудасным прыгоне. На вёсцы панавала цямната, амаль што не існавала школьніцтва. Просты народ быў няпісьменны. Паны й шляхта на працягу XIX стагодзьдзя моцна спалянізавалася й адносіліся да сялянства й беларускае мовы з пагардай. Мова нашага народу бэштавалася аднымі як папсаваная

польшчынай «руская мова», як «мужыцкая гаворка»; іншымі-ж паніжалася да ролі «польскай гаворкі», «хамскай мовы», нягоднай для вышэйшых класаў і для літаратуры. У такіх умовах нельга было адразу перайсці востр на гэтую пагарджаную мову. Таму Сыракомля й пісаў папольску, разумеючы, што пры дапамозе мастацтва можна прапагаваць ідэю ўсяцэльнага, сьвядомага й дабравольнага адраджэння свайго народу, пішучы на беларускія тэмы.

Як вядома, ён у сваіх творах не закранае тэматыкі нацыянальна польскай а піша выключна на беларускія тэмы, на тэмы адраджэння свайго бацькаўшчыны толькі польскай мовай, праз якую дастаецца да сьвядомасці шляхты й знаходзіць паўсюднае прызнанне.

Сыракомля верыў у сваё пакліканне, што ён сваёй музай зняволіць сэрцы шляхоцкія ды натхне духам новых ідэяў адраджэння народу, а ў першую чаргу найбольш улюблёнага ім сялянства. Таму ён падрыхтоўваў кадры пісьменьнікаў для адраджэння беларускай літаратуры пабеларуску, пісанай як для сялянства, так і для шляхоцкіх масаў, якія стаялі блізка гэтага сялянства.

Адсюль такая вялікая пратэкцыя Марцінкевіча, выхоўваньне Каратынскага, апека над іншымі беларускімі паэтамі й пісьменьнікамі ды адначасовая публічная абарона іх перад варожымі нападкамі ды ўздыманне беларускай мовы на літаратурныя вышыні. Як бачым Сыракомля ня быў толькі «вясковым лірнікам», але й вялікім духовым правадыром нашага адраджэння першай палавіны XIX стагоддзя.

Прадчасная смерць Уладыслава Сыракомлі-Кандратовіча 15-га верасня 1862 году вырвала з нашага народу вялікага барацьбіта й глыбокага мысліцеля. Але ягоная вялізарная духовая спадчына — дзесяць тамоў некамплетнага выдання — пакінула свой глыбокі сьлед. Як слушна адзначыў Кастусь Цвірка ў сваім нарысе «Уладыслаў Сыракомля і Беларусь», надрукаваным у 4-м № часопісу «Полымя» за 1972 год:

«Бяз творчасці Сыракомлі, якая рабіла значны ўплыў на тагачасную грамадскую думку, мы ня можам па-сапраўднаму зразумець і фармаваньне поглядаў вялікага сына беларускага народу Кастуса Каліноўскага, сучасніка і ў многім аднадумца Сыракомлі».

Хоць у багатай літаратурнай спадчыне Сыракомлі захавалася ўсяго два вершы на беларускай мове, ягонае значэнне й роля ў гісторыі беларускай літаратуры, а асабліва ў развіцці грамадзка-палітычнай думкі на Беларусі сярэдзіны XIX -га стагоддзя вялічэзная.

Вядомы польскі літаратуравед праф. Марыян Зьдзяхоўскі ў сваёй працы пра Уладыслава Сыракомлю, выданай у 1924 годзе ў Вільні пісаў: «Паэзія Сыракомлі становіць духовую мяжу між Літвой і Каронай. Дзе ейная чуйлівасць ня выклікае водгуку, гэта адзнака, што мы апынуліся ў іншым краі, у іншым псыхалогічным клімаце, сярод людзей, што інакш адчуваюць, інакш прывязаных да бацькаўшчыны».

Пад Літвой разумеў праф. Зьдзяхоўскі, падобна як і Сыракомля, Вялікае Княства Літоўскае, дакладней асноўную частку гэтага Княства, Беларусь, дзе нарадзіўся, гадаваўся, увесь час жыў і памёр Уладыслаў Сыракомля, а пад Каронай — этнаграфічную Польшчу. Сам сябе называў Сыракомля ліцьвіном, а сваіх продкаў «шчырымі ліцьвінамі». Сябе як паэта, падобна як і ягоныя сучаснікі, называў «літоўскім лірнікам», «літоўскім паэтам», «песняром Літвы», калі хадзіла пра вызначэнне ягонай нацыянальнасці, а таксама «лірнікам вясковым», калі ха-

дзіла пра сацыяльную ськіраванасьць ягонай паэзіі.

Як сьцьвярджаў адзін зь ягоных сучасьнікаў Мяжынскі ў сваіх успамінах пра паэта два гады пасля ягонай сьмерці ў 1864 годзе, «Сыракомля перавышаў пачуцьцём і надзвычайнай любасьцю да роднай зямлі, можна сказаць, усіх сучасных яму паэтаў... Словам усё, што гэты чароўны паэта выліваў із сваіх збалелых грудзей, дыхае сапраўднай любасьцяй да ўсяго таго, што сваё роднае».

І ў польскай, і ў беларускай літаратуры сёньня ўжо ня ставіцца нават і сумлеву, што гэным «сваім» і «родным» у паэзіі Сыракомлі было беларускае, і толькі беларускае! «Гэты патрыятызм быў ня польскім ці літоўскім, а «лякальным», гэта значыць беларускім», — робіць выснову беларускі дасьледнік XIX стагодзьдзя Адам Мальдзіс у сваёй працы «Падарожжа ў XIX стагодзьдзе». Называючы сябе ліцьвіном, сам Сыракомля сьцьвярджаў, што ня ведаў і не разумеў летувіскай мовы (тут мы маем на ўвазе «літоўскую» ў сёньняшнім значэньні гэтага тэрміну).

Наша вялікая бяда ў тым, што яшчэ сёньня нашыя дасьледнікі ў Беларусі мусяць навукова даводзіць агульнавядомую праўду, што Літва, ліцьвін, літоўскі — гэта **беларускія нацыянальныя назовы** ў пэрыядзе Вялікага Княства Літоўскага. У гэтакім-жа значэньні ўжываўся гэты назоў беларусамі й суседзямі беларусаў, перш-наперш палякамі, яшчэ на працягу ўсяго XIX стагодзьдзя й на пачатку XX-га.

Беларускі патрыятызм Сыракомлі быў арганічнай часткай ягонай душы, асновай ягонага сьветаадчуваньня й сьветаразуменьня. І сваёй тэматыкай зь беларускага народнага жыцьця, і багатым мясцовым калярытам, і патрыятычнымі пачуцьцямі, і сваёй сацыяльнай ідэяй быў Сыракомля наскрозь беларускім паэтам. Быў ім у значна большай ступені, чымся ўсе нашыя польска-беларускія паэты першае палавіны й сярэдзіны мінулага стагодзьдзя із самым Вінцуком Дунінам-Марцінкевічам улучна. Элемэнтам польскім у ягонай паэзіі была толькі польская мова, дый тая густа захварбаваная лексычнымі й граматычнымі асаблівасьцямі беларускае мовы.

З усіх паэтаў свайго часу Сыракомля быў найбольш паважаным антыпрыгоньнікам. У сваім перакананьні і ў паэзіі ён атаесамліваў самога сябе зь беларускім селянінам. Выступаючы ад імя гэтага селяніна, ён паказваў сацыяльнае й маральнае зло прыгону, змагаўся за людскую годнасьць селяніна-мужыка. Таму важнае месца й роля Сыракомлі ня толькі ў сучасным яму беларускім літаратурным працэсе, а і ў разьвіцьці й фармаваньні грамадзкай і нацыянальнай беларускай думкі.

У сваіх навуковых працах і літаратурных нарысах ды рэцэнззіях Сыракомля сфармуляваў свой погляд на гістарычную мінуўшчыну Беларусі ды абгрунтаваў права беларускага народу на разьвіцьцё сваёй нацыянальнай літаратуры й народнай мовы.

За сваё кароткае жыцьцё — Сыракомля памёр 15-га верасьня 1862 году — ён напісаў, апрача шматлікіх вершаў і паэмаў, цэлы шэраг краязнаўчых нарысаў, гістарычных дасьледваньняў, артыкулаў. Пераважную іх большасьць паэта прысьвяціў сваёй бацькаўшчыне — Беларусі. Бяручы ўсё гэта пад увагу й на заканчэньне адзначым, што найвышэйшая ўжо пара, каб перакласьці на беларускую мову й выдаць усе чыста паэтычныя творы й працы Уладыслава Сыракомлі, што маюць дачыненьне да Беларусі.

Вітаўт Мартыненка (Беларусь)

Апавяданьні-сьненьні

АЛЬТЭРНАТЫУНАЕ

А 8-й раніцы пайшоў на суботнік

(хоць быў гэта панядзелак).

М. Гарэцкі «Камароўская кроніка»

Як мячык?

Не, якое там. Мячык у сваёй пругкасьці адчувае важкасьць пры падзеньні.

Адчулася лёгкасьць?

Ізноў-жа не. Толькі пазбаўленьне ад цяжкасьці.

Быў вечар пасья доўгага працоўнага дня...

Пасья працы? Ды ізноў-ткі не. Не пасья працы. А пасья доўгага працоўнага дня, які не дае вынікаў, а толькі ахутвае стомай і душэўным цяжарам. А потым...

Потым — адпачынак. На зямлю апускаецца ноч, і пачынаецца праца. Працуюць мазгі, душа, сэрца, рукі. Працуюць апантана.

Таму што...

Галава звалілася з плеч, і зь ёю звалілася цяжкасьць...

Галава звалілася з плеч.

СЕМ КІЛЯМЭТРАЎ ДА УЛАСНАГА СЭРЦА

Ледзь ты ступіш на зямлю і адпусьціш поручань вагона, у душы прачнецца прадчуваньне. Ты быў тут толькі адзін раз, гадоў дваццаць таму, кароткі час, але так ясна адчуваеш цяпер, што... Невядома нават што... Проста адчуваеш прадчуваньне.

Пешшу йсьці трэба будзе кілямэтраў сем. Ты-ж памятаеш? І сьцежка, якую ты рушыш, падасца табе чамусьці да болю знаёмай.

Дарэчы, прабач, што я так недакладна выказваюся: “падасца знаёмай”, “адчуеш прадчуваньне”... Як можна сказаць, што адчуеш, калі ня ведаеш што? Якім чынам падасца табе знаёмым тое, што не магло застацца нязьменным за дваццаць гадоў твайго небыцьця? Нават гэтыя дрэвы абапал сьцяжынкі... Хіба яны і дваццаць гадоў таму былі такімі-ж?

Проста ты, нарадзіўшыся й выраслы сярод асфальту й бэтона, раптам усьвядоміш, як усё павінна быць у жыцьці. Ня так, як ты прывычаўся бачыць.

Вунь, на лысіне ўзгорка, шапацяць лістотай чатыры бярозкі. І ты не дадасі ў гэты мікрагаёк ні сасонкі, ні дубка, бо сапсуеш шэдэўр. Шэдэўр вышэйшага з мастацтваў, якое называецца прыродай.

Гэта ў вас, бэтонна-цывілізаваных, увайшло ў звычку раськідваць залаты мурог па газонах, дзе патрапіла, вытоптаць яго, як сьвіньням, ізноў завозіць яго аднекуль, адрываючы ад живога, прыроднага,

каб ізоў-жа пасьвінячаму вытаптаць.

Тут ня так. І таму гэтая простая, сьціплая сьцяжынка штахвіліны будзе адкрываць табе цуды, якіх ня ўбачыш у аніякім музэі. Тут яшчэ ня страчана натуральная прыгажосьць, і таму няма засьцерагальных цэтлікаў.

Той лысы з чубікам узгорак плаўна спускаецца да нізінкі, дзе зправа пачынаецца густы хвойны лес, а налева адкрываецца маляўнічы краявід хвалістай роўнядзі. Ты быццам адчуваеш жаданьне кінуцца ў гэтую роўнядзь і паплысьці, альбо разьбегчыся з пагорка, узьвіцца і... паляцець над лесам.

А зрэшты: нешта-ж дасьць табе крылы. Значыць, тваё прадчуваньне будзе недарэмным: ты прадчуваў тую сілу, якая дасьць табе крылы...

Памятаеш, колькі захапленьняў выклікаў у цябе, бывала, “Клюб кінападарожжаў”? Ах, якія экзатычныя прэрыі, ах, якія дзіўныя саванны... Але дзе тыя ўражаньні цяпер? Так, уражаньні — рэч хуткаплынная. А тут да цябе вернецца твая чалавечая душа. Тут і ўражаньні, і сьвядомасьць, і гонар... З гэтага-ж і складаецца чалавек. Гэта значыць чалавек не як від зямное істоты, жывёліна. А чалавек як зямны розум.

І ты ўжо як чалавек пачнеш успамінаць тое, што было не з табою. Ты здагадаешся, што крылы табе дала радзіма. І хоць ты нарадзіўся ў глыбіні абезаблічанага і абяздухоўленага касмаполіса, ты адчуеш радзіму менавіта тут. Не таму, зразумела, што быў тут паўтары разы праездам, а таму, што ўзгадаеш, што тут радзіма тваіх бацькоў і дзядоў, да якое, бы да крыніцы, хоць трошкі здолелі далучыць і цябе. Тут жыве мова, жывуць песьні і казкі. Жывуць успаміны, якія зьвязваюць пакаленьні.

Сэрца Беларусі. Ты зможаш так сказаць, бо ўспомніш, што недзе паблізу — Вязынка. І мясьціны, якімі ты праходзіш, натхнялі славу тага Купалу на той вялікі цуд паэзіі роднага слова, ад якога ўсе мы імкліва адрываема.

Адарваўся й ты. Але-ж нездарма я казаў, што адчуваньне радзімы верне табе душу й дасьць крылы. Ты адчуеш яе веліч і... бездапаможнасьць пад наступам ваяўнічага мяшчанства й духовага нігілізму.

Пра апошняе распавядзе табе той скрушаны волат, якога ты напаткаеш на ўзгорку. Тыя, усемагутныя, называлі яго напамінкам змрочных часоў забабонаў і плявалі яму ў твар. Яго прымусілі захоўваць сыравіну для зялёнага зьмія, але ён ня мог доўга гэта трымаць. Тады яго пакінулі ў самоце, а потым здарылася так, што студэнтам — адукаваным цывілізатарам, дзецям тых усемагутных — не было дзе пагрэцца. І яны спалілі яго душу.

Ты падыйдзеш да яго, закінеш галаву ўгару і ўбачыш слана, забітага мышшу. Боль запоўніць тваё сэрца і — спачуваньне адкрые табе што душа волата йшчэ зможа ажыць, калі замест мышынай сьвядомасьці людзі атрымаюць чалавечую і зразумеюць, што волаты толькі мышам нагадваюць забабоны, а людзі павінны адчуваць той

вялікі дух, які натхняў чалавечыя рукі на стварэнне шэдэўраў.

Як расказвала табе маці, недзе паблізу павінна быць сястра волата. Хоць яны былі аднае крыві, але розных думак, з-за чаго ніколі не жылі ў спагадзе. Але вось і іх ураўняў лёс адрынутых.

Яна не такая магутная; нават сьціпляя. Але-ж давала спакой душы тым, хто верыў ёй. Потым таксама давялося папрацаваць на зялёнага зьмія. Потым... Дзе-ж яна цяпер?

— Ды вунь-жа, бачыш, за ўзгоркам відаць, — махне табе рукою сустрэчны. Ён скажа табе на роднай мове, але здзівіцца, што й ты так гаворыш: як-жа так, ты-ж адтуль, з цывілізацыі...

Яны, мабыць, так прызвычаліся ўжо, што цывілізацыя — гэта там, дзе ня толькі топчуць газоны ды руйнуюць помнікі духу, але й навучаюцца здраджваць слову бацькоў. Ты засаромеешся гэтае цывілізацыі й пойдзеш туды, за ўзгорак, каб убачыць хоць рэшткі крыніцы духу.

Адмахаеш салідны кавалак дарогі, мінеш адзін, другі ўзгорак ды раптам успомніш, што так нічога й ня ўбачыў...

— А дзе-ж яна?.. Павіна-ж тут стаяць, — ізноў зьвернешся да сустрэчнага.

— Дык-жа вунь, — пакажа ён табе за сьпіну. Ты азірнешся і ўбачыш, што ёй ужо пасьпелі зьняць галаву, і старэнькая ня здолела-б цяпер ня толькі нагадаць аб стваральнай сіле вялікага чалавечага духу, а нават і аб забабонах, зь якімі яе зьвязвалі былыя і цяперашнія ўсемагутчыкі.

І што-ж?!

Чалавек так створаны. Жыцьцё мацуе яго дух надзеяй на шчасьце. А калі таго няма? Хіба дапаможа бяда? Не. Але ён мацуецца спачуваньнем да бяды.

Таму нават адсюль, з поля духовых страт, якіх няма на тваёй радзіме, ты пойдзеш падмацаваны і яшчэ больш здольны да барацьбы.

Рух твой будзе ўсё больш упэўнены, і з кожным крокам ты будзеш усё мацней і мацней адчуваць, як ажывае тваё зачарсьцвелае сэрца. Ты адкрыеш крыніцу жыцця і будзеш прагна піць зь яе, нават вярнуўшыся да сваіх жалезабэтонных вытокаў, так і ня стаўшых радзімай. Але табе тут жыць. І зрэшты: магчыма ты, твой брат, твой сябра вернеце радзіму сюды, дзе пакутую безь яе і я.

ДЗЯУЧЫНА

(у рытме «Бітлз»)

Дождж бясконцы на сыходзе лета. Чырвань сонца над сіваю стомленай зямлёй. Я блукаў па вулках і шукаў спакою, скуты прыкрым ланцугом няўдач.

Шэры дзень, пахмурны я і... слота. Але раптам — у душы збудзілася вясна. Пэўна, цяжка табе, сябра, верыць. Але слухай. Зараз я спачатку ўсё пачну.

Так. Лепей мне спачатку ўсё пачаць.

Вось што табе хацеў я расказаць.

... Дваццаць год, згадзіся, час, калі прыходзяць мары. Час чароўных мрояў аб жыцці. Я-ж хацеў вучыцца, і мае намеры не сказаць, каб дзіўнымі былі.

Інжынер, скажу адразу, зь мяне-б выйшаў кепскі. . . Дый ня толькі я ня здаў іспыт. Тут-жа сябра па няшчасці мне сустрэўся й кажа:

— Не шанцуе тут, дык ёсць яшчэ. . .

— Так? Ды ці не жартуеш, браце, ты?

— Факт. Тройчы сам штагод па тры разы. . .

— Ня трэба слоў. Куды-ж цяпер?

— Калі зь цябе не інжынер, дык. . . хто?

— Агро. . .

— Ну вось! Выдатна, — згодны ён. — Твой лёс такі, як розум твой. Ідзем?

— Пайшлі, — кажу і я.

* * *

Што-ж — удача: вось іспыт тут мы здалі другі ўжо. Я, аднак, падумаў: “Штось ня так!” А калі душа ня прагне, дык няўжо-ж чакаць мне пяць гадоў кардончыку шматок?

Параськінуўшы мазгамі, вырашыў я кінуць сам сябе падманам мацаваць: калі не шанцуе ў тым, аб чым ты прагна марыш, дык ня йдзі насуперак сябе.

Не. Вучыся-ж, каб потым працаваць.

Эх! Не наеўся — не наліжасься.

Дождж бясконца на сыходзе лета. Чырвань сонца над сіваю стомленай зямлёй. Я блукаў па месьце, каб знайсці хоць піва, а знайшоў трывогу, боль і сум.

Шэры змрок, пранізлівы вецер. . . Нібы ўсё хацела, каб сябе няшчасным я адчуў. Зрэшты, так і сталася-б. . . Ды так і стала: восень на двары, зіма ўва мне.

Што-ж: не са мной так першым у жыцці.

Змрок? Ці ня ён нам лепш адценіць бляск?

І акурат у гэты час сярод дзяўчат убачыў я — Яе. Адну.

Пяшчотная і пекная, як птушка. . . ружа. . . Я гляджу. А як яна? Спынілася. . .

* * *

Так бяз восені й зімы вясну сустрэла сэрца. Простую рэч тут я зразумеў: колькі-б ні было ў жыцці расчараванняў прыкрых, гэта ўсё-ткі не само жыццё.

Спатыкнуўся, дык ня плач, а падыміся лепей: азірніся — хіба зьнікнуў сьвет? Хіба з кожнаю няўдачай даражэй ня стане радасьці ды шчасьця рэдкі міг.

Так. Толькі-б яго ў цемры ня згубіць.

Нас хтосьці зь ліхтаром чакае тут.
Павер, і гэты чалавек цябе сустрэне, і ўначы настане дзень.
Дый нават сьветлы твой настрой ты можаш зь кімсьці разьдзя-
ліць — ты можаш жыць. Ты цар, ня раб. . .

Сымон Б е л ы

ЛЮБІМЫ Я. КОЛАС

Час бяжыць няўмольна,
Коціць воды Нёман
Я падслухаў сёньня
лесу ціхі гоман:
Разьвітаўся з сьветам
дуб-асілак Колас. . .
Толькі недаступны
сьмерці яго голас.
Закранула ліра
нашы струны сэрца,
Бо з глыбінь народных
сьцежка яе ўецца.
На вясковых нівах
рунь расьце густая,
Самы буйны колас
песьняй прарастае.
Дзе ні кінеш вокам —
як прасьцяг далёкі,
Ён пакінуў людзям
у сэрцах сьлед глыбокі.
На бацькоўскай мове
ткаў ён нібы кросны,
свае песьні-думы
і паэмы-вёсны.
Коціць Нёман хвалі,
лес шуміць сасновы,
Шамацяць лістамі
Бервянца дубровы.
Прыязджайце, людзі,
да лягенды дуба,
Адпачыць душою
ды пабыць зь Якубам. . .
Бор сыпявае песьню,
чуцен звонкі голас:
Ты ў народным сэрцы,
наш любімы Коласі

Уладзімер Глыбіны (ЗША)

ВЯЛІКІЯ ДАРОГІ

(раман)

(працяг)

12. У ЗЬНІШЧАНАЙ СТАЛІЦЫ

Калі раніцай наступнага дня Кастусь пайшоў у места шукаць кватэру, ягоную ўвагу прыцягнулі расклееныя на сьценах ды слупох адозвы. Гэта гарадзкі камісар паведамляў, што ўсе жыды бяз вынятку павінны да пэўнага дня перасяліцца ў вызначанае для іх месца. Апівалася дакладнае вызначэньне таго раёну й папярэджалася, што калі хто ў вызначаны час не пераселіцца, будзе расстраляны.

— Вось яно, пачынаецца фашыстоўскі парадак, — падумаў Кастусь. Праўда, ён і раней чуў, што ў акупаванай Польшчы існуюць “гэты”, куды перасяляюць польскіх жыдоў, а заадно звозяць іх туды й зь Нямеччыны ды іншых акупаваных земляў. Але канкрэтная праява антысэміцкае палітыкі на беларускай зямлі скаланула яго. Ягоную душу нібыта пакарабаціла. Век свой ён пражыў побач з рознымі людзьмі, былі ў яго сябрамі й жыды, але ён ніколі ня меў на іх ніякага жалю. А цяпер іх вылучаюць, каб пасьля магчыма й горшае зь імі зрабіць. Ён ня мог зьмірыцца з такой крыўдай. Кастусь прыгадаў Зьмітрака Бядулю й усё тое добрае, што ён зрабіў для беларускае літаратуры.

У будынку гарадзкой Управы яму сказалі, што можа займаць абы-якую пакінутую камісарамі кватэру ў месьце. На Камсамольскай вуліцы Кастусь у глыбіні двара ўбачыў духпавярховы дом. Дом здаўся пакінутым. Падыйшоўшы да яго ўбачыў, што ўнізе живуць людзі. Гэта была сям’я дворніка. Той сказаў, што сям’я камісара выехала й кватэра пустэе, штопраўда людзі пасьпелі ўжо яе абабраць. Засталіся толькі ложка. Кастусь неадкладна заняў гэтую кватэру, зарэгістраваў яе ў Управе ды падаўся па бацькоў. У канцы таго-ж дня Кастусь са сваімі старымі як-бы спраўляў уводзіны. Усе неяк утульна разьмясьціліся. Маці з бацькам узялі сабе пакоік з грубкаю, каб было цяплей, калі настануць маразы. А Кастусь пасяліўся ў вялікім праходным пакоі, дзе адразу старанна пачаў меркаваць, дзе знайсьці месца на кніжныя паліцы... Разгледзіўшыся пайшоў на места паглядзець, што творыцца. А рабілася там нябылое: усе цягнулі сабе дамоў усё, што трапляла пад рукі. У Менску адбываўся самы вялікі ў гісторыі рабунак. Дзеці й жанчыны бралі пераважна ежу з разбураных складаў. Старэйшыя — муж-

чыны неслі на пляхох поўныя мяхі вопраткі, скруткі паркалю ды іншае дабро. Спрытнейшыя ваколічныя сяляне прыяжджалі падводамі й вязылі ў вёскі розныя гандлёвыя тавары. Вазы аж ламаліся ад дабра. У дзе-якія павозкі былі запрэжаныя па двое-трое коней. Гэтак людзі дабраўшыся да дармовае здабычы давалі волю сваім прымітыўным ухілам. Да самага цямна бралі й цягнулі ўсё. . . Кастусь глядзеў на гэта й думаў горкую думу пра свой народ. . . Нейкі чалавек вынес з дому вялікую скрыню й тут-жа на вуліцы разьбіў яе. Разчараваўся, калі пабачыў, што ў ёй былі кнігі. Плюнуў і пакінуў іх ляжаць на вуліцы. Ніхто да тых кніжак не падыходзіў. Кастусь пастанавіў падабраць некаторыя кнігі, каб дарэмна ня гінулі. Наклаўшы нейкім пакінуты мех, пацягнуў іх праз вуліцы ў свой новы дом. Кнігі аказаліся з галіны зусім блізкай да Кастусёвых інтарэсаў, — зь гісторыі сусьветнага мастацтва. Кастусь вельмі ўсьцешыўся выпадковай знаходкай. . .

Гэтак пачалося ўстаткаваньне жылля на новым месцы. Кожны дзень Кастусь здабываў колькі нікому не патрэбных кніжак. Неўзабаве ўся правая сьцяна з вокнамі на панадворак была занята паліцамі з кнігамі. Яны ляжалі й на стале, і на крэсьле, і на шафе. А калі разьбіралі пакінутую на волю лёсу бібліятэку работнікаў мэдыцыны, Кастусь наняў нават падводчыка прывезьці цэлы грус кніжак, каб ня даць ім загінуць. Ізноў цешыўся сваёй бібліятэкай Кастусь і пачуваў сябе ачунялым пасля апошніх перажываньняў.

На працу Кастусь уладкаваўся ў беларускую газэту, якая пачала выдавацца ў Менску. Ён пісаў у газэту нарысы пра культурнае жыцьцё: тэатральныя паказы Менскага тэатру ды мастацкія выстаўкі, якія пачалі паступова ладзіцца ў беларускай сталіцы. Напісаў колькі нарысаў зь гісторыі Вялікага княства Літоўскага й ягоных дзяржаўных мужоў, як Л. Сапега, які быў выдатным сынам нашага народу. Найбольш цікавілі Кастуса старонкі беларускага народнага мастацтва, як Слуцкія паясы ці народныя ўзоры арнамэнту. Багата пісаў Кастусь і пра гісторыю беларускага тэатру, разьвіцьці беларускай драмы. Праўда, немцы хутка забаранілі пісаць пра Янку Купалу, бо ён быў па тым баку фронту. Тое-ж здарылася й зь Якубам Коласам. К. Каліноўскі прапіў у няласку дзеля таго, што быў правадыром паўстаньня. . . Падрыхтаваная ўжо да апошняй рэпэтыцыі п'еса Мірвіча "Кастусь Каліноўскі" была забароненая нямецкай цэнзурай. Усе высілкі й выдаткі на гэтую пастаноўку пайшлі марна. Таксама не дазвалялася выдаваць беларускія кніжкі. Прапанавалі з гэтым пачакаць. З вышэйшым школьніцтвам былі таксама свае праблемы. Нельга было слухаць радыё, — гэта засьцярога быццам ад бальшавіцке прапаганды. Уначы не дазвалялася выходзіць на вуліцу без адмысловых пропускаў. Не заўсёды дапамагаў і пропуск. . .

Аднойчы Кастусь разьвітаўся зь дзяўчынай пасля камэнданцкай гадзіны. Нямецкі патруль стрэліў каля самага вуха Кастуса, дарма, што ён пераконваў яго, што мае пропуск на права хадзіць пазьней. Нахабству немцаў ня было межаў ні ў установах, ні на людзях. . .

На чале аддзелаў у гарадзкой Управе працавалі беларусы. Але немцы мелі верх. Неяк вышэйшы нямецкі начальнік выклікаў дырэктара адзідзелу мастацтваў і тэатру спадара Ільінскага. Нечым не спадабаўся ён немцу. Можа быў занадта самастойным. Разюшаны немец перадаў яго ў нямецкую паліцыю бясъпекі й адтуль ён ужо, відаць, ня выйшаў. Больш пра Ільінскага ня было чуваць, кануў у вечнасьць. Цікава, што ніхто не адважыўся й пікнуць у абарону забранага. Забралі, скажам, ксяндза Гадлеўскага. . . Ізноў маўчаньне. Усё гэта вымоўна нагадвала забіраньне ў лёхі НКВД перад вайною. Абсалютнае маўчаньне. . . Так можа быць толькі тады, калі народ пазбаўлены хоць-якога голасу ці права на сваю абарону.

Кастусь усё больш і больш праймаўся нянавісьцю да фашысцкага ладу, але маўчаў, бо ведаў, што пугай абуха не пераб'еш. А жыць неяк трэба. Даволі нацярпеўся за савецкім ладам. Ад кулі ўдалося ўцячы толькі выпадкам, дзякуючы таму, што пачалася вайна. Жыві й аглядайся, бо гэтую навуку трэба памятаць, — разважаў Кастусь. — Часы бунту даўно мінуліся, навучыўся цярпець. . . Дык цярпі й спадзявайся на лепшае". І Кастусь цярпеў ды аглядаўся. . .

Тым часам у месьце пачыналася падпольная праца. Да яе тайна далучыўся й працаўнік рэдакцыі — Матусэвіч. Перад тым, як зьнікнуць, выказаўся Кастусю, што трэба йсьці ў лес. Кастусь адказаў, што няма ў тым ніякага выйгрышу. А сам падумаў: "Толькі што вырваўся зь пятлі, якая пагражала сьмерцю, чаму маю йсьці назад на спатканьне з тою-ж пятлёю. . . Гэта было-б падобным на дабра-ахвотнае зашморганьне тае пятлі на сваёй шыі. Не, браце, дзякую за такую ідэю. . . Лепш пачакаю, можа палепшыцца, чымся йсьці да тых нелюдзяў. . ."

Чалавек заўсёды жыве надзеямі на лепшае. Жыў імі й Кастусь. У Менску хутка разгарнула сваю дзейнасьць адзіная дазволена арганізацыя дабрадзейнасьці. На чале яе стаў лекар з Прагі-Чэскай Янка Ермачэнка. Зусім не абазнаны зь гісторыяй Беларусі й яе культурай, Ермачэнка рабіў уражаньне выпадковае асобы ў беларускім руху. Заміж выкарыстоўваньня магчымасьцяў працы для адраджэньня Беларусі, ён больш дбаў аб асабістым дабры й дабрабыце тых людзей, якіх настаўляў зь ліку сваіх родзічаў на розныя пасады. Задуманая ўстанова памагаць народу ў цяжкія гады ваеннага ліхалецьця, яна давала мала карысьці. На мясцох гэтая арганізацыя ператварылася ў дапаможную ўстанову, ня толькі для беларускага народу, але й для немцаў. Мянчане вельмі хутка расчараваліся ў гэтай установе й мала зьвярталі на яе ўвагі. А культурнікам няраз даводзілася спрачацца з гэтай установай па пытаньнях дапамогі культурным працаўніком. Кастусь ніколі туды не хадзіў. Пазьбягаў яе і ў сваёй журналістычнай дзейнасьці.

Былі, праўда, людзі вельмі патрыятычнага складу з тых, каго прысылалі на працу на Беларусь. Ужо зь першых дзён вылучаўся доктар Чарняўскі, які прыехаў на бацькаўшчыну з дэвізам "Жыве

Беларусь!" і ўсюды, дзе мог, яго прапагандаваў. У мянчукоў, што ня звыклі да такога віншавання, ён часам выклікаў недаўменьне.. Аднак сваімі паводзінамі й верай у адраджэнне Беларусі будзіў давер і пашану. Людзі пачыналі задумвацца аб лёсе сваёй бацькаўшчыны... А доктар Чарняўскі спалучаў сваю мэдычную дапамогу зь дзейнасцю на карысьць адраджэння Беларусі.

Менскую беларускую газэту рэдагаваў У. Казлоўскі. Быў гэта даволі здольны чалавек, пісаў нават не благія вершы ў Заходняй Беларусі. У Менску ён пісаў перадавыя артыкулы ў газэту. Відаць дзеля гэтага ён стаў на прымеце падпольшчыкаў. Загінуў Казлоўскі ад рукі супрацоўніка беларускае газеты Матусэвіча... Казлоўскі пакінуў па сабе добрую памяць у рэдакцыі тым, што насіў матэрыялы газеты ў Генэральны Камісарыят на цэнзуру да ўпаўнаважанага для гэтых спраў немца — Сівіцы. Маючы да сябе давер, ён рэфэраваў пра змест чарговага нумару й лёгка здабываў дазвол на друк. Гэтым палягчалася праца рэдакцыі й фактычнаму рэдактару ня трэба было марнаваць час на атрыманьне цэнзурнага дазволу. Ён канцэнтраваў сваю ўвагу на мове, стылістыцы ды падборы адпаведных матэрыялаў. Гэтак агульнымі высілкамі рабілася справа прабуджэнне нацыянальнай сьвядомасьці.

13. МЭЛЬПАМЭНА Й КРОЎ

Бацька на новым месцы ўсё хварэў і ніяк ня мог ачуняць. Зусім аслабеў і ўжо амаль не падымаўся з ложка. Маці даглядала яго, рабіла спробы пацешыць яго тым, што ня так ужо й блага пры немцах. А ён ня мог ніяк зьмірыцца з новаю акупацыяй Беларусі. Неяк выпаў дзень, калі ён пачуў у сабе даволі сілаў, каб апрануцца ды выйсьці пасядзець на лаўцы ў сквэрыку. Сядзеў ён і аб нечым думаў. Вочы ягоныя сьвяціліся вялікім сумам. Магчыма ён адчуваў свае апошнія дні на гэтым, такім бязрадасным сьвеце. Праўда, птушкі паранейшаму сьпявалі на дрэвах. Зыркмі фарбамі сьвяціліся краскі на клумбах сквэрыку, але парадзеў натоўп людзей. Бывала тут суцэльнай сыцяной мітусіўся менскі мешчанін. Цяпер толькі невялічкая купка людзей праходзіла па сквэрыку ля Пляцу волі, і толькі лічаныя асобы сядзелі на лаўках. Неўзабаве старому надакучыла на гэтым месцы й ён пасунуўся дамоў. Аразу-ж зьлёг і ўжо колькі дзён не ўставаў з ложка. Захварэў яшчэ горш. Што маці ні рабіла, каб вылечыць — нічога не дапамагала. Прыходзіла лекарка, аглядала, але памагчы рашуча не магла. Відаць ня было адпаведных лекаў. Неяк апоўдні памёр бацька на руках сваёй жонкі. Маці сама-ж яго памыла, апранула як належыць, атрымала даведку аб сьмерці ад лекаркі ды на другі дзень старога пахавалі на Кальварыі. Драўляны крыж нагадаў, што пахаваны раб Божы Ілья, народжаны ў 1876 годзе й памёр у 1941.

Яшчэ больш самотным зрабіўся Кастусь пасля сьмерці бацькі.

Адзіная маці й была ўсімі ягонымі родзічамі ў Менску. Ня маючы жонкі, ён яшчэ больш аддаваўся творчай працы. А нацыянальна-культурная праца ў Менску ў тым часе аж кіпела. Як грыбы зьяўляліся пачатковыя школы ўва ўсіх раёнах Менску. Усюды адзінай мовай навучання была беларуская мова. Аддзел Асьветы Менскае ўправы падрыхтаваў колькі падручнікаў на беларускай мове й выдаў новы правапіс, падрыхтаваны Антонам Лёсікам. Мастакі ўзяліся за маляваньне беларускіх краявідаў. Тэатр актыўна ўлучыўся ў стваральную працу й падрыхтаваў колькі беларускіх паказаў драмы ды оперы. Кожнага вечару на паказах у тэатры было многа народу. Неяк у летні дзень памешканьне тэатру было адведзена збору беларускае моладзі, паказваўся новы спэтакль. Раптам у глядзельнай залі ўзрываецца міна. Падпольшчыкі прыстасавалі міну да самае ўрачыстасьці. Некалькі маладых энтузіястаў было забіта, параненых было больш...

Кастуся ня было дома. Як толькі даведалася маці пра тую непрыемную навіну адразу захвалявалася. Яна ведала, што ён няраз праводзіць багата часу ў тэатры. Тым больш, што ўваход для яго быў вольным, як для журналіста. Нямала вечароў ён прабываў на паказах Беларускае Мэляпамэны. Некаторыя паказы ён глядзеў некалькі разоў, кожны раз знаходзячы ў іх новыя адценьні сэнсу й новыя адмены мастацкае характарыстыкі. “Затонуты звон” Гаўптмана ён глядзеў ня менш за 20 разоў і кожны раз яго захаплялі ўсё новыя й новыя выявы філязофскае думкі ды багацьце вобразнага зьместу. Аб усім бачаным ён звычайна дзяліўся з маці. А цяпер, калі багіню тэатра апырскалі крывёю, маці затурбавалася. Напэўна ён там, дзе была такая ўрачыстасьць. Яна доўга стаяла на рагу вуліцы, спатыкаючы тых, хто бег з тэатру. Пазьней яна кінулася зь іншымі шукаць свайго сына. Але яго нідзе ня было... Зусім зьбілася зь сілаў. Ледзь дабрыла дадому. А на рагу вуліцы знаёмая дзяўчына паведаміла Кастуся пра выбух ў тэатры й што маці яго шукае. Ён дабег да брамы й тут убачыў сваю маці...

У наступныя месяцы тэрор супраць беларусаў пашырыўся. Неўзабаве быў забіты старшыня места, старэйшы беларускі дзеяч яшчэ з нашаніўскае пары, прафэсар Іваноўскі. Ён ехаў з рамізнікамі па Нямігскай вуліцы й быў пераняты падарожнікамі на іншым возе. Яны застрэлілі Іваноўскага. Сьмерць прыйшла адразу.

Праз нейкі час у цэнтры Менску былі забітыя старшыня раённай Управы Рабушка й ягоны памагаты... Беларусы апынуліся між молатам і кавадлам. З аднаго боку немцы ды іншыя прышэльцы ціснулі, як мага часта бяз дай прычыны, а з другога боку сталінскія тэрарысты забівалі беларускіх актывістаў, як супрацоўнікаў немцаў. А польскія “ваякі” даносамі на беларусаў у нямецкую паліцыю нішчылі інтэлігенцыю. Беларусам даводзілася адбівацца аж з трох бакоў і не абы ад якіх ворагаў. Немцы прывезьлі ў Менск сваю вялікую дасканалую паліцыйную машыну пакараньня. А сталінскія падпольшчыкі карысталіся дапамогай былых таўкачоў бэрыяўскага апарату.

Аднак, нягледзячы на гэтакі бязьлітасны прасьлед з усіх бакоў, беларуская культурна-будаўнічая праца гэтых гадоў была дзівагоднай. Беларуская прэса, школы, мастацтва, тэатр ды дабрадзейнасьць ува ўсіх кутках Беларусі, дзе была цывільная ўлада, квітнелі ды множыліся. Нават на вёсках, дзе немцы няраз па правакатарскіх дано-сах бэрыяўскіх “мсьціўцаў” палілі ды забівалі нявінных людзей, жыцьцё йшло сваім адвечным шляхам. Голаду ня было, бо хлеба хапала і для сябе і для партызанаў і нават на пастаўкі для немцаў. Хапала й самагонкі. . .

На рынках у Менску можна было купіць усё: і хлеба, і сала, і самагонкі. Праўда, цэны былі немаверна высокія, але людзі неяк лёгка выкручваліся. Горш было для інтэлігенцыі, але й яна давала сабе рады. Спэкуляцыя цвіла вясновым цветам. А гэта-ж была татальная, бязьлітасная й сьмяротная вайна. Людзі спадзяваліся, што некалі можа быць лепш. . . Гэтымі надзеямі й жыў тагды чалавек таптанага чужынцамі Краю.

Кастусь назіраючы актывізацыю рыначнай вымены, думаў аб бясспрэчнай перавазе прыватнай гаспадаркі над калгаснай. У часе вайны, страшнага часу, селянін вязе ў места на рынак поўныя вазы рознай усячыны. Сяляне ратавалі ад галоднай сьмерці тысячы мянчанаў ды іншых местачкоўцаў. . .

14. “ПАН МІНІСТАР”

Бачыў Кастусь, як Менск паступова напаўняўся шукачамі выгодных пасадаў. Беларускі Варшаўскі камітэт, як і Бэрлінскі, слалі ў Менск шмат пратэндэнтаў на высокія пасады, калі гэтыя людзі выдавалі сябе за беларусаў. Зразумела, што разам з добрым, сьведамым элемэнтам, кінуліся сюды й розныя прайдзісьветы, а нават скрытыя ворагі беларушчыны. Беларусамі яны называліся, бо гэта давала нагоду заняць выгаднае месца ў новай адміністрацыі. Калі адзін улакоўваўся, цягнуў ён за сабою цэлую чараду іншых, якія зь беларусамі ня мелі ніякіх дачыненняў. Выглядала, што толькі цяпер яны ўсьведаміліся ды жадаюць добра свайму народу. Многія зь іх ня ведалі беларускае мовы. Іх маніла пэрспэктыва заняцця рэпрэзэнтатыўных пасадаў. А дзе-каторыя зь іх марылі аб магчымым міністэрскім партфэлі. Такім выдаваўся й кіраўнік Беларускае Самапомачы. . . Неабазнанасьць у беларускіх справах у гэтых людзей выяўлялася на кожным кроку. . . Гэта было відаць асабліва выразна работнікам беларускага друку. Колькі сутычак з рознымі хапунамі навялі журналістаў на думку вывесці іх на чыстую ваду. Пастанавілі скарыстаць тэатральныя сродкі. . .

Перш трэба прыгадаць тое, што драматургія Францішка Аляхновіча пабудаваная на прынцыпах заходняэўрапейскай камэрцыйнай драмы, на зацікаўленьні глядача цікавай інтрыгай, сцэнічнымі прыёмамі, дасканалым веданьнем вымогаў масавага глядача, спалучэнь-

нем драмы зь песнямі й танцамі, элементамі апэраты, прыцягнула ўвагу беларускага Менскага тэатру. Аляхновічава п'еса ў трох дзеях "На Антокалі" была пабудавана на зразумелым кожнаму менчаніну імкненьні да сямейнага шчасьця, жыцьцёвага спакою ды забясьпечаньня дабрабыту. Спакушаны марай атрымаць спадчыну з Амэрыкі ў амэрыканскіх далярах, паштовы чыноўнік Ігнат Радзівіловіч адважваецца прасіць рукі маладой віленчанкі Зоські Сьліжык, дачкі майстра на Антокалі. Захопленая ідэяй мільёнаў, лёгкадумная Зоська адмаўляе закаханаму ў яе Юзіку й пераконвае яго, што там, дзе няма грошай, каханьне хутка зьнікае... А калі мары Радзівіловіча не спраўдзіліся, ён ня здольны да хоць якога змаганьня. Слабаваты, затуканы сваім начальствам, мяккі характарам і добры па нраву, калі на яго нападаюць, што выйшла "ня тая лінія", ён вызнае сябе вінаватым. У ягоных словах-сьлёзах чуецца крык абнажанай душы. Бацька Зоські Вінцэнт Сьліжык і ягоная жонка Міхаліна — людзі места. Ён любіць выпіць, яна — пагаманіць з суседкамі. Але яны шануюць працоўнага чалавека. Міхаліна згаджаецца выдаць Зоську за чыноўніка, каб тая валодала мільёнамі. У п'есе выводзяцца яшчэ іншыя характары, гэтак зразумелыя менскаму глядачу, як гуляка-рэпарцёр Пяровіч, дабрадзеіны купец Арон, язычлівая Мацеіха, колькі жабракоў і іншых сакавіта змалёваных асобаў. Мяшчанскае жыцьцё паказана было ўва ўсёй сваёй праўдзівасьці, дарма што не бяз апэратачнай лёгкасьці й без псыхалягічнага заглыбленьня. Жывая сочная мова й зьмястоўны гумар п'есы прыйшоўся да смаку менскага глядача. У сэзоне 1941-1942 гадоў паказ спэктакля "На Антокалі" быў дапоўнены паказам вясёлае бытавое камэдыі Ф. Аляхновіча "Шчасьлівы муж".

Ведаючы посьпех Аляхновічавых п'есаў, дырэктар тэатру станоўча паставіўся да прапановы рэдакцыі "Беларускай газэты" паказаць п'есу таго-ж аўтара "Пан Міністар". Напісаная яшчэ ў сярэдзіне дваццатых гадоў у Вільні, камэдыя насіла характар сатыры ў адрас усіх прэтэндэнтаў на пасаду беларускага міністра. Падказаная жывымі фактамі з жыцьця беларускае Вільні ў дваццатых гадох, п'еса "Пан Міністар", як ні трэба лепш цэліла свае стрэлы ў сучасных падобных прэтэндэнтаў. Характары й іх паводзіны на сцэне змушалі менскага глядача згадваць рэальных асобаў на менскім гарызоньце ды шчыра сьмяяцца зь іх камэдыйнасьці. Глядачу было асабліва пацешна пазнаваць у пэрсанажах сатыры некаторых палітычных дзеячоў тых ваенных гадоў...

Кастусь няраз у часе спэктаклю наглядаў за тым, якое ўражаньне робіць паказ "Пана Міністра" на глядачоў. Ён шчыра цешыўся, што ў такі жахлівы ваенны час мянчанін знаходзіць завальненне й як-бы прадуху ад усіх нягодаў, што выпалі на ягоную долю...

15. МІНА І ВІЛЬГЕЛЬМ КУБЭ

У Генэральным Камісарыяце Беларусі сярод урадоўцаў панавала нязгода. Прыехалі сюды розныя людзі, якія пераважна шукалі лёгкай нажывы. Было многа балтыйцаў. Яны лічыліся знаўцамі Беларусі й яе народу. Былі яны людзьмі пераважна расейскае арыентацыі. Немцы-балтыйцы Гільдэбрандт ды Шульц занялі высокія пасады. Яны не любілі карэнных немцаў Штэтэра й др. Курца. Быў тут яшчэ й Юрда ды яго хутка выгрызьлі за нейкія правіны. Гэтыя людзі кіравалі культурнымі справамі Беларусі. На пачатку цэнзарам быў Гэрцаг, чалавек вайскавай выпраўкі й энтузіяст розных рамёстваў. Ён хваліў Матусэвіча за артыкул у “Беларускай газэце” пра кавальства. Пазьней замяніў яго Сэпп Сівіца, які таксама стаўся дарадцам у культурных пытаннях. Сівіца ў свой час скончыў Львоўскі ўнівэрсытэт і добра валодаў польскаю моваю. У Менску Сівіца сачыў за беларускім друкам.

Быў у Камісарыяце яшчэ немец з Латвіі — Штэрнбэрг, які некалі скончыў беларускую гімназію ў Рызе. Трэба зазначыць, што карэнныя й балтыйскія немцы зжываліся ў Менску даволі цяжка.

Вільгэльм Кубэ быў прызначаны Генэральным Камісарам Беларусі яшчэ да вайны ў 1941 годзе. Але гаўляйтэр з упаўнаважаньнямі Гітлера прыехаў у Менск і распачаў сваю дзейнасьць недзе ў верасьні 1941 году.

Пасяліўся В. Кубэ ў доме на вуліцы Энгельса на другім паверсе. Тры кварталы што адлучалі яго дом ад будынку Генэральнага Камісарыяту, ён любіў нетаропка хадзіць пехатою пад аховаю жаўнераў. Ягоную напалеонаўскую фігуру можна было сустрэць па дарозе ў Генэральны Камісарыят каля Пляцу Волі. Вільгэльм Кубэ быў адзіным гаўляйтэрам, які падпарадкоўваўся беспасрэдна самому Гітлеру, а не камісару ўсяго Ўсходу ў Рызе. Давер правадыра рабіў яго на Беларусі асабліва важным. Сваім часам Кубэ пісаў вершаваныя драмы на рамантычныя тэмы нямецкае гісторыі. Нават Менскі гарадзкі Тэатр ставіў адну ягоную драму перакладзеную на беларускую мову.

Жонкаю В. Кубэ была прыгожая бляндынка з арыстакратычнымі рысамі, казалі нядрэнная жанчына. Хадзілі чуткі, што ў маладосьці В. Кубэ любіў завіхацца ля маладзіцаў. У Менску-ж ён быў пад відэавочным уплывам жонкі...

Абшар Генэральнага Камісарыяту Беларусі быў абрэзаны, бо ня ўходзілі ў яго ні Берасьцейшчына, ні Беласточчына, ні Горадзеншчына. Смаленшчына, Магілёўшчына й Гомельшчына падначальваліся вайскаваму кіраўніцтву. В. Кубэ адчуваў сябе ў разадранай Беларусі поўнапраўным каралём. Трэба зазначыць, што ён стараўся быць прыхільнікам беларусаў. Паклікаў ён Раду Даверу зь беларускага актыву, дазволіў арганізацыю Саюзу Беларускае Моладзі, не прычыў існаваньню самааховы ў вёсках. Дазволіў арганізацыю беларускага пачатковага й прафэсійнага школьніцтва... В. Кубэ, на дзіва

сваіх памагатых, наведваў раённыя цэнтры бяз большае асабістае аховы. Нават невялікая добра падрыхтаваная партызанская група магла лёгка зрабіць замах на гаўляйтэра. Але чамусьці партызаны былі бязрадныя. . .

Ды вось у верасьні 1943 году Кубэ быў забіты мінаю ў сваім ложку. Падзею забойства гаўляйтэра савецкая прапаганда прыпісала ў заслугу А. Мазанік, якая працавала пакаёўкаю ў сям'і Кубэ. А. Мазанік прызналі ў Маскве гонар называцца гэроем Савецкага Саюзу. . .

Генэральным Камісарам Беларусі назначылі генэрала Готтбэрга. Першым мерапрыемствам нованазначанага камісара было акружэньне і арышт усіх людзей, што жылі ў блізкіх кварталах ад Генэральнага Камісарыяту. Нямаведама якога памеру дасягнула-б акцыя зьнішчэньня беларускага насельніцтва, каб не асабістая інтэрвэнцыя жонкі В. Кубэ — Аніты. Яна заявіла, што насельніцтва не вінаватае.

— Гэта сам Вільгэльм вінаваты. Зьвязаўся ён з распусьніцамі й Бог яго пакараў. . . — заявіла яна нямецкім уладам. Пагалоску гэтую пусьціў нехта з Генэральнага Камісарыяту зь невядомымі мэтамі. Гэтак яно, ці ня гэтак, аднак масавыя рэпрэсіі не адбыліся. . .

* * *

Калі распускалі прысьвіслацкі лягер інтэрнаваных, жыдоў ня выпускалі. Іх перавезьлі ў Менскую турму. Пасьля стварэньня жыдоўскага “гэто”, іх перасялілі туды. Усю восень, пад аховай канваіраў, іх групамі ганялі на розныя працы па ўсім месьце.

Працавалі яны цяжка й задарма, толькі за кавалак хлеба. Невялікую групку жыдоўскіх дзяўчатаў прыводзілі на працу ў рэдакцыю. Тут яны працавалі пры пераборы папераў, якія на просьбу рэдакцыі былі прывезены з будынку Акадэміі Навук. Быў гэта архіў Інстытуту літаратуры й мастацтва, які выкінулі нямецкія салдаты, што пасяліліся ў будынку Акадэміі. Немцы ў халодную зіму таго году палілі ўсё ў жалезных печках пастаўленых у пакоях акадэмічнае ўстановы. Пасьля шматлікіх скаргаў беларусаў, немцы нарэшце дазволілі забраць рэшту папераў ды перавезьці ў рэдакцыю газэты. Ляжала гэтае папяровае сьмецьце без дагляду. Нарэшце прыдзялілі гэтых жанчынаў разьбіраць яго. Маладзіцы пачалі капацца ў тых паперах дастаючы ўсё, што нагадвала рукапісы ці нешта вартаснае. Кастусь паабяцаў кожнай жанчыне па бохану хлеба за добрую знаходку. Тыя стараліся, як маглі. Найбольш было розных канцылярскіх папераў — справаздачаў ды іншае пісаніны, але часамі трапляліся й рукапісы.

Няшчасныя жанчыны ня ведалі, што іх чакае ў недалёкай будучыні. Яны спадзяваліся на палепшаньне свае долі. Але на пачатку лістапада 1941 году неяк уначы немцы падвезьлі да “гэто” колькі аддзелаў свае паліцыі ды групы бяздушных забойцаў. Апошнія набіраліся з розных крыміналістаў. Перад сьвітаньнем яны занялі месца паводле раней выпрацаванага пляну й па сыгналу пайшлі

па хатах забіваць бязьвінных людзей: і старых, і малых, і жанчын, і дзяцей. Гэтыя забойцы выконвалі загад Гітлера пра канчатковае вырашэньне жыдоўскага пытання. Пачуліся стрэлы й за імі па ўсіх акружаных кварталах панесьліся людзкія крыкі й лямент аб ратунку. Людзі выбягалі з хатаў у чым спалі й беглі па вуліцы. Іх даганялі кулі й валілі на зямлю. На ходніках ляжалі забітыя. Страшэнны вэрхал працягваўся праз цэлы дзень. Забойцы шныралі па кішэнях забітых шукаючы золата ды іншых каштоўнасьцяў. . .

Жанчыны з “гэта” ў рэдакцыю на працу ўжо не прыйшлі. Было ціха й нязвычайна ў тым пакоі дзе ляжалі паперы. Цяпер ніхто тых папераў не чапаў і куча іх ляжала чакаючы пакуль выкінуць іх са сьмецьцем.

Глыбокім жалем ахінула душу Кастуся гэтая крывавае падзея. Гэта-ж былі людзі — кожны зь іх быў чалавекам, а чалавек, гэта гучыць горда, як казаў яшчэ за цара Максім Горкі. Кожны зь іх ма-рыў аб лепшым. Моладзь імкнулася вучыцца. Шмат жыдоў паходзіла з працоўнага асяродзьдзя. Іхнімі папярэднікамі былі местачковыя краўцы ці шаўцы, вясковыя кавалі, рамесьнікі. Аб іх пісаў наш пісьменьнік Зьмітрок Бядуля. Іх пазабівалі. . . Ну, а дзеці! . . Калі малое дзіцянё працягвае рукі да чалавека ў надзеі дастацца да матчынай цыцкі, а ён пускае ў яго забойчую кулю, такому чалавеку — праклён. Нелюдзі без чалавечага блічка сталіся звыраднымі забойцамі. . . Кастусю стала нават страшна думаць пра такіх нелюдзяў. . .

(працяг будзе)

Міхась К а в ы л ь

НЕ РАСКРАТАЮ СТРУН

Засьпяваць-бы вясёлую песню —
Не раскратаю ў сэрцы я струн:
Дзень тут цешыцца радасьцю весняй,
Там маю расстралялі сястру . . .

Я ня ведаю, ўночы, ці ўраньні,
Толькі ведаю — ружы цьвілі . . .
У бел-чырвоным у шлюбным убраньні
На магілу яе прывялі . . .

Прывялі . . . Вецер блытаў ёй косы . . .
Вочы кат ручніком завязаў . . .
У халодныя буйныя росы
Пакацілася зорка-сьляза.

Пакацілася. Зьнікла. Нікога . . .
Хто запаліць другую зару?
Завілася у цернях дарога
І мая і твая, Беларусь.

Праф. Якаў Каламінскі

НЕВЯДОМЫ ЧАРНОБЫЛЬ

Афіцыйныя ўлады, ці як было прынята гаварыць на савецкім слэнгу — інстанцыі — пры гэтым вочы шматзначна ўздымаліся ўгару — упарта й злачынна ўтойвалі спачатку сам факт чарнобыльскага выбуху, а потым і жудасныя, катастрофічныя вынікі.

Гэтае трагічнае паведамленьне я пачуў у былой ГДР, у Ляйпцыгу, дзе я працаваў на факультэце психалёгіі ва ўнівэрсытэце, які тады насіў імя Карла Маркса: быў запрошаны на пачэсную пасаду — сымвалічнай кафедры імя Вільгельма Вундта, якога псыхолагі ва ўсім сьвеце называюць “бацькам психалёгіі”.

Ужо 26 красавіка экраны заходня-нямецкага тэлябачаньня, перадачы якога ўсе мае знаёмыя ў ГДР тоячыся глядзелі так, прыкладна, як мы ў Менску слухалі радыёстанцыю “Свабода”, былі запоўнены трывожнымі паведамленьнямі аб Чарнобылі, графікамі радыяактыўнага забруджваньня пацярпеўшых тэрыторыяў, малюнкамі зьнішчэньня сельгаспрадуктаў фармэрамі розных краін апаленых подыхам чарнобыльскай радыяцыі, — з адпаведнай урадавай кампэнсацияй, вядома...

27 красавіка мясцовы псыхолаг Кранц Шубэрт, які пераклаў адну з маіх кніг на нямецкую мову, запрасіў нас з жонкаю на вячэру ў адзін з традыцыйных паляўнічых рэстаранчыкаў. Я заўважыў, што два маладыя немцы, якія са сваім пітвом сядзелі насупраць, паглядаючы на нас паўтараюць нейкае дзіўнае слова... Калі яны пайшлі, Франц спытаў:

— Вы зразумелі аб чым ішла гутарка?

— Не...

— Учора ў Вас у краіне ўзарваўся атамны рэактар. Недзе ў Чарнобылі...

— У Чарнобылі...

— Так, так...

Чарнобыль... Для ўсяго сьвету гэаграфічнае паняцьце, якое стала трагічным сымвалам і доказам таго, што ад прыроды трэба ўсё-ж такі, чакаць міласьці, а дакладней, літасьці, для мае радзімы Нароўлі... Што-ж там...

Што дома, на Беларусі? Кінуліся да тэлефону. Дачка, нават, здзівілася нашаму хваляваньню: у Менску ўсё спакойна, як быццам нічога й не здарылася. Потым ужо зьявілася кароткае, досыць сыціпае паведамленьне, наўмысна стрыманае паведамленьне ТАСС аб непаладках на Чарнобыльскай АЭС: урадавая камісія створаная, усе могуць быць спакойныя.

А 1-га мая, у дзень “усенароднага сьвята”, і ў Кіеве, і ў Менску, нават у самых маленькіх раённых цэнтрах, і дарослыя, і дзеці былі, як заўсёды, мабілізаваныя на “добрахвотную” дэманстрацыю, дзе на іх галовы сьвяціла ня столькі ласкавае, вясновае сонейка, колькі ліліся атрутныя радыяцыйныя выпраменьваньні. . .

Глухое афіцыйнае замоўчваньне. . . Дзейнічаў надзейны, прабаваны дзесяцігодзьдзямі прапагандысцкі стэрэатып: усё добра ў краіне “разьвітога сацыялізма”, а ўдзячны народ шчаслівы пад сонцам сталінска-брэжнеўскай канстытуцыі. . .

І гэтая традыцыя ўтойваньня й маны “супакоіць насельніцтва”, а можа замесьці сьляды, дае сябе адчуваць і сёньня. Няма згоды нават у звычайных, калі можна так сказаць, улічваючы жахлівы іх сэнс, лічбах. Перада мною тры дакуманты — афіцыйныя (і таму ананімная, а гэта значыць ніхто ні за што не нясе адказнасьці!) брашура, выдадзеная ў 1990 годзе ў менскім выдавецтве “Полымя” на расейскай і ангельскай мовах “Чернобыльская катастрофа и трагедия Белоруссии”, артыкул “О последствиях аварии на Чернобыльской АЭС для Белорусской ССР (медицинские аспекты)”, які належыць аж пяці аўтарам, першым зь якіх, у парушэньне алфавітнага парадку названы міністр аховы здароўя БССР Казакоў В. С. і прэс-рэліз на ангельскай мове “Навіны” пад красамоўнай назвай “Чернобыль поставил нашу нацию на грань катастрофы — 7000 ликвидаторов уже померла”. Што павінен думаць чытач, які захоча даведацца, колькі людзей на Беларусі жывуць на тэрыторыі для жыцьця небясьпечнай. Лічба амаль што асноўная, лічба якая вызначае маштаб катастрофы і, скажам адкрыта, меру неабходнай міжнароднай дапамогі, якую чакае наша краіна. Чытаем першы дакумант — афіцыйную двухмоўную брашуру — спачатку аб’ектыўныя й сапраўды жахлівыя лічбы: “У выніку аварыі на Чернобыльской АЭС у зьнешняе асяродзьдзе выкінута больш 50 мільёнаў кюры розных радыянуклідаў, 70% гэтых рэчываў прыходзіцца на Беларусь. У Беларускай ССР радыяактыўнаму забруджаньню паддалася больш 18% яе тэрыторыі (1623 тысячы гэктараў)”. А далей пачынаюцца, мякка кажучы, недакладнасьці: “У паражаных раёнах (5 з 6 вобласьцяў рэспублікі) знаходзяцца 27 гарадоў і 2697 насельных пунктаў (дарэчы, прэс-рэліз Дому дружбы ў Нью-Ёрку, які выкладае матэрыялы газэты “Набат”, дае некалькі другую лічбу: 25 гарадоў і 2779 вёсак. Я. К.), дзе жыве больш 2 мільёнаў чалавек — звыш адной пятай насельніцтва Беларусі”. Цудоўнае слоўца “больш”. Што за ім стаіць? 999 тысяч ці 2-3 небаракі?

Артыкул міністра й кампаніі дае дакладную лічбу: “На тэрыторыі з плотнасьцю забруджаньня цэзіем-137 больш 1 кi/км² у рэспубліцы жыве 2,2 млын. чалавек, гэта значыць звыш адной пятай насельніцтва Беларусі. Прэс-рэліз дае яшчэ адзін варыянт, відаць найбольш рэалістычны. “З насельніцтва Беларусі ў 10 мільёнаў чалавек, сёньня 2,4 мільёнаў жывуць на тэрыторыі, якая моцна пацярпела ад выбуху”. Каму верыць? Я думаю ўсё-ж такі апошнім зьвесткам. Мне

ведама, што толькі ў маёй роднай Гомельскай вобласці радыяактыўнаму ўздзеянню паддалася звыш 1,2 мільёна чалавек. Не магу ўстрымацца, каб не зазначыць, што тут асабліва пацярпелі найбольш блізкія да Чарнобыля — Брагінскі, Хойніцкі й мой Нараўлянскі раёны, дзе акрамя радыяактыўнага цэзія-137, выпаў строцый 90 і плутоній 239, паўраспад якога тысячы гадоў! Чаго-ж мы чакаем?

Яшчэ два яскравыя прыклады ўтойвання, якія асабліва абуралі. Сапраўды, як нехта трапна зазначыў, лепшыя гатункі хлусні рыхтуюцца з паўпраўды. Аўтары міністэрскага артыкулу надзвычай неахвотна й асьцярожна-далікатна зазначаюць: “Разам з тым, належыць прызнаць, што ў асобных насельных пунктах і ў асобных людзей (“у отдельных лиц”) дозы абпраменьвання перавышаюць устаноўленую норму, колькасць гэтага кантынгенту складае больш 35 тысяч чалавек”. (Хочацца тут запытаць аўтараў: а ці нармальны й зусім небяспечны для здароўя гэты “установленный предел”? І яшчэ зазначыць: мы ўжо ведаем, што можа крыцца пад гэтым асьцярожным “более”). Што-ж гэта за “кантынгент”? Ізноў дайма слова аўтарам артыкулу. “Гэта, па-першае, асобы, якія ўжываюць, нягледзячы на забарону, забруджаныя ўласныя прадукты харчавання; па-другое, пераселеныя ў 1986 г. з бліжэйшых да АЭС насельных пунктаў; па-трэцяе, рад жыхароў (як стрымана — можа, пад словам “рад” маюцца на ўвазе не тысячы людзей, а некалькі небаракаў? — Я. К.), якія живуць на тэрыторыях з забруджаннем па цэзію - 137 звыш 60 кюры на км²; і па-чацьвертае, асобы, якія прымалі ўдзел у ліквідацыі аварыі на АЭС. А далей нешта ці то зьдзек, ці то наўмысная дэзынфармацыя: “За гэтай катэгорыяй вядзецца пастаянны мэдыцынскі кантроль”. Маўляў, не праймайцеся й не турбуйцеся людзі добрыя. Усё — О-кэй!

Зусім інакш асьвятляе праблему навуковы кансультант “Набата” праф. Аляксандр Мацко, які выступаючы ў Доме дружбы ў Нью Ёрку гаварыў пра лёс гэтых так званых ліквідатараў зь вялікім непакоем і болью. 7 тысяч былых ліквідатараў, гэта значыць маладых людзей, якія былі пасланы ў Чарнобыль без неабходнай ахоўнай вопраткі й якіх нават не папярэдзілі аб выніках радыяцыі, ужо памерлі. Тысячы іншых маладых хлапцоў цяпер хварэюць. Яны пакутуюць хваробамі пазваночніка, трацяць зрок, у многіх — імпатэнцыя. Аднак савецкія ўлады адмаўляюцца прызнаць факт, што гэтыя хваробы зьявіліся як вынік уздзеяння радыяцыйнага апраменьвання, атрыманага ў час ліквідацыі аварыі на Чарнобыльскай АЭС.

— Як вы думаеце, — звярнуўся прамоўца да прысутных, — што адчуваюць маці гэтых маладых людзей да ўраду, па чыёй віне яны сталі ліквідатарамі?

Як гэта падобна на бюракратычную заўвагу аб “гэтай катэгорыі”, за якой нібыта “вядзецца пастаянны мэдыцынскі кантроль”.

Цяпер пра тых, што самі вінаватыя ў сваёй бядзе. Папытайце, “асобы, якія ўжываюць, нягледзячы на забарону, забруджаныя пра-

дукты харчавання". Тут дасведчаным аўтарам трэба было-б спытаць у гэтых непаслухмяных ці ёсць у іх чыстыя ад радыяцыі прадукты. І яшчэ — мала верагодна, што міністар аховы здароўя не ведае аб жахлівых інструкцыях, якія ў пэрыяд з 10 па 18 ліпеня 1986 году атрымалі "зверху" аграпром СССР і Міністэрства аховы здароўя. Згодна зь імі трэба было перарабіць 45,000 тонаў мяса, атрыманага ў забруджаных радыяцыяй раёнах Украіны, Беларусі й Расеі. З гэтай колькасці 29,000 тон былі апрацаваны на Беларусі. Згодна гэтай-жа інструкцыі неабходна было скарыстаць на Беларусі, Украіне й Расеі 2 мільёны тон малака ад таго-ж малочнага статку. Няма сілы пералічваць гэтыя канібальскія загады. Скажу толькі, што калі мы на Беларусі наліваем дзіцяці ў Менску ці ў Горадні, ці ў Брэсце шклянку малака, сэрца сьціскаецца: а ці не атручваем мы яго сваёй-жа рукой. . . А правяраць нельга. Дэзімэтраў няма. Іх абяцаюць ужо шэсьць гадоў. . . І наўрад ці дадуць. . .

Сёння аб Чарнобыльскай катастрофе многа пішуць і гавораць: безьліч журналістычных матэрыялаў, кінафільмы, телеперадачы, нават п'есы й аповесці. Гэта, вядома, добра. Адно з дасягненьняў галоснасьці. Але, як кажуць, тут ёсць пытаньні — можа ўзьнікнуць уражаньне, што аб Чарнобылі, аб яго жудасных выніках і праблемах "усё ўсім вядома", а калі так, дык, напэўна, прыняты дзейсныя меры, няма аб чым хвалявацца — гэта адна зь ілюзіяў, народжаных галоснасьцю. Галоснасьць, вядома, цудоўная рэч, але пры адной умове: яна павінна суправаджацца слухомасьцю, калі можна так сказаць, гэта значыць — канкрэтнымі дзеяньнямі па выпраўленьні становішча. Чалавеку, які пакутуе ад болю, мала мець магчымасьць скардзіцца, крычаць і стагнаць — трэба, каб гэты лямант нехта пачуў і паклікаў "хуткую дапамогу". Ці ўсё ў парадку з дапамогай Беларусі? Як вядома, менавіта Беларусь атрымала ад Чарнобыля самы моцны ўдар. 70% усёй чарнобыльскай атруты ўпала на Беларусь. Наглядаецца небяспечная тэндэнцыя да распаўзання радыяактыўнай атруты. Апошнім часам у беларускіх газэтах публікуюцца карты раёнаў, у якіх забараняецца збіраць грыбы. Ізноў-такі ня ўся праўда: чаму толькі грыбы й ці ў грыбах справа? Але ёсць такі аспект Чарнобыльскай катастрофы, аб якім і паўпраўды не вядома: гэта психалагічныя вынікі ўздзеяньня радыяцыі на чалавека наагул і на псыхіку дзіцяці ў прыватнасьці. Гэта сапраўдная "terra incognita" — "зямля невядомая" для сусьветнай грамадзкасьці. А яна павінна ведаць і разумець, чым пагражаюць экалягічныя катастрофы псыхічнаму становішчу чалавецтва.

Ужо першыя дасьледваньні, якія пачаліся са спазьненьнем на пяць гадоў, паказалі, што псыхіка людзей на забруджаных землях мае зараз сур'ёзныя паталагічныя зьмены.

26 ліпеня 1991 году ў Менскім мэдыцынскім інстытуце адбылася па сутнасьці першая навуковая канфэрэнцыя "Псыхічныя вынікі аварыі на Чарнобыльскай АЭС", дзе побач з мэдыцынскімі абмяркоўваліся й психалагічныя аспекты. Прывяду некаторыя даныя з

дакладаў, якія былі зроблены на гэтай канфэрэнцыі. Дасьледваньні паказалі, што ў 95% абсьледаваных людзей, якія живуць у зонах “жорсткага апраменьваньня”, маюцца псыхічныя парушэньні: гэта наўрозы, паталогічныя акцэнтацыі характару, розныя формы дэадаптацыі. У гэтых людзей адзначаны спалучэньне психасаматычных і арганічных зьмяненняў, усе яны скардзяцца на галаўныя болі, хуткую стомленасьць, палавую слабасьць. Асабліва трывожна гучаць дадзеныя аб псыхічных зьмяненнях у дзяцей. Адзначаецца астэнізацыя, затарможанасьць разумовай дзейнасьці, паталогічныя зьмяненні памяці, увагі, павышаная раздражняльнасьць, галаўныя болі, апатыя, цяжкасьці ў наладжваньні сацыяльных кантактаў і міжасабовых зносінаў. Многія згубілі аптымізм і наагул сэнс жыцьця. Найбольш істотныя зьмены адбыліся ў псыхіцы дзяўчынак. І ўсё гэта вынік парадаксальнай жыцьцёвай сытуацыі, калі навакольнае асяродзьдзе ўспрымаецца, як нешта варожае й жахлівае. Як растлумачыць дзіцяці, чаму нельга есьці яблыкаў з дрэва, зьбіраць грыбы й суніцы, лавіць рыбу... нельга падставіць твар летняму ласкаваму дожджыку... Усё нельга — нельга — нельга... А што можна?..

Як паказалі психалагічныя дасьледаваньні, людзі, якія живуць у забруджаных зонах, парознаму рэагуюць на сытуацыі. Адны ўжо ні ўва што не вераць і зь ціхім адчаем чакаюць непазьбежнага. Другія, па мэханізму выцясненьня, сьхільныя недаацэньваць небясьпеку: маўляў, вучоныя перабольшваюць, чорт мяне ня возьме!.. У 1990 годзе менскае выдавецтва “Мастацкая літаратура” выпусьціла зборнік сваеасаблівай экалягічнай публіцыстыкі “Зона бяды”, які амаль увесь прысьвечаны Чарнобыльскай бядзе. Я маю намер у далейшым прааналізаваць адлюстраваньне ў ёй психалагічных праблемаў. Але ўжо цяпер сёе-тое можна сказаць аб тым, што ў далейшым мабыць назавуць Чарнобыльскім сындрамам. І абьякаваць да небясьпекі, і радыяфобія, гэта-ж не інакш, як сацыяльна-психалагічная паталёгія. Асабліва яскравыя яе прыкметы намалюваў у сваіх “Запісках аб радыяцыі” Б. Сачанка. Дарэчы яны аставілі ў мяне найбольшае ўражаньне. Вось некаторыя з фактаў ігнараваньня небясьпекі.

“Думаю пра чалавечую натуру. У нашым Вялікаборскім сельсавеце ня ўсё палі й вёскі засыпаны аднолькава радыянуклідамі. Ёсьць і чысьцейшыя. І вось калі пасылаюць працаваць на чысьцейшыя палі людзей, многія адмаўляюцца — плата-ж меншая. Знайшліся й такія, хто з чысьцейшых вёсак перавёз у нашу сваю хату, каб атрымліваць надбаўку-“грабавыя”.

— І яшчэ пра тое-ж. Дыялог аўтара з братам Пятром, які жыве ў вёсцы.

— А мы, — кажа ён мне, — прывыклі ўжо да гэтай радыяцыі. Нават у “зону” часьцяком езьдзім.

— А ў “зону” чаго?

— Запчасткі бяром. Там-жа, проста на калгасных дварох, уся тэхніка пааставалася. І трактары, і сеялкі, і машыны... Ды і так багата чаго. То мы забіраем...

— Дык гэта-ж зараза. . .

— А ў нас усё цяпер з гэтай заразай. . . І ядзім-жа яе, і п'ём, і дыхаем ёю. . . Так што. Больш ці менш — гэта ўжо не мае значэння. У нас вунь у вёску з Брагінскага раёну людзей перасялілі. Дык яны ездзяць сеяць свае соткі, даглядаюць пасевы. А ўвосень адтуль і ўраджай прывозяць. . . Нічога, живуць! Жылістыя палешукі, нішто ім не страшна. Нават радыяцыя. . .

У другой часткі людзей — іншая крайнасьць: у многіх узьнікла сапраўдная радыяфобія. У Б. Сачанкі ёсьць і аб гэтым. З размовы з братам:

— Я, як і некаторыя іншыя, сабраўся пакінуць вёску, — прызнаўся Грыша. — Запрашалі мяне ў адно месца, яшчэ да гэтай аварыі. Вось я й наведаўся туды. . .

— І што?

— Рукі нават ніхто не падае. Баяцца набрацца ад мяне радыяцыі. Уцякаюць, як ад заразнага. . .

Да аўтара прыехалі госьці зь вёскі. “Дзецюкі топчуцца ў парозе, не ідуць далей на хату, хоць я й запрашаю.

— Чаму вы такія нясьмелыя? — не вытрымліваю я.

— А ведаеце, — прызнаецца адзін зь дзецюкоў, — баімося гэтай радыяцыяй і вас заразіць. . .

І яшчэ адно сьведчаньне: “У час паездкі, — піша Б. Сачанка, — сустрэлі мы жанчыну, якая расказала: яе выкідвалі з чаргі, калі яна прызнавалася, што перасяленка з “зоны” — баяліся заразіцца, набрацца радыяцыі.

Ведама, тут да радыяфобіі далучаюцца прычыны сацыяльна-эканамічныя. Мясцовыя людзі, якім і так не соладка, баяцца, што перасяленцы вымусяць іх падзяліцца ежай, працай, жыльлём. . . Былы міністар адукацыі Беларусі М. Дзямчук расказаў мне, калі ішло абмеркаваньне праграмы психалагічнай дапамогі дзецям Чарнабыля, што нават у школах вучні — “абарыгены” часам адмоўна ставяцца да сваіх аднаклясьнікаў — перасяленцаў. Ня хочуць зь імі гуляць, адмаўляюцца сядзець за адной лаўкай. Нават мянушку прыдумалі: “чарнобыльскія вожыкі”. Для яе ёсьць дзьве падставы — у друку прамільгнула паведамленьне аб тым, што ў “зонах” нараджаюцца жывёлы мутанты й сярод іх лысыя вожыкі без іголак. І другая, на першы погляд, супрацьлеглая — можа яны хочуць сказаць: “вы колецеся, як вожыкі сваёй радыяцыяй”.

На адной з маіх лекцыяў аб Чарнобыльскай трагэдыі ў ЗША, слухачы нагадалі, што ў Японіі насельніцтва адмоўна ставілася да тых сваіх суайчыньнікаў, якія выжылі пасля атамнай бомбы ў Хірасіме й Нагасакі. Яны атрымалі мянушку “Хібакуша”. . . Палескія Хібакушы?!

І яшчэ адна сумная аналёгія: менавіта так ставіцца большасьць у ЗША да хворых на “Эйдс”. У многіх узьнікла сапраўдная радыяфобія. І амаль ніхто ня верыць у лепшае будучае.

Недавер і расчараваньне нараджаюць варожыя адносіны ня толькі да ўлады, але й да мэдыкаў: “Мы ім як “падыспытныя кролікі”. Насмокчуць у нас крыві для сваіх дысэртацыяў і паедуць! . . . А вынікаў ніякіх!” Такія адносіны да мэдыкаў. А як сустракаюць псыхалагаў? На гэтае пытаньне адказу яшчэ няма: адзін з парадоксаў Чарнобыля ў тым, што психалагічныя дасьледаваньні й арганізацыя психалагічнай дапамогі зараз толькі пачынаюцца, ізноў-жа са злавачынным спазьненьнем амаль на пяць гадоў. Нарэшце дзяржаўныя ўлады пачулі голас псыхалагаў і выдзелілі нейкія сродкі на психалагічную дапамогу пацярпеўшым ад радыяцыйі дзецям. Распрацаваная праграма ўключае дыягностыку й психалагічную рэабілітацыю дзяцей, якія жывуць у зонах радыяактыўнага забруджваньня ды тых, якім пашчасьціла перасяліцца ў так званыя “чыстыя” раёны. Адносіны грамадзкасьці да гэтай і падобных праграмаў супярэчлівыя, амбівалентныя. Перш за ўсё, узынікае законнае й натуральнае абурэньне: гэтых людзей трэба без затрымкі, як мага хутчэй перасяляць у сапраўды бясьпечныя раёны, забясьпечыць на новым месцы жыльлём, чыстым харчаваньнем, дзіцячымі садкамі й гэтак далей. Але для гэтага ў Беларусі не хапае сродкаў: спачатку ўлады ўпарта адмаўляліся ад міжнароднай дапамогі — маўляў, усё добра ў нас і так і толькі цяпер спахапіліся. На сапраўдную психалагічную дапамогу, дзейсную й кваліфікаваную, не хапае сродкаў, ні вопыту. Пачаць хоць-бы з кадраў: па дадзеных, якія прагучалі на канфэрэнцыі, аб якой я ўжо гаварыў, на ўсю Беларусь — толькі 23 клінічных псыхалагаў. Хто-ж будзе ажыццяўляць психалагічную дапамогу? Няма дыягнастычных лябараторыяў і рэабілітацыйных цэнтраў нават у такіх буйных месцах, як Менск, Магілёў і Гомель. Востра патрэбны перасоўныя, мабільныя псыхадыягнастычныя й рэабілітацыйныя лябараторыі, змантаваныя ў машынах тыпу “хуткай дапамогі”, якія маглі-б дабрацца ў самую глухую вёску, пацярпеўшую ад радыяцыйі.

Хачу падкрэсьліць: ніхто, на жаль, не застрахаваны ад новага Чарнобылю ці ад чаго-небудзь падобнага. У інтарэсах усяго міжнароднага супольніцтва зрабіць з гэтай катастрофы навукова-практычныя вывады. Вопыт псыхадыягнастычнай працы й психалагічнай дапамогі ахвярам экалягічных і тэхнічных катастрофаў патрэбны ўсяму супольніцтву сьвету.

Да гэтага часу дапамога з розных краін сьвету, у тым ліку са Злучаных Штатаў Амэрыкі ішла па мэдыцынскай галіне. Мы бясконца ўдзячныя, напрыклад школе РАМАПО й шпіталю “Добрых самарытанак” з Суффэрка, якія ня так даўно паслалі ў Беларусь на мільён даляраў мэдыкамэнты ды данарскую кроў.

Падасьпела пара й для психалагічнай дапамогі. Сёе-тое ўжо ўдалося зрабіць. Днямі ініцыятыўная група на чале зь Ню Ёрскім псыхалагам доктарам Майкэлам Кісіным заснавала сумесную з нашымі психалагамі Асацыяцыю, у праграму дзейнасьці якой уваходзіць і вырашэньне псыхалягічных праблемаў Чарнобыля. Мы чакаем, што да нас далучацца й псыхалагі іншых краінаў.

Чарнобыльская катастрофа — гэта зьява глябальная, плянетарная, а для мяне гэта яшчэ й асабістая трагедыя. Чарнобыльскі агонь амаль спаліў маю малую радзіму — Нароўлю, што над Прыпяццю, дзе я нарадзіўся, скончыў школу, дзе й зараз живуць і атрымліваюць, як кажуць у народзе, “грабавыя” мае школьныя сябры й настаўнікі. Попел Нароўлі стукае ў маё сэрца...



Анатоль Бярозка

* * *

Тысячай воч палымяных, распаленых цемрай начною,
неба ўпілося ў зямлю; і на цяжкія ськібы ральлі
зорныя блескі упалі; плоймай злавесна-нямою
чорна у чорных барознах цені ліхія ляглі.

Ноч шапталася зь ветрам... За полем шырока ўзгараным
шэрыя хаты, бедныя стрэхі ў зьнямозе паснулі;
ў стрэхі неба ўпілося зьзяньнем зор палымяных...
Ноч шапталася зь ветрам... Так ціха... Ня чулі
сонныя стрэхі пахілых хат, закарэлыя рукі;
бо цяжкі мазоль тых рук, як цяжкія ськібы ральлі;
чорная доля, як чорны хлеб... У ёрмы прынукі
доўгіх вякоў ланцугі волатаў моц упраглі.

Тысячай воч палымяных неба упілося ў барозны,
ў ціхія хаты... У жорсткія рукі... У чорны іх хлеб і ў соль.
Шэрыя хаты, цьвёрдыя рукі — маўклівы і грозны:
гэтак ціха маўчаць умее толькі магутны боль.

Марыян Пецюкевіч (Польшча)

У ПОШУКАХ ЗАЧАРАВАННЫХ СКАРБАУ

У С П А М І Н Ы

(п р а ц я г)

ВІЛЕНСКАЯ БЕЛАРУСКАЯ ГІМНАЗІЯ

Пра існаванне Віленскай Беларускай Гімназіі ў першыню я й мае бацькі даведаліся ў 1922 годзе ад ксяндза — беларуса Віктара Шутовіча. Ён быў тады пробашчам нашага парыфіяльнага касцёлу ў Барадзенічах. Жывучы ў такім захалусьці, як наша Браслаўшчына, цяжка было ў тыя годы даведацца, што дзеецца на сьвеце. Беларусь, беларускі народ, беларускае пытаньне для нас несьвядомых нацыянальна сялян, падзеленых праклятай гісторыяй на два варожыя лягеры — праваслаўных-«рускіх», і каталікоў-«палякаў», на мужычкоў польскай і рускай «веры», было нейкім абстрактным паняццем. Але там-сям на беларускай зямельцы, пасля рэвалюцыі 1905 і 1917 гадоў пачалі прастаць зярняткі нацыянальнай сьведамасьці. У нашай ваколіцы засяваў гэтыя зярняткі кс. Віктар Шутовіч словам жывым і друкаваным пры дапамозе газэты «Крыніца» ды розных брашурак і зборнічкаў беларускай мастацкай літаратуры, пераважна выдаванай у Пецербурзе. Кс. В. Шутовіч атрымліваў беларускае друкаванае слова зь Вільні ад свайго сябры й земляка — ашмянчука кс. Адама Станкевіча Кс. Адам Станкевіч быў выдатным беларускім дзеячам каталіцкае арыентацыі. Між іншым быў ён адным з арганізатараў Віленскай Беларускай Гімназіі й яе настаўнікам закону Божага для вучняў-каталікоў. Вось гэтыя кантакты кс. В. Шутовіча з кс. А. Станкевічам і давалі магчымасьць кс. В. Шутовічу арыентавацца, што творыцца ў Вільні — тагачасным цэнтры ўсёй беларускай нацыянальнай і культурнай працы на беларускіх землях акупаваных Польшчай.

Трэба сказаць, што нягледзечы на вельмі цяжкае матэрыяльнае палажэньне сялянства пасля Сусьветнай вайны ды перамен палітычнага, эканамічнага й грамадзкага ладу ва Усходняй Эўропе, бацькі мае за ўсякую цану стараліся хоць-бы аднаго зь пяці сыноў навучыць нейкаму рамяству, ці хоць агульнай грамаце, каб у будучыні мог мець «свой хлеб».

Прыбліжалася восень, а за ёю пачатак школьнага году. Трэба было нешта канчаткова пастанавіць. Бацька Бронька Карсака быў цесьляром, працаваў на будовах пераважна па маёнтках або ў заможных гаспадароў. Даведаўшыся ад некага, што ў Вільні ёсьць польская гімназія ім. Адама Міцкевіча й дастаўшы яе дакладны адрас, аднойчы прыйшоў да нас і намовіў майго бацьку, каб мяне разам з Бронькам паслаць на ўступны экзамін. Маіх бацькоў пераканаў тым, што ў касьцёльнай гімназіі ня трэба плаціць за навуку, і што каштаваць будзе толькі кватэра ды харчы. Праўду кажучы, мне не хацелася ехаць на экзамін у гэтую гім-

назію, бо яна прадстаўлялася мне такой-жа, як дзісенская. Але іншай альтэрнатывы для мяне ня было: або паслухаць бацькоў і ехаць у Вільню ў польскую гімназію, або заставацца на вёсцы ды ісьці да дзеда Марціна валіць цяжкім молатам.

Я выбраў першае. За два тыдні перад пачаткам школьнага году, набраўшы з дому харчоў, падаліся мы з Бронькам у Вільню.

Затрымаліся мы ў маёй беднай цёткі, якая жыла зь сям'ёю на падстрэшшы драўлянага дому на беразе Вяльлі. Адсюль хадзілі мы на экзамін. Будынак гімназіі знаходзіўся пры вуліцы Адама Міцкевіча. Уся тутэйшая абстаноўка зьбівала нас з панталыку. Мы зусім разгубіліся. Экзамін не здалі нават з тых прадметаў, да якіх былі даволі падрыхтаваныя. Я здаецца здаў толькі зь геаграфіі й нямецкай мовы. Польскую мову праваліў. Прыблізна й Бронька меў такія-ж посьпехі. У панурым настроі вярнуліся мы да цёткі.

Перад ад'ездам у Вільню я зайшоў да кс. Шутовіча. На разьвітаньне ён даў мне пару злотых і два адрысы. Адзін быў да кс. Ад. Станкевіча, які жыў пры касьцэле сьв. Яна, а другі адрыв Віленскай Беларускай Гімназіі. (Вострабрамская 9). Пры гэтым сказаў: «Калі не пашанцуе здаць у польскую гімназію, ідзеце да кс. Станкевіча, ён ужо параіць вам што рабіць далей.

Ад цёткі мы падаліся да кс. Ад. Станкевіча. Пакуль мы трапілі да яго, то досыць доўга топалі па дзядзінцы кісьцёла сьв. Яна. Па нейкім часе зь дзьвярэй выйшаў даволі тоўсты, сярэдняга веку ксёндз і запытаў хто мы й каго тут шукаем. Мы адказалі яму нашай дзівоснай цяцерскай польшчынай, аж ксёндз усміхнуўся. Кс. Адам загаварыў ■ намі на чыстай беларускай мове. Пры канцы нашай візыты кс. Станкевіч пачаставаў нас чаем і вясковым, духмяным хлебам намазаным топленым салам. Саладзілі сахарынай.

На другі дзень пасьнедаўшы, падаліся мы з Бронькам на Вострабрамскую 9. Калі мы мінулі адну й другую браму быўшага Базыльянскага манастыра, перад вялікім масыўным будынкам, мы ўбачылі шмат школьнай моладзі, судзячы па вопратцы П абутку, пераважна вясковай. Мы радасна з Бронькам пераглянуліся й зразумелі адзін аднаго, што мы тут, як у сваіх Цяцэрках і Густаце. Чулася тут выключна беларуская мова розных дыялектаў.

Першы нас сустрэў на гімназіяльным ганку з суровым выглядам чалавек. Быў гэта, як пасья мы даведаліся, інспэктар гімназіі — Мікола Красінскі. Ён завёў нас да дырэктара гімназіі Браніслава Тарашкевіча. Якраз у гэтыя дні Бр. Тарашкевіч прымаў абавязкі дырэктара гімназіі ад быўшага дырэктара М. Кахановіча. Тарашкевіч прыняў нас падзелавому, афіцыйна, але зычліва й сардэчна. Параіў, як трэба напісаць заяву ў гімназію й падаць у канцылярыю. Усе патрэбныя фармальнасьці мы выканалі й натхнёныя добрай надзеяй вярнуліся на сваю кватэру. Пару дзён мы рыхтаваліся да экзамінаў.

Здавалі мы экзамін у 4-ю клясу, бо ў ніжэйшыя клясы па сваім узросьце не маглі быць прынятыя. Нашы ровеснікі — мяшчане вучыліся ў 7-8 клясах.

Экзамінавалі нас такія настаўнікі: З роднай мовы — Максім Гарэцкі, зь геаграфіі — Генадзь Багдановіч, з матэматыкі — Іваноў, зь нямецкае мовы — Натальля Банцлебэн, з закону Божага — кс. Ад. Станкевіч. Хто экзамінаваў зь гісторыі Беларусі ды польскае мовы — не памятаю. Назаўсёды ў маёй памяці засталіся мае экзамінатары, а пазьней настаўнікі: М. Гарэцкі, Г. Багдановіч, Н. Банцлебэн і кс. Ад. Станкевіч. Гэтыя настаўнікі ўсёй душой, усім сэрцам пасьвяціліся сваёй пэдагагічнай і выхаваўчай працай беларускай моладзі ў духу здоровага патрыятызму.

Яны давалі веру й прышчэплівалі маладым душам любоў да роднага народу.

Асабліва запалоніў мяне М. Гарэцкі. Ён хіба першы зацерушыў у маю душу, у маё сэрца іскру любові да роднае мовы, да нацыянальнай культуры, да Беларусі. З гэтай іскры ўзьнік зьніч, які будзе гарэць да канца майго жыцця. Як М. Гарэцкі, так і Г.Багдановіч у першым годзе маёй навукі ў Віленскай Беларускай Гімназіі былі змушаныя польскімі ўладамі пакінуць працу ў гімназіі ды выехаць зь Вільні ў Савецкі Саюз. У той год выехаў таксама ў Савецкі Саюз і быўшы дырэктар гімназіі М. Кахановіч. Віленская Беларускай Гімназія страціла выдатных пэдагогаў і выхавацеляў беларускай моладзі, будучых барацьбітоў за справядлівыя інтарэсы беларускага народу. Асабліва выезд М. Гарэцкага прычыніў вялікую страту ня толькі гімназіі, але ўсяму народу Заходняй Беларусі. Максім Гарэцкі аднак нядоўга цешыўся воляй на роднай беларускай зямлі.

Гімназіяльная моладзь у асноўным была беларуская, пераважна зь вёсак, але вучыліся тут і мяшчане. Найбольшы працэнт мяшчанскае моладзі быў жыдоўскае нацыянальнасьці. У меншай меры былі расейцы, татары й інш. Канфліктаў між моладзі на нацыянальным грунце не заўважалася, на перапынках ніхто нікому не перашкаджаў размаўляць на сваёй роднай мове. Навучаньне ўсіх прадметаў у гімназіі адбывалася выключна на беларускай мове, таму іншамоўная моладзь хутка апаноўвала беларускую літаратурную мову.

Вясковая моладзь знаходзілася ў найгоршым матэрыяльным становішчы, за выняткам дзяцей багацейшых бацькоў. Зрэшты, з вонкавага выгляду можна было даволі дакладна акрэсьліць, якая моладзь была ў лепшым, а якая ў горшым палажэньні. Мяшчанская моладзь лепей і прыгажэй апрадалася ды лепш харчавалася. Сялянская моладзь такое выгады ня мела.

Ад чацьвертай да сёмай клясы я вучыўся з такімі сябрамі: Янка Марцінчык — здаравяка, перарослы хлапец на клясу ў якой вучыўся. Паходзіў зь вёскі. Мікола Яцкевіч — сын сьвятара, вельмі працавіты й таму быў у ліку добрых вучняў. Перад вайною скончыў мэдыцынскі факультэт Віленскага ўнівэрсытэту Сыцяпана Баторыя. Зараз працуе лекарам, здаецца, у гарадзкім пасёлку Шаркоўшчына. Янка Марцінчык ня маючы магчымасьці далей вучыцца ў Польшчы, пайшоў праз граніцу ў Савецкую Беларусь. Ён хацеў там далей вучыцца ды працаваць для дабра свайго народу. Сьлед па ім загінуў, відаць быў зьнішчаны сталінскімі апычнікамі. Васіль Станкевіч — музыкант, Ён іграў «на ўсіх інструмантах». Быў хлапцом бястурботным, блага вучыўся, полькае мовы ён добра ніколі не навучыўся, але быў добрым матэматыкам. Васіль, кончыўшы гімназію, разам са сваімі прыяцелямі падаўся ў Савецкую Беларусь. Але і аб іх сьлед застыў. Барыс Кавэрда — быў здольным, начытаным, інтэлігентным, але закрытым і панурым. Трымаў ён сувязь з расейскімі чарнасоценцамі. Пазьней ён паехаў у Варшаву й даканаў там злачынства. Ён застрэліў савецкага паўпрэда Войкава.

Да здольных вучняў нашае клясы залічаўся Станіслаў Станкевіч з Ашмяншчыны, віленскі мешчанін Хведар Ільяшэвіч, Зося Асаевіч і інш. Станіслаў Станкевіч кончыў Віленскі ўнівэрсытэт на факультэце гуманістыкі. Праз пару гадоў напісаў дактарскую дысэртацыю ў праф. Конрада Гурскага на тэму: *Pierwiastki białoruskie w twórczości Adama Mickiewicza*. Гэтая праца й сёньня высока цэніцца ў Польшчы. Хведар Ільяшэвіч быў здольным да навукі. З добрымі вынікамі ён скончыў Віленскі ўнівэрсытэт на аддзеле гісторыі. Напісаў ён магістэрскую працу аб друкарні Мамонічаў у Вільні. Арганізатарам сьмеху, жартаў і сатыры быў віленскі мешчанін

— Грышка Марголіс. Беларускай літаратурнай мовай валодаў добра. Лазар Абрамовіч — настаўнік закону Божага для вучняў юдэйскага веравызнання заўсёды лавіў Грышку на калідоры й змушаў ісьці на лекцыю закону Божага. Грышка хутка знайшоў спосаб, каб адчапіцца ад Лазара Абрамовіча. Ён на лекцыі садзіўся на першую лаўку, браў хлеб з салам і заядаў зь вялікім апэтытам. За гэта Лазар Абрамовіч выганяў Грышку з клясы. Тагды Грышка ішоў на пляц і гуляў у футбол.

У гімназіі вучылася многа здольнай і таленавітай моладзі. Паэтычнымі й красамоўнымі здольнасьцямі адзначаўся Франук Грышкевіч. Быў ён круглы сірата. Жыў у прытулку пры гімназіі. Скончыўшы гімназію паехаў у Прагу (Чэхаславакія) і там скончыў унівэрсытэт, здаецца літаратурны факультэт з тытулам доктара філазофіі. Вярнуўшыся ў Вільню быў «беспрацоўным інтэлігентам». У вайну быў ён дырэктарам Беларускай Віленскай Гімназіі. Па вайне арыштаванага вывезьлі ў Менск... Зьвярталі на сябе ўвагу сваёй палітычнай і нацыянальнай дзейнасьцю Лявон Бабровіч, Кузьма Янель, Радзюк. Кончыўшы гімназію яны таксама падаліся ў Савецку Беларусь, дзе здаецца ўсе бяз вынятку загінулі. Шкада шчырых хлапцоў, гарачых патрыётаў і здольных да навукі. Можна не адзін зь іх мог стаць вядомым вучоным і патрэбным Беларусі...

Для вучняў Віленскай Беларускай Гімназіі, як для іншых беларускіх гімназіяў, у вышэйшых навуковых установах Польшчы месца ня было. Усе беларускія сярэднія школы ня мелі дзяржаўных правоў, былі прыватныя. Каб трапіць у вышэйшую навучальную ўстанову вымагалася мець дзяржаўны атэстат сталасьці. Каб атрымаць гэтую «паньствоўную матуру» — трэба было здаваць экзамін за ўвесь гімназіяльны курс экстэрнам пры дзяржаўнай камісіі. Каб здаць экзамін экстэрнам для беларускіх кандыдатаў на атэстат сталасьці, мала было добрай веды, добрай падрыхтоўкі. Трэба было адмовіцца ад сваёй нацыянальнасьці. Лягчэй было біблейскаму вярблуду пралезьці праз вуха іголку, чым беларусу праз гэтую камісію. Такім чынам Польшча паказвала сваю «культурнасьць і гуманнасьць» і то для людзей, якія з прад вякоў жылі на сваёй роднай зямлі...

Варта зазначыць, што матэрыяльнае становішча навучэнцаў Віленскай, а таксама й Радашкаўскай беларускіх гімназіяў было вельмі цяжкое ў першыя некалькі гадоў іх існаваньня. Цяжкое яно было ня толькі для навучэнцаў, але й для настаўнікаў. Эканамічны крызіс Польшчы надзвычай балюча адчувалі г. зв. «крэсы ўсходнія», якія зьяўляліся польскай калёніяй. Адсюль палякі высмоктвалі ўсё. Маса розных хамаў-«культуртрэгераў», паліцыі й шпікоў тварыла зьдзек над беларускім народам. У такіх абставінах стагнала беларуская вёска й немагчымае места. Такое палажэньне выклікала незадаваленьне й мабілізавала прыгнечаных на барацьбу з польскай уладай на нашай роднай зямлі. Польскія ўлады брутальна й пахамску нішчылі ўсё нацыянальна-беларускае, а асабліва беларускае школьніцтва. Палякі панічна баяліся нацыянальна-сьведомых беларускіх масаў. Гісторыя паказала ідыётства такое шавіністычнае палітыкі адносна беларускага народу.

Дзейнасьць Беларускай Сялянска-Работніцкай Грамады, а таксама іншых беларускіх арганізацыяў была цесна звязаная зь Віленскай Беларускай Гімназіяй. Актыўна ўключаліся ў дзейнасьць беларускіх арганізацыяў большасьць настанікаў і вучняў старэйшых клясаў. Маю на ўвазе вучнёўскую моладзь беларускае нацыянальнасьці. Гэтых удзельнікаў можна было падзяліць на два напрамкі (ў сэнсье ідэялягічным), на «левых» і «правых». У гады дзейнасьці «Грамады» падзел гэты

быў даволі выразны. «Левыя» гуртаваліся каля «Грамады», а «правыя», пераважна каталіцкая моладзь, каля арганізацыяў беларускае хадэцыі (Хрысціянскай дэмакратыі), якой духоўным кіраўніком быў кс. Адам Станкевіч. Меншая частка заглядалася на «Сялянскі саюз», якім кіравалі сэнатар Васіль Рагуля, пасол Фабіян Ярэмч і якісь час др. Янка Станкевіч. Згаданыя арганізацыі стараліся хоць скромна памагаць вучнёўскай моладзі, найчасцей у форме закатэравання або нэндзных заработкаў. Напрыклад кс. Адам Станкевіч наняў на вул. Полацкай 9, вялікую кватэру й сюды прыёмаліся найбяднейшыя вучні зь вёскі. Кватэранты-вучні, якія ні граша не плацілі за кут, былі пераважна каталікі з Ашмяншчыны, дзеці сваякоў і знаёмых кс. Адама Станкевіча ды ягонай гаспадыні — Марысі Шутовіч. Вось чаму прыватны «інтэрнат», у якім гуртавалася добрых пару дзесяткаў вучнёўскай моладзі ў асноўным і састаўляў «актыў» беларускай каталіцкай парафіі пры летувіскім касцёле сьв. Мікалая. З вучняў складаўся й касцельны хор. Трэба зазначыць, што ў хор належалі й іншыя ўдзельнікі, а кіравалі хорам паслядоўна — Антон Грынкевіч, Альбін Стэповіч ды рэдактар Янка Пазьняк. Моладзь таксама памагала ў распасюджанні беларускіх выданняў, асабліва калі разьяжджалася дамоў на канікулы.

Моладзь «каталіцкага інтэрнату» ў асноўным харчавалася сухім правіянтам, дасланым ці прывезеным ад бацькоў. Раніцай і вечарам бывала кава. Абед, як папала. Часамі Марыся варыла суп, калі было сала на акрасу.

Ня лепш жылося й праваслаўнай моладзі, якая прыймала ўдзел у працах левых арганізацыяў. Сродкі, якія здабывалі гэтыя арганізацыі йшлі на актыўную працу, на выдавецтва, на прапаганду й г. д.

Але ў гэтых цяжкіх умовах гартаваўся моцны дух моладзі. У гэтай кухні рыхтавалася моладзь не на чыноўнікаў, не на панкоў, не на лёгкі хлеб, але на барацьбітоў за лепшую долю, за лепшую будучыню сваю й свайго сярмяжнага народу, які вякамі жыў пад прыгнётам нацыянальным і сацыяльным. Таму вучнёўская моладзь дабравольна, бяз прымусу, без агітацыі стыхійна ўлівалася ў арганізацыі, якія вялі ўсведамляючую, культурную й палітычную дзейнасьць. Не чакала і не жадала ніякай матэрыяльнай заплаты за свой удзел у працах беларускіх арганізацыяў, ці то «правых», ці то «левых», бо была сьведомая, што спаўняе свой нацыянальны абавязак. Тут трэба яшчэ й яшчэ раз зазначыць, што польскія ўлады без пардону й аглядакі моцна прасьледавалі беларускі нацыянальны рух. З «правымі» непаслухмянцамі распраўляцца ня было так лёгка, бо можна было прасьледаваным нейкім чынам бараніцца ў судзе адпаведнымі параграфамі польскай канстытуцыі, якая быццам гаварыла нейкія правы нацыянальным меншасьцям да культурнай дзейнасьці. Як гэта ў тыя часы жартам і з насмешкай казалі: «Польская канстытуцыя гарантуе беларусам права танцаваць «Лявоніху», але з польскімі прыпеўкамі». Затое ўдзельнікаў «левых» арганізацыяў, польскія санкцыяныя, адміністрацыйныя й школьныя ўлады грамілі без пардону, прыпісваючы нелегальную камуністычную дзейнасьць. Штопраўда, камуністычная плынь дзейнічала на арганізацыйнае жыццё «левых» у Заходняй Беларусі. Польскія санкцыяныя ўлады мелі наяўныя доказы, што дзейнасьць «левых» арганізацыяў фінансуе камуністычная партыя. Маючы «поўныя падставы й правы» да ліквідавання «goboty wuwrotowej» без ніякага пардону, з усёй жорсткасцю змабілізівіўшы паліцэйскі апарат, прыступілі да пагрому беларускіх «левых» арганізацыяў, у першую чаргу да ліквідацыі «Грамады». Арыштавалі шмат дзеячоў, у тым ліку й «нетыкальных»

сэнатараў і паслоў польскага парляменту на чале із старшынёю Браніславам Тарашкевічам. Запоўніліся «Лукішкі», а таксама астрогі на правінцыі. У ліку арыштаваных грамадаўцаў апынуліся й вучні Віленскай Беларускай Гімназіі. Некаторыя зь іх пасля сьледзтва й суда ў гімназію ўжо не вярнуліся...

НАЦЫЯНАЛЬНАЯ Й РЭЛІГІЙНАЯ РОУНАСЬЦЬ

Як ужо сказана раней, нацыянальны й веравызнаўчы склад вучнёўскай моладзі, а таксама й настаўнікаў быў разнародны з абсалютнай перавагай беларусаў праваслаўнага веравызнаньня. У сувязі з гэтым паўстае пытаньне, ці ўзаемная варожасьць нацыянальная ■ рэлігійная мела месца на грунце Віленскай Беларускай гімназіі, а таксама Радашкоўскай? Мы добра памятаем, як чужынцамі сеялася ўзаемная ненавісьць і нават трывалая варожасьць сярод нашага народу ягонай рэлігійнай рознароднасьці. Праваслаўных царская ўлада сваім магутным апаратам на чале з праваслаўным расейскім духавенствам усіх залічалі да «рускай» нацыянальнасьці, каталікоў — да «палякаў», мусульманаў да татарцаў. Ідэнтыфікавалася: праваслаўны — рускі, католік — паляк. Адсюль паўстала «руская» і «польская» веры.

Вось гэтая «праўда», гэтая «тэорыя», зроджаная ворагамі нашага народу для сваіх палітычных і захопніцкіх мэтаў, яшчэ й сёньня дзе-ні--дзе ў зачадзелых і ачмучаных галовах перахоўваецца, як сьвятая заповедзь. Дзякуючы адпаведнай усьведамляючай працы беларускага патрыятычнага настаўніцкага актыву, гэтая шкодная «тэорыя» сярод моладзі нашай гімназіі ня мела месца. Розьніца веравызнаёвая не дзяліла беларускай моладзі на варожыя лягеры. З пашанай адносіліся да рэлігійнай прыналежнасьці і іх пачуцьцяў адных да другіх. Вычувалася пэўная талерантнасьць нацыянальная й рэлігійная. Праваслаўныя вучні звальняліся ад заняткаў на свае сьвяты, каталікі на свае, а майсеевага вызнаньня на свае. Кожнае веравызнаньне мела сваіх настаўнікаў па закону Божаму. Лекцыі закону Божага выкладаліся на беларускай мове, толькі для жыдоў парасейску, бо выкладчык ня ведаў беларускае мовы.

У той час (маю на думцы міжваенныя гады) калі шалеў польскі нацыяналізм на беларуска-жамойдка-ўкраінскіх заходніх землях, калі польскае каталіцкае духавенства ад верху да нізоў праводзіла палянізатарскую акцыю супольна з усім дзяржаўным апаратам, калі вельмі рэзка выступаў рэлігійны антаганізм, у беларускай гімназіі шырылася рэлігійная талеранцыя (цярыпмасьць).

Мала таго, хоць ведама было, што будуць прасьледаваныя праз каталіцкія духоўныя ўлады, некаторыя беларускія ксяндзы й праваслаўныя сьвятары, зьвязаныя зь Віленскай Беларускай гімназіяй і зь беларускім адраджэнска-вызвольным рухам, (як напр. кс. кс. Адам Станкевіч, Вінцук Гадлеўскі, Улад. Талочка, Ільдэфонс Бобіч, Янка Семашкевіч ды іншыя, сьвятары Пліс, Алякс. Коўш і інш.) стараліся закопваць пропасць, якая разьдзяляла беларусаў праваслаўных і каталікаў. Яны на ўласную руку, рысуючы перад сваімі духоўнымі ўладамі, праводзілі, як быццам экумэнічную работу. Як ведама, звычайна каталіцкае (польскае) духавенства на нашых землях і праваслаўнае — расейскае, або абруселае, жыло між сабою, як кот з сабакам. Канфлікты рэлігійныя й нацыянальныя маюць сваю шматвяковую гісторыю. Паглыбіліся яны яшчэ больш пасля ліквідацыі Берасьцейскай рэлігійнай вуніі, якую мітрапаліт Язэп Сямашка распачаў у 1839 годзе. Гэтае «воссоединение»

з праваслаўнай царквой, як ведама праводзілася царскім апаратам у вельмі жорст-
кай форме. Узаемная нянавісьць чужога нашаму народу духавенства праваслаўнага
з каталіцкім асягнула найбольшую вышыню пасля паўстанняў, калі праваслаўнае
духавенства апынулася на баку царскай рэакцыі, а каталіцкае ў варожым для
цара лягеры. Няраз прыходзілася бачыць, як праваслаўны духоўнік праходзячы
ля касцёла не ўшаноўваў сьвятыні зьніманьнем капялюша, а каталіцкі ксёндз
таксама не ўшанаваў праваслаўнай сьвятыні. І як адны, так і другія не заходзілі
ў не «свае сьвятыні», не кажучы ўжо пра ўдзельнічаньне ў набажэнствах. Ня
толькі самі адны другіх баяліся, як дзяблы сьвянцонай вады іншага веравызнаньня
і ўзаемных кантактаў, але й сурова забаранялі сваім адзінаверцам, уключна да
экскамунікі й праклінаньню анафеме. У гэты-ж час мы сустрэкалі ў Вільні такія
малаверныя факты: кс. Адам Станкевіч дружыў са сьвятаром Аляксандрам Каўшом
і пры сустрэчы пабратэрску абдымаліся й цалаваліся; кс. І. Бобіч, кс. Ул. Талочка
ў сьценах Віленскай Беларускай Гімназіі — сустрэкаюцца й пасяброўску сардэчна
вітаюцца з выкладчыкамі закону Богага іншага веравызнаньня, напр. з пратаерэем
Плісам, рэктарам праваслаўнай духоўнай сэмінарыі Язэпам Дзічкоўскім, сьвята-
ром Кульчыцкім, з настаўнікам юдэйскага закону Богага Лазарам Абрамовічам і
прадстаўнікамі іншых веравызнаньняў, як стараверскага, пратэстанцкага. Мала таго,
а. А. Каўш удзельнічае ва ўрачыстых днях кс. А. Станкевіча, як імяніны, юбілей
25-годзьдзя сьвятарства і г. д. У сьвяткаваньнях беларускага нацыянальнага сьвята,
апрача сьвецкіх акадэміяў адбываліся багаслужэньні ў царкве, у касцёле сьв.
Мікалая, у сынагоды. Вучнёўская моладзь, настаўнікі гімназіі і беларускае гра-
мадства Вільні грэміяльна прымае ўдзел ў рэлігійных багаслужэньнях прысьве-
чаных сьвяту. Прысутныя на багаслужбе (пры канцы) адсьпеўвалі гімн «Божа,
што калісь народы на асобы падзяліў». На багаслужэньнях прысьвечаных нацыя-
нальнаму сьвяту, ці з прычыны пачатку школьнага году і ў царкве і ў касцёле
ўдзельнічалі ўсе жадаючыя бяз розьніцы веравызнаньня. І мы маглі бачыць, як кс.
Адам Станкевіч пры заканчэньні праваслаўнага багаслужэньня падыходзіў да
алтара й разам з усімі цалаваў крыж, а за ім падыходзілі прысутныя каталікі й
прыкладаліся да праваслаўнага крыжа. А на каталіцкім багаслужэньні мы бачылі
а. А. Каўша ці Кульчыцкага, якія з павагай маліліся, кладучы на сябе праваслаўны
крыж шырокім размахам рукі. Такія прыклады збліжалі аднакроўных братоў,
парозьненых варожым духавенствам, якое служыла ня столькі інтарэсам Божым,
колькі сваім асабістым. . .

Рэдактар.

ПАСТУПОВАЯ ЛІКВІДАЦЫЯ БЕЛАРУСКІХ ГІМНАЗІЯУ

Ня будзе самахвальствам, калі скажу, што будучы вучнем Віленскай Беларускай
Гімназіі, я даволі шырока разгарнуў, як у нас казалі, беларускую работу ў сваім
вясковым асяродзьдзі. Мая вёска Цяцэркі й суседняя парафіяльная Бародзічы
сталіся цэнтрам беларускай культурнай і палітычнай дзейнасьці, якая прамянявала
можна сказаць, амаль на цэлы Браслаўскі павет.

Для таго, каб наша дзейнасьць мела легальны характар, каб лепш было бара-
ніцца перад польскімі адміністрацыйнымі й паліцыйнымі ўладамі, мы арганізавалі
ў Цяцэрках гурток Беларускага Інстытуту Гаспадаркі й Культуры да якога належала
моладзь і Беларускага Сялянскага Саюзу. Як адна, так і другая арганізацыя мелі
свае цэнтралі ў Вільні. Моладзь і старэйшае пакаленьне хоць і напатыкалі ў сваёй

працы бязупынныя перашкоды й шыканы, усё-ж рабіла вялікую культурную, усведамляющую нацыянальна работу. Пашыралася друкаванае слова й беларуская народная песня, ставіліся на сцэнах п'есы, дэманстравалася беларускае нацыянальнае адзеньне. Былі саматужна арганізаваныя беларускія бібліятэкі. Трэба шчыра сказаць, што вялася чыстая беларуская праца, якая была карыснай і патрэбнай нашаму народу. У нашым асяродзьдзі ня было ні здраднікаў ні рэнэгатаў. . .

Пакуль не паявіліся «добрыя» й «благія» апякуны, хоць і ў вельмі цяжкіх умовах, дзье апошнія беларускія гімназіі (Віленская й Радашкоўская) працавалі нармальна й пачэсна выконвалі свой абавязак, рыхтуючы ў патрыятычным духу моладзь — прышлых сьведамых і адважных барацьбітоў за лепшае заўтра свайго народу. Роля беларускіх нацыянальных кузьняў з кожным днём рабілася нязноснай для ворагаў беларускага адраджэньня. І гэтыя адвечныя ворагі пастанавілі ўсімі даступнымі сабе сродкамі, уключна да нізкай і нахабнай правакацыі, ліквідаваць гімназіі. Ворагі папросту баяліся росту беларускай інтэлігенцыі, таму пільна шукалі спосабы ліквідаваць беларускія гімназіі.

Пачалася дэмаралізацыя моладзі, адрыву яе ад кніжкі, ад навукі. Усьлед за гэтым пайшлі арышты, паліцэйскі тэрор, запужваньне. Зьявіліся сярод моладзі (на шчасьце нешматлікія) адзінкі правакатараў, а таксама супрацоўнікі з уладамі сярод настаўнікаў.

Ужо ў 1926-27 годзе Віленская Беларуска Гімназія была рэарганізаваная. Засталося толькі 7 клясаў. Восьмую клясу зьліквідавалі. Пасьля заканчэньня 7 клясаў Віленскай Беларускай Гімназіі, я падаўся ў Радашкоўскую Беарускую Гімназію, у якой была восьмая кляса. Праз 9 месяцаў я здабыў атэстат Радашкаўскай Гімназіі.

Сярод лета, калі я памагаў на бацькавай гаспадарцы й абдумваў як перайці ў Чэхаславакію, неяк нечакана зьявіўся да нас польскі паліцыянт і загадаў мне зьбірацца ў дарогу. (Відаць паліцыя пранюхала, што я зьбіраюся ўцякаць за мяжу). Уся сям'я ўстрыжывалася, маці з горкімі сьлязамі падрыхтавала мне ў хатуль бялізну й харч, а брат запрогшы каня завёз мяне й паліцыянта ў Браслаў. Адсюль без аглядакі трапіў я ў 1-шы полк легіёнаў у Вільні.

СІЛУЭТЫ НЕКАТОРЫХ НАСТАЎНІКАЎ ВІЛЕНСКОЙ БЕЛАРУСКАЙ ГІМНАЗІІ

Думаю, што мэтазгодна будзе назваць некаторых настаўнікаў і ў меру магчымасьці каратка ахарэктарызаваць іх, як пэдагогаў, і як грамадзянаў.

За гады маёй навукі ў Віленскай Беларускай Гімназіі, як кажуць, зьмянілася аж чатыры дырэктары. Калі я прыехаў на ўступныя экзамены ў гімназію, застаў яшчэ дырэктарам М. Кахановіча, які ўжо перадаваў абавязкі дырэктара Браніславу Тарашкевічу. У сувязі з выбраньнем яго ў паслы польскага сойму, Тарашкевіч дырэктарам быў каратка. На яго месца прыходзіць настаўнік фізыкі й матэматыкі інж. Антон Нэканда Трэпка. Яму давялося даўжэй кіраваць гімназіяй. Пазьней новым дырэктарам стаў Радаслаў Астроўскі.

Пра кожнага можна сказаць нямала, асабліва пра Астроўскага, бо пры ягоным дырэктарстве я вучыўся найдаўжэй. Старшыя вучні казалі пра Кахановіча, што быў гэта добры настаўнік чулы выхаваўца. Меў адну загану, ён любіў перакуліць поўна налітую чарку моцнай гарэліцы-весьялушкі. Меў ён вельмі прыгожую жонку.

Кахановіч быў выбраны ў польскі сойм, і гэта змусіла яго адмовіцца ад дырэктарства гімназіі. Зарплата яго высока павялічылася, і Кахановіч зусім расьпіўся. Былі выпадкі, калі знаходзілі яго лежачым на вуліцы... Добра ня ведаю, дабравольна, ці пад націскам польскіх уладаў, Кахановіч легальна праз Гданьск выехаў у Савецкі Саюз. Які лёс сустрэў яго там, сказаць цяжка, але відаць такі, як усіх іншых беларускіх дзеячоў.

Браніслаў Тарашкевіч таксама нядоўга выконваў абавязкі дырэктара гімназіі. У ніжэйшых клясах ён ніякіх прадметаў не выкладаў. У старэйшых — лацінскую мову і, здаецца, беларускую літаратуру. Яго веда ў галіне беларускай філялёгіі была вялікая й грунтоўная. Выкладаў ён, як казалі вучні старэйшых клясаў — цікава. Моладзь яго любіла — быў ён чулы на патрэбы, даступны, добры. Шмат увагі ўдзяляў школьнаму хору й розным самадзейным гурткам. Вучні любілі яго й шанавалі. Калі разгарнулася шырока палітычная дзейнасьць, Тарашкевіч пакідае гімназію, але кантактаў зь ёю не зрывае. Я меў прыемнасьць быць у кампаніі пасла Браніслава Тарашкевіча. Бацькі яго — сяляне жылі ў вёсцы Чарнулішкі, каля Вільні. Прыяжджаючы да бацькоў крыху адпачыць, Тарашкевіч заўсёды наведваў у Лаварышках кс. Янку Семашкевіча, які пісаў беларускія вершы пад псеўданімам Янка Быліна. У Быліны я гасьцяваў некалькі разоў. Кс. Семашкевіч быў ведамы са сваёй дасьціпнасьці й весялосьці, як з рукава сыпаў народным гумарам. Аказваецца, што й мой дырэктар, у гімназіі паважны, часам нават суровы, тут у кватэры Быліны быў простым дасьціпным, находлівым субяседнікам. Ягоняя гумарыстычныя апавяданьні, абразкі й прымаўкі былі надзвычайныя. Зварачаў на сябе ўвагу ў гутарках на паважныя тэмы. Я. Быліна казаў: «Бранюк мудрэйшы за Салямона».

Пасьля Браніслава Тарашкевіча, нейкі час кіраваў гімназіяй інж. Антон Нэканда Трэпка. Быў ён чалавекам грунтоўнай веды ў галіне фізыкі й матэматыкі, добры пэдагог, добры чалавек, але даволі нэрвовы й хуткі. Меў сьхільнасьць да перабольшваньня малых фактаў, арганізацыйна-адміністрацыйных здольнасьцяў ня меў.

Апошнім маім дырэктарам (1926 г.) быў Радаслаў Астроўскі. Быў гэта вельмі энэргічны, быстры чалавек, дасканалы арганізатар і адміністратар. Дысцыпліну паставіў у гімназіі амаль вайсковую. Выгляд меў суровы, але часам прасьвечвалася ўсьмешка. Крочыў па калідорах гімназіі, як камандзір на парадзе. Ня ведаю, ці хто яго любіў, але баяліся ўсе. Як настаўнік — быў выдатны. Вельмі цікава праводзіў лекцыі матэматыкі й астраноміі.

Пакуль моладзь не ўцягнулася ў палітычную дзейнасьць «Грамады» ды іншых акцыяў, дысцыпліна й узровень навукі ў гімназіі былі даволі высокія. Выпусьнікі Віленскай Беларускай Гімназіі ў Чэхаславаччыне лічыліся добра падрыхтаванымі да навукі ў вышэйшых установах. Але, калі перастаў дырэктар быць дырэктарам, а вучні вучыцца, то й узровень ведаў навучэнцаў абніжыўся. Пачаліся непаладкі, балаган і тэрор. Гэта быў пачатак ліквідацыі гімназіі, гімназіі з чыстым беларускім абліччам.

Варта затрымацца на апісаньні настаўнікаў гімназіі, найперш тых, якія найглыбей засталіся ў маёй памяці.

Пра ксяндза Адама Станкевіча, як чалавека й выдатнага дзеяча беларускага нацыянальнага й культурнага адраджэньня ў Заходняй Беларусі, было-б кашчунствам пісаць коратка ў гэтых успамінах. Яго імя заслужыла на тое, каб нехта з ма-

ладых, чэсных беларускіх патрыётаў напісаў доктарскую дысэртацыю пра яго. Ён адзін з найбольшых і непахісных маякоў беларускага нацыянальнага й сацыяльнага адраджэньня беларускага народу.

Думаю, што ня будзе перабольшаньня, калі скажу, што ў калектыве пэдагогаў Віленскай Беларускай Гімназіі, праз усе гады яе існаваньня, ня было яму роўнага. Ягонья адносіны да вучняў былі і бацькоўскія, і сяброўскія. Быў ён добрым настаўнікам і вельмі разумным, дыпляматычным выхаваўцам. Ягонья лекцыі закону Божага ці лацінскай мовы, былі прыемныя й карысныя. Ягонья лекцыі закону Божага выкладаліся без падручнікаў. Гэта былі вельмі займальныя філязофска-людзкія, жыцьцёвыя прыемныя бяседы. Мэтай ягоных лекцыяў было пасееньне ў душы моладзі любові да свайго народу, здаровае й глыбокае маралі, этыкі, гуманізму, любові да працы, якая выцякае з хрысьціянскага наўчаньня.

Ксёндз Адам ((як яго ўсе называлі), быў простым, беспасрэдным, сяброўскім. Характэрнай рысай яго было дзяліцца апошнім кавалкам хлеба са сваімі вучнямі, або патрабуючымі дапамогі. Ксёндз Адам ніколі не зрываў кантактаў з моладзям, якая вучылася ў Віленскай Беларускай Гімназіі ці на ўнівэрсытэце Стэфана Баторэга ў Вільні. Быў ён звязаны й з студэнтамі-беларусамі, якія вучыліся за межамі. Калі хто з вучняў па сваёй немажнасьці ня мог аплаціць вызначанай сумы за навуку, а такіх было нямала, асабліва выхадцаў зь вёскі, то як-жа часта кс. Адам вытрасаў апошнія злотыя са свайго партфэля...

Па выездзе Максіма Гарэцкага ў Сав. Беларусь, беларускую мову выкладаў Антон Луцкевіч. Родную мову ды літаратуру, Луцкевіч выкладаў умела й цікава. Ён умеў таксама, як і М. Гарэцкі, распаліць агонь у маладых сэрцах гарачай любові да свайго роднага краю ды народу, да сваёй культуры. Ягонья лекцыі былі вельмі зьмястоўныя, цікавыя, займальныя ды карысна ўзбагачалі нашу веду пра родную мову й літаратуру. Ён умеў вельмі сугэстыўна падаваць матэрыял. Ягонья паясьненьні тэмаў шырока выходзілі за рамкі прадбачанай праграмы.

Гледзячы сёньня з пэрспэктывы часу на асобу Антона Луцкевіча й ягонага брата Івана, перажываем вялікую крыўду й абурэньне на тых, якія так хлусьліва прадстаўляюць і зьневажаюць заслужаных дзеячоў нашага народу. Хто-ж, як не пакаленьне Луцкевічаў і іхных сучасьнікаў, працярэбліваў сыцежкі й выводзіў з джунглі цемры ды несьвядомасьці наш народ і паказваў яму сьвятло й вучыў разам з Я. Купалам, Я. Коласам, праф. Эпімах-Шыпілам людзьмі звацца. Яны, тое пакаленьне заслужыла на народную пашану, на пачэснае месца ў сапраўднай гісторыі нашага народу.

Апрача пералічаных духовых атрыбутаў Антона Луцкевіча, хочацца яшчэ сказаць, што быў гэта чалавек вялікай і глыбокай культуры, якая прамянявала ад яго на асяродзьдзі ў якім ён прабываў. Яго паглынальная натура прымала для сябе ўсё ўзьніслае й лепшае з культуры Захаду, дзе ён пабываў. І гэта, мабыць, не аднаго хамуйлу дражніла, разіла, і пры нагодзе за ягоную культурнасьць упікалі.

Па нейкім часе беларускую й расейскую мовы пачаў выкладаць Міхаіл Заморын. Скуль ён узяўся, я ня ведаю. Па сваіх паводзінах быў гэта тып царскага афіцэра. У гімназіі ён стараўся стварыць рэкруцкую дысцыпліну.

Расейскую мову ён ведаў добра, а беларускую, відаць, вучыўся, вучачы нас. Яго беларуская вымова была штучная й чужая для нашага вуха. Ужыцца з вучнямі ня змог. Такім і застаўся...

Агульную гісторыю выкладаў Савіцкі, на ймя, здаецца, Янка. Быў ён добрым пэдагогам, свой прадмет ведаў грунтоўна й сваю веду ўмеў перадаць вучням. Савіцкі меў прывычку чытаючы лекцыю стаяць ля печы й грызьці пазногці. Шукаючы лепшых варункаў працы й жыцця, падаўся ў Менск. Сьлед па ім загінуў. . .

Найбольш «пацешнымі» настаўнікамі былі: Іваноў, Сяняўскі, Каліноўскі й Данілевіч.

Настаўнік Іваноў быў расейцам. Крыху падвучыўшыся беларускай тэрмінагёгіі, выкладаў матэматыку. Быў добры спэцыялістам-настаўнікам. Ведама было, што ён гадаваў козы. Вучні даведаўшыся пра «гоббі» Іванова, заводзілі зь ім жарты. Няраз, асабліва Янка Марцінчык, пачынаў расказваць настаўніку пра яго суседзкія козы, і Іваноў іншы раз слухаў гэта доўга й уважна.

Ів. Сіняўскі быў выбуховым, крыклівым, гвалтоўным у рухах. Ня меў ніякага дару настаўніцкага майстэрства. Вельмі нэрвовы. Быў неахайным, заўсёды меў брудныя рукі, часта не галіўся, а як выходзіў зь клясы, то ўвесь быў вымазаны крэйдай.

Вальдэмар Каліноўскі, настаўнік польскай гісторыі быў чалавекам добрым, лагодным. Чытаючы лекцыі, падручнік трымаў пад самым носам. І гэта заўсёды. Пры адказах вучні таксама клалі перад сабою падручнік польскай гісторыі й чыталі слова ў слова. За гэта праф. Каліноўскі публічна хваліў апытанага ды казаў сядзець.

Настаўнік Данілевіч, які выкладаў фізыку, быў чалавекам немаладым, старым кавалерам. Яго фізычную прэзентацыю можна акрэсьліць адным словам: «бядалага». Блізарукі, хадзіў павольна, клышавы, размаўляў таксама павольна. Як пэдагог быў добры з грунтоўнымі ведамі. Меў свае дзівацтвы, і вучні гэта добра падмячалі. Адзнакі ставіў надзвычай нізкія, на пратэсты не зважаў.

Таксама ў гіназіі зьвярталі вялікую ўвагу на песню й музыку. Існаваў добра арганізаваны школьны хор. Кіравалі хорам выдатныя знаткі гэтага мастацтва, як Егер, Рыгор Шырма, Альбін Стэповіч ды іншыя.

Рысаваць вучыла Ніна Сасноўская. Мілая, зь вялікай культурай і пэдагагічнай ведай мастачка. Мела цяжкасьці з утрыманьнем дысцыпліны.

Драматычным гуртком кіраваў Мікола Красінскі, пасья М. Шчапановіч і Францішак Аляхновіч, беларускі драматург.

Успомніў я маленькую частку той багатай у розныя факты гісторыі Віленскай Беларускай Гімназіі. Некаторыя момэнтны могуць быць супярэчлівыя, бо мінула ад таго часу шмат гадоў. Гімназія існавала ў нялёгкі час, і такія настаўнікі, як Алёна Сакалова да апошніх дзён існаваньня гімназіі гэраічна змагаліся за кожную душу нашай моладзі, каб яна ня трапіла ў янычары.

Будучыя гісторыкі яшчэ скажуць сваё важнае, цікавае слова пра існаваньне Беларускай Гімназіі ў Вільні, якая закончыла сваё слаўнае жыцьцё ў 1944 годзе. . .

(працяг будзе)

КОЖНЫ БЕЛАРУС ПАВІНЕН АДВАЖНА Й САМААХВЯРНА
ЗМАГАЦА ЗА ПОУНУЮ НЕЗАЛЕЖНАСЬЦЬ СВАЕ БАЦЬКАУШЧЫНЫ !

Васіль Будзімер (Нямеччына)

СЯЛЯНСКАЕ ЗЕМЛЯКАРЫСТАНЬНЕ НА БЕЛАРУСІ

1. Становішча беларускага сялянства да лютаўскай рэвалюцыі 1917 г.

Беларускі селянін адвечна марыў аб сваім уласным куску зямлі з выгоднаю сялібаю, чыстаю смачнаю вадою для піцця, урадлівымі нівамі й сенажацямі, ды добрымі памеркаванымі суседзямі. Ажыццяўленьне гэтых мараў было вялікай, радаснай падзеяй у жыцці, сьветлым сьвятам, ад якога вёўся падлік гадоў народжаным і памерлым у сям'і, прызваных у войска й іншым важным здарэньням.

Недарма наш выдатны паэт Якуб Колас у сваёй цудоўнай паэме «Новая зямля» так вобразна й прыгожа, з таленавітай аналізаў сялянскіх думак-мараў праўдзіва адлюстраваную прагавітую смагу зямельную панскага лясніка Міхася й яго брата Антося.

Калі мы зробім невялікую экскурсію ў гісторыю землякарыстаньня на Беларусі, то пераканамся, што ад часу вызваленьня ад панскага прыгону да новай калгаснай паншчыны толькі шчаслівыя адзінкі, перамагаючы надзвычайныя цяжкасьці, змаглі наладзіць сваё сялянскае жыццё паводле сваіх думак і жаданьняў.

Не патрэба асобных доказаў і прыкладаў, каб беспамылкова пераканацца, што нашае сялянства, вызваленае ад прыгону й надзеленае зямлёю маніфэстам цара Аляксандра II у 1861 годзе было моцна пакрыўджана. Самыя горшыя землі абшарнікі аддалі ў надзелы былым прыгонным. Неўрадлівыя пяскі, часта за дзесяць-пятнаццаць кілямэтраў ад сялібаў, ды балоты з кіслаю асакою й лазьняком, былі «дараваны» сялянам у выкананьне міласьцівага маніфэсту цара-вызвольніка. За гэтыя царскія й панскія ласкі сяляне абавязаны былі выплачваць кошт зямель на працягу пяцідзесяці гадоў. Выкупілі і ўсе заплацілі! А між іншым нашы прадзеды й дзяды мелі бязумоўнае права й бяз выкупу атрымаць сваю зямлю.

Крыўды былі ў той час адсунутыя ў бок, хоць паасобныя паўстаньні на Віцебшчыне, Магілёўшчыне асабліва, як трывожныя зарніцы, асьвятлялі неба-схіл. Слаўнае паўстаньне ў 1863 годзе пад правадырствам Кастуса Каліноўскага, гэта першая спроба беларускіх сілаў із зброяю ў руках здабыць незалежнасьць, бязумоўна мела мэтай справядліва вырашыць у першую чаргу сялянскае пытаньне. Не дарма-ж Кастусь Каліноўскі паўстанскую газету назваў «Мужыцкай праўдай». Паўстаньне было здушана. Крыўда нязьнята, няпрыкрытае ашуканства пры надзяленьні зямлёю пасля скасаваньня прыгону засталася, і выклікала справядлівы недавер сялянаў да абшарнікаў і рознага роду чыноўнікаў. Недавер, як ліхая спадчына, так і застаўся назаўсёды.

Устойлівасьць сялянскіх гаспадарак ня была абаронена спэцыяльнымі разумнымі законамі, як гэта было й ёсьць, прыкладам у Нямеччыне. Таму ня выпадае, ужо ў першых гадох нашага стагодзьдзя ў вёсках амаль зьніклі моцныя з поўнымі надзелямі гаспадаркі. Як толькі ў сем'ях павялічваліся дарослыя, якія ня мелі іншых спосабаў жыцьця, як земляробства, сялянскія сем'і прыступалі

амаль бяз вынятку да падзелу зямлі й іншай маемасьці.

У выніку такіх падзелаў у вёсках не хапала месца на сялібах для будаўніцтва хатаў новым гаспадаром. У такіх выпадках узьнікалі паралельна з старымі сядзібамі новыя вёскі-выселкі. Такое зьявішча вельмі выразна можна бачыць у вёсцы Лучнікі, якая знаходзіцца ля самага места Слуцку, або ў вёсцы Языль у чатырох кілямэтрах ад Старога Урэчча (на Случчыне). Гэтыя вёскі сталі «двух і трох - павярховымі». Вузенькія ніўкі дзялілі ўжо ня ўздоўж, а аддзельнымі кускамі ўпоперак, бо барана была шырэйшая за ніўку й займала-б сваімі зубамі паласу суседа. Гэтыя сямейныя падзелы гаспадарак выклікалі між братамі й блізкімі родзічамі сваркі й бойкі, судовыя справы, якія цягнуліся гадамі й бязумоўна выклікалі толькі непатрэбныя траты сродкаў і часу. Новыя маламоцныя гаспадаркі прымацоўвалі да сябе селяніна й трымалі яго на становішчы галоднага паўпралетара, які хапаўся за ўсякую выпадковую працу, каб пракарміць сям'ю. Ён наймаўся ў парабкі да абшарніка за самую нізкую аплату, ехаў у Данецкія вугальныя капальні (з Магілёўшчыны) на цяжкую працу шахцёра, працаваў на высеках і сплавах лесу, наймаўся арцелямі на цяжкія земляныя працы на будовах чыгунак. Не выпадкова-ж ведамы расейскі пісьменьнік Някрасаў у сваёй паэме «Жалезная дарога» так спагадліва адазваўся аб беларусу землякопу. Сапраўды, беларускімі рукамі будаваліся тагачасныя чыгункі.

Больш адважныя, маладыя й здаровыя пакідалі сваю няласкавую бацькаўшчыну й ехалі за акіян у далёкую Амэрыку, Канаду й Аргентыну, каб там на чужыне знайсьці лепшую долю й дабрабыт. Балшыня эмігрантаў ставілі сабе за мэту на самай цяжкой працы загараваць неабходныя сродкі, вярнуцца на бацькаўшчыну, каб там набыць зямлю й уласны кут. Войны, акупацыі ды савецкі серп і молат шмат каго затрымалі на чужыне назаўсёды.

Гэтым толькі можна тлумачыць многалюдную беларускую старую эміграцыю ў ЗША.

Тыя, што мелі працаздольныя сем'і, шукалі ратунку ў арэндах зямлі, якую бралі ад дробных земляўласьнікаў. За грошы, на палову ўраджаю й іншыя варыянты аплаты за права апрацоўваць чужую зямлю, асяляліся арэндатары. Мэта была адна: праз пятнаццаць-дваццаць гадоў цяжкай працы, ашчаднасьці ўва ўсім, абмежаваньняў самых неабходных патрэбаў, зьберагчы сродкі, пасьля набыць зямельную ўласнасьць, каб спакойна дажыць працоўны век на сваёй зямлі й каб дзеці ўжо не валачыліся па сьвеце.

А хто падлічваў той беларускі народ, які з торбамі на плячо, за многа дзесяткаў кілямэтраў шукаў новыя землі на бязьмежных былых лясных абшарах магнатаў кн. Гоэнлёгэ, гр. Плятэраў, Гамаліцкіх і іншых.

Лес у векавых пушчах быў бязьлітна зьнішчаны й вывезены за межы краю, а пасекі з пнёў'ем засталіся. Сярод гэтых пнёў'яў на Бабруйшчыне, Ігуменшчыне, Барысаўшчыне ды амаль на ўсёй лясной Беларусі шукаў народ працы на зямлі.

За гаротныя сродкі ды пры дапамозе банкаўскага крэдыту набывалася пасека. Селянін пакідаў цесную вёску, прадаваў нярухомую маемасьць і з сваім скарбам і сям'ёю перабіраўся на новую зямлю. Каб пабудаваць сваё жыцьцё на гэтых, часта й добрых землях, патрэбна была сіла, упартасьць ды вытрымка перанесьці цяжкія ўмовы жыцьця першага дзесятка гадоў. Выплаціўшы крэдыт, пабудаваўшыся, перабраўшы кожны кусочак зямлі матыкаю, ачысьціўшы пасеку ад карчоў,

можна было ўжо спадзявацца на дабрабыт. І запраўды, праз шэраг гадоў на дзікіх пнёўнях пакутнікі стварылі квітнеючыя хутары, засьценкі, пасёлкі. Шырокая паласа гэтых паселішчаў з заможным сялянскім жыццём, цягнулася па абодвых баках старой шашы пачынаючы ў некалькі кілямэтрах ад Слуцка, аж да самай рэчкі Арэсы й далей на паўдня да балотаў Любаншчыны.

Знайшлі сабе месца беларусы, асабліва з Магілёўшчыны, на землях далёкага Сібіру, куды было арганізавана, хоць і дрэнна, перасяленьне, так званым перасяленчым камітэтам расейскай дзяржавы.

Аднак усе гэтыя пошукі зямлі не маглі вырашыць цалком зямельнага пытаньня на Беларусі. Першая Сусьветная вайна зь яе зьнішчэньнямі, доўгатрывалым фронтам на абшарах нашай бацькаўшчыны, прымусовым бежанствам, канчальна падарвалі эканоміку вёскі, пакінуўшы пажарышча, калючы дрот, незасыпаныя акопы, калекаў, удоў, сірот ды бязыменныя магілы па баках вялікіх дарогаў.

Поруч з малазямельнай вёскай вялася гаспадарка ў маёнтках абшарнікаў. Урадлівыя палі, сакавітыя мурожныя, або заліўныя сенажаці, тысячы гэктараў цудоўных бароў, танныя рабочыя рукі стварылі ўсе ўмовы, каб маёнткі на Беларусі сталі нявычарпальнай крыніцай розных сельска-гаспадарскіх прадуктаў. З боку абшарнікаў неабходна было толькі стараньне, каб далёка не адстаць ад тэхнікі й тых агранамічных мерапрыемстваў, якія ўжываліся ў сельскай гаспадарцы на Захадзе. На добры лад абшарнікі абавязаныя былі пабудаваць цэлы шэраг прадпрыемстваў у маёнтках па пераапрацоўцы II кансэрвацыі сырых прадуктаў зямлі, садоў, гарадаў. Прадукцыя такіх прадпрыемстваў, як крахмальні, масла-сыравары, сушыльні фруктаў і гародніны, алейні знайшлі-б збыт, а млыны, цагельні, чарапічныя заводы памагалі-б эканамічнаму росту краю. Наагул, усякія прадпрыемствы нясуць прагрэс, даюць рух уперад, а галоўнае далі-б працу бяззямельнаму сялянству, чым паслабілі-б на вёсцы бяду й галечу.

Праўда, Беларусь мела досыць густую сетку бравароў. Але бравары не працаёмкія прадпрыемствы й прыносілі даход толькі абшарнікам. Сьпірт меў добры збыт, а сыравіна для яго — бульба, вельмі ўрадлівая на нашых глебах. Нашы паны-абшарнікі ня думалі аб дабрабыце краю, на далёкай адлегласьці стаялі ад народу, вялі ў балышыні лёгкадумнае жыццё, раськідаючы ды прагульваючы аграмадныя сродкі за межамі й на розных «цёплых водах».

2. Змаганьне сялян за зямлю пасля лютаўскай рэвалюцыі — арганізацыя саўгасаў і земляўпарадкаваньне.

Беларускае сялянства незадаволенае было палітычнымі й эканамічнымі парадкамі ў расейскай дзяржаве. Вёска спадзявалася, што рэвалюцыя павінна ўнесьці нейкія зьмены ў ейнае незайздроснае жыццё. Асаблівую надзею на рэвалюцыю ўскладала бяднейшая частка вёскі й бяспраўныя парабкі маёнккаў. Адны спадзяваліся атрымаць зямельныя прырэзкі да сваіх вузенькіх ніўкаў, а ў другіх ўзакрэсьлі надзеі на атрыманьне зямельнай собскасьці, якую мела даць ім бяз выкупу дзяржава.

Вось-жа з такімі настроямі спаткала вёска лютаўскую рэвалюцыю 1917 году, а разам зь ёю й беларускае сялянства, што было апранута на розных франтах у салдацкую шынэль. Таму й ня дзіўна, што з рэвалюцыяй у вёсках, воласьцях,

паветах узьніклі розныя зямельныя камісіі й камітэты. Агульнае зьбядненьне вёскі штурхала сялян шукаць выхаду. Такім выхадам была зямля. Трэба было яе знайсці й засеяць за ўсякую цану. Думалася, што хто пасее, то той і пажне. Так гаварыла народная мудрасьць.

Аднак на Беларусі не заўсёды жалі тыя, хто сеялі. Войны й акупацыі пасля рэвалюцыі прынеслі вёсцы яшчэ большыя спусташэньні, боль і смутак людзям. Адныя агітавалі за захоп зямлі, адначасна накладваючы сваю цяжкую лапу на абшарніцкія маёнткі й утвараючы там савецкія гаспадаркі. Прыходзілі другія й жорстка каралі, а то й проста бяз суду зьнішчалі нарушальнікаў зямельнай собскасці.

З прыходам савецкай улады замест маёнткаў паўставаў саўгас. Перамяніўся толькі шылд, а ў саўгасах працавалі тыя-ж бяспраўныя парабкі. Адносіны да акаляючага сялянства ні ў чым таксама не змяніліся: як і пры абшарніку саўгас за высокую часьць для сябе здаваў малазямельным сенажаці, за карыстаньне пашаю зь вёскі сыцягвалася плата грашыма або адработкам. За невялікія патравы саўгаснай собскасці накладваўся штраф. Савецкія суды таго часу за дробныя ўчынкі каралі сялян прымусовай працай у тых-жа самых саўгасах.

Усвоіўшы добра няхітрую дыялектыку прапаганды, што ўсё належыць да народу, у тым ліку й савецкая гаспадарка, сялянству зусім не падабалася й вядзеньне гаспадаркі ў саўгасе. Прыкладам, для сялян зусім незразумелым было, чаму на Случчыне на багатых урадлівых глебах, замест патрэбнай людзям пшаніцы, уся зямля ў саўгасах засявалася кармоваю травой «ежа». Як насеньне гэтай «ежы», так і самая трава вывозілася за межы Беларусі. Кіраўнікамі саўгасаў назначаліся ў бальшыні самадуры або людзі, якія ніколі ня бачылі, адкуль бярэцца хлеб. Так у вадзін з буйнейшых саўгасаў Беларусі, што знаходзіўся ў Узьдзёнскім раёне, назначаны быў новы кіраўнік. Прыймаючы запасы збожжа ў саўгасным сьвірне, ён вельмі здзіўлена спытаў свайго папярэдніка: «Нашто саўгасу трэба трымаць у сьвірне цэлыя два засекі перцу?» Гэты небарака-кіраўнік вялізарнай савецкай гаспадаркі насеньне вікі палічыў за перац. А між іншым ён быў добрым спэцыялістам у іншай галіне працы. Людзі бачылі гэта ўсё, бачылі, што дабрабыт перанаселенай, малазямельнай і абяднелай вёскі зусім не палепшыўся за кошт вялізарных уладаньняў былых маёнткаў.

Землі дробных хвальваркаў былі перададзеныя ў часовае карыстаньне парабком і беззямельным сялянам. Але-ж не ў ваўсіх мясцовасьцях былі гэтыя фонды. У пошуках зямлі бедната пачала расчышчаць і раскарчоўваць лясныя плошчы. Гэта было вельмі пашырана ў лясных частках нашага краю. У лесе аблюбоўвалі зручныя мясцыны, асабліва былі да гэтага прыдатныя зарасьлі клёну, арэшніку, грабу. Зарасьлі з дрэвамі нішчылі сякераю й агнём, матыкаю й граблямі з большага падрыхтоўвалася зямля й засявалася надзвычайна ўрадлівым на такіх навінах просам.

Невялікая плошча такой пасекі забясьпечвала сям'ю смачнаю пшоннаю кашаю. Пасевы проса рабілі падлесную зямлю пухкай і прыгоднай да пасеву жыта восеньню, якое таксама давала ладныя ўраджаі. Лапінкі ворнай зямлі ў лясох павялічваліся, гаспадары ўрэшце кідалі няўтульныя вёскі зь нявыгоднымі сялібамі і ўкрадкам перавозілі свае хаты з маемасьцю на новую зямлю, якая шчодро аплачвала хлебам іхную цяжкую працу. Такіх высяленцаў у вёсцы жартам называлі «дызэртырамі». Улады прабавалі весьці змаганьне з гэтым самавольствам,

але ў тых часы ня мелі пасьпеху. У многіх мясцох прыходзілася лічыцца з фактам існаваньня гэтых пасяленцаў, і пры земляўпарадкаваньні гэтым бедаком былі выразаныя пасёлкі й хутары.

Пад уплывам прапаганды і ў пошуках лепшага жыцця ў першыя гады ўлады саветаў бесшабатныя гультаі на чале з ідэалістам-шукальнікам раю й справядлівасьці на зямлі арганізоўвалі ў былых маёнтках камуны. Шырокага распаўсюджаньня камуны ня мелі. Вынікі жыцця й іх разьвіцця былі канфузныя. Калі ў камунах запасы харчоў праелі, а мземаць маёнткаў расьцягнулі, «камунары» паміж сабою пасварыліся, камуна развалілася й яе сябры разыйшліся, хто куды.

У другой палавіне 1923 году, з разваротам новай эканамічнай палітыкі, як вынік сялянскіх паўстанняў і незадавальненьня савецкай харчовай разьвёрткай, паўстала пытаньне аб прывядзеньні ў нейкую сыстэму землякарыстаньне на вёсцы. Насьпела патрэба правядзеньня земляўпарадкаваньня. Немагчыма было па два разы на год дзяліць і перадзельваць зямлю, што была перададзена з запасных фондаў. На Беларусі ня прывыклі да перадзелаў зямлі, як гэта было ў Расеі пры абшчынным карыстаньні зямлёю. Нарэшце трэба было новым гаспадаром адвесьці сялібы, каб даць ім магчымаць прыступіць да будаўніцтва.

Народны Камісарыят земляробства на Беларусі ўзначаліў у той час энэргічны й талковы Дзьмітра Прышчэпаў. Будучы беларускім нацыяналістам, селянін па паходжаньню, былы настаўнік, ён вельмі добра ведаў, чаго хоча вёска. У мінулым Прышчэпаў належыў да партыі сацыялістых рэвалюцыянераў, меў здаровы практычны розум. Хадзілі чуткі, што Прышчэпаў пасьля захопу бальшавікамі ўлады прыймаў удзел у паўстаньні супраць саветаў. Яго судзіў вайсковы трыбунал і тады галаву яго ўратаваў на нейкі час адзін зь сяброў трыбуналу. Будучы ўжо народным камісарам земляробства, Прышчэпава ўдалося пабыць у Даніі і ў Нямеччыне. Ён пабачыў там высокі ўзровень сельскай гаспадаркі, заможнае й незалежнае жыццё данскага фармэра й нямецкага баўэра. Пад уражаньнем высокага ўзроўню сельскай гаспадаркі на Захадзе ў Прышчэпава зрадзіліся пляны цэлага раду мерапрыемстваў; ён лічыў неабходным тэрмінова правесці земляўпарадкаваньне спачатку зямель, якія былі ў часовым карыстаньні, а далей перанесьці гэтую працу ў вялікія вёскі. Прышчэпаў прызнаў і пераканаў іншых, што найлепшай і найбольш практычнай формай землякарыстаньня на Беларусі павінен быць пасёлак ня больш дваццаці гаспадарак. Хутар дапускаўся, як вынятак у выпадках зямельных укліньваньняў у лясы або іншыя дзяржаўныя землі на ўскраінах, прызначаныя да ўпарадкаваньня зямельных плошчаў. Надзяленьне зямлёю ў пасёлках праводзілася ў залежнасьці ад колькасьці душ у сям'і, аднак ня менш пяці гэктараў на гаспадарку зь сялібай да гэктара вялічынёю.

Прачуўшы пра надыходзячыя работы па ўпарадкаваньню зямель, будучыя пасялкоўцы яшчэ загадзя неафіцыйна правялі падрыхтоўчую працу. Яны абмеркавалі й намецілі пункты для сялібаў пасёлку. Усё было прадугледжана й прадумана, бо ад добрага месца паселішча ў значнай ступені залежыў і далейшы пасьпяховы развой гаспадаркі й лад сярод пасялкоўцаў. Для паселішчаў падбіраліся мясціны паблізу рэчкі, руцявіны, нават проста балотца. Прадбачыўся таксама зручны выхад жывёлы з пасёлку, блізкі выезд на вялікую дарогу. Хацелася, каб пасёлак быў пабудаваны ў зацішку пры ляску з добрымі мясцінамі для садоў і гародаў. У доўгія зімовыя вечары зьбіраліся людзі на гутаркі, на якіх падбіраліся склад і назовы пасёлкаў: Ліпнікі, Садкі, Каледзічы, Крутнікі, Лужкі, Дуброўкі,

Арэхаўкі і іншыя. Тады яшчэ ня чуваць было пра розныя пяцігодкі, чырвоныя зоры, сонечныя канстытуцыі. Назовы даваліся простыя, натуральныя, беларускія.

Каморнікам — земляўпарадкачыкам людзі памагалі ў працы шчыра й ахвотна. Як толькі былі адведзены месцы для паселішчаў і вызначаны паасобныя сялібы для гаспадарак, пасялкоўцы ліхаманна прыступалі да будаўніцтва. Пры дапамозе братоў, сватоў ды добрых суседзяў, на сялібах пасёлкаў расьлі, як грыбы пасья дажджу, хаціны, часта без саней ды іншых патрэбных да жыцця ўладжаньняў. Для жывёлы на сьпех будаваліся, калі не хлявушкі, дык хоць падпавеці, абы ня ліло зьверху. Будаўлянага матэрыялу было мала, а шмат чаго зусім не хапала. Супольна, па суседзку, капалі калодзежы на некалькі гаспадарак. Новым гаспадаром абрыдла мінулае жыццё, няўпэўненасьць, бадзяньне па сьвеце, таму ўсе стараліся як мага хутчэй абсталявацца на сваёй сялібе, на сваёй зямлі, якая была нанесеная каморнікам на пляне й запісаная, як асабістая собскасьць. Турботаў было шмат, бо новымі гаспадарамі былі былыя парабкі ды найбяднейшая частка вёскі. Цяжкасьці палягалі яшчэ ў тым, што апрача абмежанасьці сродкаў, ня было магчымасьці дастаць той, ці іншай рэчы. Аднак неяк на скора пабудаваліся, абзаваліся хоць і невялічкімі конікамі, кароўкамі, авечкамі або парасём, абсеяліся, зьбіраючы, часта гарчыкамі, насеньне. Думалася жыць, працаваць ды гадаваць на сваёй ужо зямлі.

3. Пасёлак — найлепшая форма землякарыстаньня на Беларусі.

Праз тры-чатыры гады шчырай і упорыстай працы на пасёлку, пры ўсякіх нястачах і няпоўнасьцях, якімі напоўнена жыццё «савецкіх» людзей, усё-ж такі шмат якіх гаспадарак на пасёлку ўжо трудна было пазнаць. На сялібах завяліся садочкі, гароды, пчола, пашырыліся на хуткую руку пабудаваныя хлявушкі для цялят, парасят, ягнят. Завялася хатняя птушка. Амаль усе хаты мелі сенцы й іншыя гаспадарскія прыбудовкі. Весялей і паважней выглядалі гаспадары — пасялкоўцы, бо яны адчувалі сябе собсьнікамі. Ува ўсім адчуваліся пачаткі дабрабыту. У сем'ях панавала ціхая сялянская ўцеха й радасьць з прычыны добрага ўражаю жыта, ярыны, сопкай бульбы, прыплоду жывёлы. Пасялковец ведаў, што праца ягоная й сям'і ўложана не дарэмна. Хоць і цяжка было, але час нясе няўхільнае палепшаньне долі ўсёй ягонай сям'і.

І пасёлкам аспрэчваў прашынство на лепшую й выгаднейшую форму землякарыстаньня ведамы ўжо нашаму селяніну сталыпінскі хутар. Аднак назіраньні й хоць кароткі тэрмін жыцця на пасёлках прывялі шмат каго да перакананьня, што пры ўсіх дадатніх баках хутарскага жыцця пасёлак мае больш перавагаў, чымся хутар. Разьбярор дадатнія й адмоўныя бакі працы й жыцця пасёлку й хутару, бо вялікую вёску мы катэгарычна адкідаем, і нам здаецца, што гэта ня выклічаныя ніякіх спрэчак.

Хутар — гэта адзінота. На адзіноце людзі знаходзяцца пад нейкай гіпнозай заўсёднага страху. Думкі іх накіроўваюцца на як найлепшае ўмацаваньне свайго хутару-гарадзішча. Абносяць яго моцным плотам-частаколам з замкамі-запорамі, трымаюць сьрдзітых злых сабакаў. Хутаранін трывожыцца за цэласць сваёй собскасьці, ён баіцца быць абкружаным, абрабаваным, урэшце забітым. Ён падазрона прыслухоўваецца да ўсякага скрыпу, шораху, брэху сабакаў. У хутаранскай сям'і складаецца характар падазронасьці да людзей, асабліва да незнаёмых, новых.

Хутар на адзіноце можа быць на доўгі час беспаможным у няшчасці, пры раптоўнай хваробе, пажары. Хутаране далёкія ад агульных інтарэсаў грамады й не станаўкія ў вабароне ейных інтарэсаў. Ягоная хата заўсёды «з краю».

Дзеці і моладзь на хутары пачуваюцца самотнымі. Іхнія гады праходзяць без сяброўства й гульняў. Хутар патрабуе шмат дзіцячай працы — функцыю пастухоў нясуць на хутары звычайна дзеці. Праўда, і на пасёлку дзеці пасуць жывёлу, але там ня выключана магчымасць мець агульнага пастуха; апрача гэтага ў пасёлку дзеці-пастушкі пасуць разам і праводзяць час на гульнях, уласцівых іхнаму веку. Не дарма перад Першай Сусветнай вайной разумны й далёкабачны для інтарэсаў царскае імперыі царскі дзяржаўны муж і старшыня рады міністраў, П. Сталыпін шляхам розных палёгкаў і прывілеяў хутару прыняў станаўкія крокі ў кароткі тэрмін растрыбушыць неспакойную вёску на хутары. Сталыпін добра разумеў, што хутар нёс заможнасць шматзямельнаму селяніну. Сталыпін, праводзячы зямельную рэформу, строга ахоўваў недатыкальнасць земляў абшарнікаў. Пры расьсельваньні вёскі на хутары агульная зямельная плошча не павялічвалася. Таму малазямельны вясковец атрымліваў хутар вялічынёю ў два гэктары. Ясна, што на такім хутары не разжывешся. Бедны зямлёю хутаранец залежыў ад шматзямельнага, знаходзячы сабе там заробтак.

Аднак Сталыпін дасягаў таго, што, выдзяляючы на хутар і бяднейшыя гаспадарскія вёскі, гэтым разьбіваўся й агульны фронт незадаволеных, якія пасягалі яшчэ ад часу рэвалюцыі 1905 году на землі абшарнікаў. На Беларусі сталыпінская рэформа шырока была праведзеная ў Магілёўшчыне й Віцебшчыне, а агульна ведама, што на хутарох была найбольшая няпісьменнасць.

Пяройдзем да разгляду пасёлку. Пасялковец, як і хутаранец, пазбаўлены прыгнечваючага ціску вялікай вёскі. У вядзенні сваёй гаспадаркі ён індывідуальны, ягоная ініцыятыва абсалютна нічым ня звязаная, як і хутаранца. Шырокая й выгодная сяліба дае магчымасць заняцца садоўніцтвам, гародніцтвам, пчалярствам, птушкаводствам у залежнасці ад собскага жадання й нахілу. Пасялкоўцы вядуць шматпольную палявую гаспадарку, бо землі пасёлку пры ўпарадкаваньні разьбіваюцца на пяць або восем палёў. Аднак пасялковец ня можа стаяць у баку ад карысных мерапрыемстваў усяго пасёлку. Агульнымі сіламі пасёлку лёгка правесці новую, або адрамантаваць старую дарогу, пабудаваць мост, пракапаць канавы, асушыць балота, лягчэй агульнымі сродкамі набыць складаную сельскагаспадарскую машыну, зарганізаваць каапэратыву, пажарную ахарону, малачарню, правесці электрыфікацыю. Сярод пасялкоўцаў куды лягчэй праводзіць такія культурна-асветныя мерапрыемствы, як кіно, радыё, чытальні, арганізацыю рознага роду гурткоў, спартовых таварыстваў, дзіцячых садкоў.

Усё гэта, так неабходнае й патрэбнае ў сучасным жыцці грамады, зусім даступнае пасёлку. Пры правядзенні гэтых мерапрыемстваў на хутары сустрэнуцца непераможныя перашкоды нават пры добрай волі й высокай сьведамасці самых хутаранцаў.

Нам могуць паказаць на нямецкі хутар, як доказ прыкладнага вядзення сельскай гаспадаркі, дзе й культурныя патрэбы зьяўляюцца поўнасьцю забяспечаныя. Так, але ня трэба забывацца, што дабрабыт нямецкага хутару будаваўся сотнямі гадоў цэлымі пакаленьнямі. Цэласць і непадзельнасць яго была забяспечаная правам. Тут хутары звязаныя між сабою першакляснымі дарогамі й хуткімі сродкамі сувязі. Адным словам на сянняшні дзень нашыя ўмовы жыцця й

нямецкія параўнаць нельга.

І ўсё-ж такі пры ўважлівым назіранні, асабліва глухіх куткоў Нямеччыны, можна заўважыць шмат адмоўных бакоў нават на нямецкім хутары. Ёсць мясціны, якія яшчэ ня маюць усіх новачэсных выгадаў. Нам на Беларусі немагчыма чакаць сотні гадоў на развой хутару, а трэба выбіраць найбліжэйшыя шляхі да падняцця тэхнікі, культуры й эканамічнага становішча, каб вывесці нашае працоўнае сялянства й сельскую гаспадарку з таго тупіка, куды яго загналі прыгнятаючым калгасам.

Із спыненнем у Саветах новай эканамічнай палітыкі згаслі ў пасялкоўцаў надзеі на спакойнае працоўнае жыццё. Распачалася ня знаная й нікому ня мілая калектывізацыя. Ад пасялкоўцаў, як былой беднаты, вымагалася першымі ўступіць у калгасы, першымі абагульваць жывёлу, курэй, пчол, пераносіць для агульнакалгасных патрэбаў свае гуменцы ды хлявы й здаваць сельска-гаспадарскі інвэнтар.

Папрабаваўшы салодкага, нікому не хацелася лезці ў маркотны калгасны кацёл. Пасялкоўца агарнула туга, ён панура развітаўся з набытым у цяжкой працы конікам, другой кароўкай, гуменцам і іншымі рэчамі, што прышлося здаць у калгас. Яму непрыемна было вяртацца да «разбітага карыта» й стаць ізноў прыгоннікам мадэрнай паншчыны. Непаслухмяных пасялкоўцаў зрабілі кулакамі й падкулачнікамі й яны зь сем'ямі апынуліся ў Котласе, Калыме й іншых гіблых месцах адной шостай часткі сьвету.

Пасялкоўцы, як і іншыя сяляне, сталі калгаснікамі. Аднак у пасялкоўцаў яшчэ ня згасла надзея на невялікую самастойнасьць на сваёй сялібе. Там ён, завёўшы садок, гарод, старанна апрацоўваў сваю зямлю. Праўда, убога выглядае цяпер пры калгасе яго сяліба: засталася хатка ды невялічкі хлявушок для адной кароўкі, якая часта месцілася нават у сенцах. Аднак ня доўга цешыў сябе пасялковец перавагамі, якія ён меў на пасёлку ў параўнанні з калгаснікамі зь вялікай вёскі. Спачатку ў яго адрэзалі сялібу ў карысьць калгасу. Пазьней насунулася нялюдзкая работа па сыцягваньню хутароў і пасёлкаў у вялікія калгасныя вёскі.

Прычынаю гэтага было, бачыце, тое, што хутары й пасёлкі пагражаюць недатыкальнасьці калгасных палёў і наагул пагражаюць «пышнаму росквіту» сацыялістычнага калгасу. Таму хаты з хутароў і пасёлкаў перавезлі на вызначаныя ў вёсцы сялібы. Гэтымі сялібамі былі найбольш нявыгадныя для будоўлі пашчаныя бугры, або нізкія забалочаныя выганы, дзе стаяла калгасная кузьня. Прысялібныя вучасткі зямлі адводзіліся гэтым перасяленцам у большыні выпадкаў «на водшыбе», у другіх месцах. Апусьцелі хутары й пасёлкі. Замест чысьценькіх пасёлкаў ды хутароў, абкружаных садкамі, сярод калгасных палёў тырчэлі разварочаныя пчышчы, закінутыя калодзежы, паломаныя і абгрызеныя жывёлаю дрэвы, ягадныя кусты. Сваім сіратлівым выглядам былыя паселішчы наводзілі на людзей сум і тугу.

На гэтым пакуты людзей ня кончыліся. Трэба было яшчэ перажыць узбуйненьне калгасаў таксама зь перабудовай усяго асабістага жыцця чалавека. Што чакае яшчэ далей стогнучых пад калгасным ярмом сялян, трудна прадбачыць...

Анак-жа павінен прыйсці час і ён можа ўжо недалёкі, калі сялянская Беларусь ушчэнт разнясе калгасы, гэтыя найбольш жахлівыя гнёзды паняволеньня. Былыя прыгонныя калгаснікі пойдучь шляхам, які ўкахаў беларускі патрыёт Дзьмітра Прышчэпаў, і нашая зямля, — а яе хопіць усяму працоўнаму сялянству — пакрыецца ізноў квітнеючымі пасёлкамі.

Ант. АДАМОВІЧ (ЗША)

МАСТАК НЯТУСКНАЕ КРАСЫ

п р а ц я г

Ды жартаўнікі не ўтаймоўваліся — мо ўжо й не маглі ўтаймавацца ў газардзе гульні, мо й не спасьцерагаючы, што яна перайшла ўжо ў няпрыгожае дражненьне нэрваў: “Ал. Салавей” быў абыгранны як “Ай, верабей”...*) І гэтага для Алеся ўжо хіба стала досыць тады: больш ягоных вершаў, пакуль быў ён у Менску й на працы ў рэдакцыі “Менскае газэты” й “Голасу вёскі”, не зьяўлялася ў ніводнай з гэтых газэтаў пад ніякім псеўданімам. А за нейкі месяц па гэтай псеўданімнай гульні зь ім, на пачатку лютага 1942 г. Максім Блакіт-Блакітны-Алесь Салавей-Альфрэд Радзюк выбраўся зь Менску ў Ільлю...

“Лёс паэта”

Па ад’ездзе нашага паэты зь Менску ў Ільлю ягоныя вершаваныя фэльетоны “на тэму дня” і далей зьяўляліся ў “Голасе вёскі”, ці то пакінутыя ім перад ад’ездам, ці то надсыланыя ўжо зь Ільлі. У “Беларускай газэце” першым зьявіўся (10 травеня ў № 31 (51) таксама гумарыстычна-сатырычны, але зусім адменнага характару верш “Лёс паэта” пад псеўданімам “Не паэт”. Была гэта рэакцыя нашага, абярняся за паэта няпрызнаванага “не паэта” на тыя перажываньні ў Менску, што выгналі яго ў Ільлю. Найперш жыва малявалася тое галоднае перабіваньне, якім ён галоўна, як казалася, і матываваў сваё жаданьне пакінуць ваенны Менск. Адным спэцыялістым гэтае справы даступны спэкуляцыйны менавы гандаль на якім-небудзь менскім Сураскім рынку, што толькі й даваў магчымасьць жыць больш-менш палюдзку, мізэрныя газэтныя ганарары, хоць намінальна мо й вышэйшыя за папярэднія савецкія, але ў дадзеных абставінах фактычна пазбаўленыя ўсякае, казаў той, пакупное здольнасьці, “сто грамаў хлеба ўдзень жуюць адны работнікі ўстановы”, так што простым сьмяротным, у тым ліку паэту, застаюцца ўсяго марныя абеды ў страўні “Беларускае Народнае Самапомачы” зь ейных “бэнээсаўскіх паштэтаў” ды “штадзённае заціркі”, ды і тыя не заўсёды даступныя беларускамоўнаму чалавеку, бо энэргічна выкарчоўваная беларускім на-

*) Ладна пазьней ужо ў друк трапіла, у вадным з гумарыстычных фэльетонных твораў, шаржаваная карыкатура на паэта «Алега Вераб’я». Крыху раней была напісаная ды пашыраная ў машынапісе аб’ектам тае карыкатуры вершаваная ды таксама шаржаваная сатыра на аўтара карыкатуры — «Пад п’яную руку».

цыянальным актывам, ды ўсё яшчэ нявыкарчаваная савецкая расейшчына атаўбавалася нат у тэй Беларускай Самапомачы *) — а што ўжо казаць пра тэатр, дзе акторы ці то небеларускага паходжаньня, ці й Беларусы русыфікацыйнага савецкага гадваньня трыццатых гадоў, што заставаліся ў ваенным Менску, запраўды “ня вымаўлялі” “ра”, а “ря” і “ре” (як, зрэшты, кажучь, дый пішучь, ёсьць і ў сьняняшнім паваенным Менску — Мінску) — усё гэта было пададзенае ў вершы з добрым трапным, дасьціпным гумарам і надзвычайнай адпаведнасьцяй тагачаснай менскай рэчаіснасьці.

Агульна названы толькі “паэтам” гэрой вершу “Лёс паэта” — гэта гумарызаваны агульны, зборны вобраз беларускіх паэтаў ваеннага Менску, дэкларатывней — паэтаў “Беларускае газэты” й “Голасу вёскі”, адзінага месца, дзе тады толькі й можна было друкавацца. І найперш ды найбольш праглядала з гэтага агульнага, зборнага вобразу названая намі вышэй прызнаным першым і галоўным паэтам “Беларускае газэты” Натальля Арсеньнева. Яна лёгка пазнавалася па некаторых, толькі ў ейных вершах ужываных слоўках (як, скажам, скарочанае “мест” з “замест”) і вобразах (як “піша вершы. . . паэт аб сінім небе” — а першы-ж і адзіны йшчэ тады зборнік Арсеньневае, як ведама, быў загалоўлены “Пад сінім небам”; або “так, людзкі суд” і за колькі строфаў — “Ляцець, ці не?” — а ў Арсеньневае “вось суд людзей. . . куды ляцець?” — у вершы 1942 г. “Хто ён, паэт” — ёсьць у ейнай кнізе “Між берагамі”, б. 99; або “восень грыпам захварэла” — а ў Арсеньневае “на асьеньні дурны забабон, як на грыпа, зямля захварэла” — у вершы “Хворая восень”, у кнізе “Між берагамі” на б. 72; або “Паэтам — вольны Млечны Шлях” — а ў Арсеньневае паэта “зь песьняю Млечнай вандруе дарогай” у вершы “Нашым паэтам”, у кнізе “Між берагамі” на б. 124; або “паэт. . . у эфір нырца дасьць”, а ў Арсеньневае “ў сырадой пахучы ночы я нырца дам” — у вершы “Салаўі” на б. 123 у кнізе “Між берагамі”; дарэчы, выраз “даць нырца” быў вельмі папулярны ў супрацоўнікаў рэдакцыі “Беларускае газэты”, а быў ён пушчаны й да Арсеньневае дайшоў ад аднаго зь іх, які яшчэ адно ўлюбёнае ім слоўка — “лабуда”, пушчанае йшчэ калісь Уладзімерам Дубоўкам). І трэба сказаць, што ўсё гэта былі вобразы, гумарыстычна крытыкаваныя й абыграваныя ды парадываваныя жартаўнікамі ў рэдакцыі “Беларускае газэты”, але тут яны не парадываліся, а толькі імітаваліся ў выразна падрабленай пад Арсеньневу мове вершу, прычым імітаваліся нагэтулькі ўдала, што магло нат стварацца ўражаньне — а ў сяго-таго, пэўна, і стваралася — ці не напісала

*) Кіраўніцтва ейнае было нат пакрыўдзілася на гэты верш «Не паэта», спрабавала прававацца, што гэта няпраўда, ды, відаць, нешта ткі й зрабіла — «газэта памагла», як казалі яшчэ савецкім штампам, бо ў далейшым ужо ня чуваць было пра канечнасьць веданьня расейскае мовы пры дачыненьнях зь ейнымі працаўнікамі.

гэты верш сама Арсеньнева, толькі схаваўшыся пад псеўданімам (чаго яна, між іншага, ніколі ў жыцці сваім не рабіла). Не, аўтар вершу тут не адлучаў сябе ад Арсеньневае — падаючы свайго, як сказана, агульнага, зборнага “паэта”, ён-жа й сябе ўлучаў у яго ды сваю “мову аўтара” аб ім як нейкай трэйцяй асобе няўзнак пералучаў, праз “Ты” другое асобы, у якім ужо фактычна была схаваная асоба першая (“ведай гэта”, “шалей, крычы, — ўсё робіш крыкам”, “а колькі-б сіні ні ляпіў ты ў верш”, “не замуціш жыцця”, “хоць ты чужы ім”) і зусім ужо ў сваё-ж собскае “я” першае асобы (“эх, паляту, мо стрэну дзе”) — то-ж бо й ён быў тут, у гэтым агульным, зборным “паэту” — “хай не паэт” — прыгадайма ягоны, Салаўёў ужо верш “Паэт”, вышэй ужо закрананы намі ў гэтай сувязі — ён бо-ж быў “не паэт” толькі ў сэнсе няпрызнаванага за паэту, як даводзіцца разумець і ўвесь ягоны псеўданім “Не паэт”. Не, гэта не “паэт” быў аб’ектам сатыры, у якую пераходзіў гумар вершу “Лёс паэта”, і не Арсеньнева ці іншы які паэта былі мішэнямі вершу, і нат менскія спэкулянты з Сураскага рынку ці русацыпы з “Самапомачы” або з тэатру, калі й былі ў мішэнях, дык, сказаць-бы, адно для стрэлаў зь нейкае дробнакаліберкі — галоўнай мішэняй тут была тая “крытыка”, той “людзкі суд” — “Энкавэдэ”, бадай, найгоршае на сьвеце — “крытыка” — “суд” з ультра-кансэрватыўных, як выдавалася нашаму паэту проста антыпаэтычных (каб можна было сказаць “антыпаэзійных” — было-б яшчэ дакладней) пазыцыяў, крытыка, якую чуў, дый на сабе мо дазнаваў сам “Не паэт” ад рэдакцыйных жартаўнікоў “Беларускае газэты”. І ў гэтым галоўны пункт тае, як было сказана адразу, ягонае рэакцыі на гэныя перажываньні ў Менску, што выгналі яго ў Ільлю.

“Лёс паэта” — папраўдзе, найлепшы твор гумару й сатыры нашага паэты.

Завязі кантактаў з Багдановічавым “Вянком”

Цяжка сказаць, ці яшчэ ў Менску пазнаёміўся наш паэта, апрача “Пагоні” й выпадковых паасобных вершаў, з цэласьцяй Багдановічавага “Вянка” хоць-бы. Удава паэтава згадвае ў вадным лісьце (ад 2. 6. 1980), што Багдановічаў “Вянок” і “Курганную кветку” Канстанцыі Буйлы ён дастаў “можа ў Вільні, у якую ён езьдзіў два разы”. Але ня выключана, што “Вянок”, сказаць-бы, і сам мог прыехаць да яго зь Вільні яшчэ ў Менску, у рэдакцыі “Менскай газэты”, прывезены туды згадваным вышэй вілянчуком — “Дзюком Заходнім”, што абярняся падкідаў зь Вільні тамтэйшыя даваенныя беларускія выданьні, сярод якіх, памятаецца, быў і “Вянок” другога віленскага выданьня 1927 г. з уступным артыкулам Антона Навіны, і “Курганная кветка”, і

шмат “Адбітага жыцця” Антона Навіны ды яшчэ ці мала чаго, што ён прынамся мог аглядаць, чытаць, ато й набываць на собскасьць. Аднак завязі кантакту з Багдановічавым “Вянком” пачынаюць пракідацца ў вадзінкавых вершах, пісаных ужо ў Ільлі, што трапілі пасья ў друк (можна думаць, што большыня пісаных там вершаў у друк ня трапіла, а была зьнішчаная, як ці раз бывала гэта ў нашага паэты).

Відаць, у Ільлі, у тым-жа часе, бо, сказаць-бы, на тэй-жа хвалі, што й верш “Пад шэlestы лісьця”, на якім нам давалося спыніцца ў нататках у зборніку “Нятуская краса” (б. 300-301), быў напісаны (між іншага, вельмі рэдкім у нашага пэты белым вершам), даўжэйшы вершатвор “А неба...”. Датаваны ён агульна 1942 г., а выдрукаваны ўпяршыню аж у 1948 г., у другім ужо зборніку Алеся Салаўя “Сіла гневу”, ды ўвайшоў таксама першым, адчыняльным маналёгам галоўнага гэроя, Алеся, у пабегна-згадваны ўжо намі ў нататках у зборніку “Нятуская краса” (б. 325-326) нідзе ня друкаваны сцэнічны абраз “Дух праўды і духу зла непадуладны”, у цэласьці якога й набыў сваё поўнае асэнсаваньне й разьвязаньне. Пра той сцэнічны абраз яшчэ будзе гаворка на сваім месцы, тут-жа, на гэтым месцы, зазначым адно, што ў датаваным 1942 г. фрагмэньце-маналёгу “А неба...” відаць кантакт з Багдановічавым вершам “Мяжы”, які мог быць ведамы нашаму паэту яшчэ із школы, бо, як было ўжо згадана, верш гэты быў у праграме беларускае літаратуры ў школьных гадох паэты. Тут адзначым толькі адзін пункт гэтага кантакту — матыў красы, якой “так многа ёсьць паўсюль”, а людзям яна недаступная (верш “Мяжы”), “нядадзеная ўлавіць” (верш “А неба”). Але прыгадайма ізноў, што ўжо ў Менску, а асабліва ў Ільлі, паэту нашаму мог быць знаёмы Навінаў зборнік артыкулаў “Адбітае жыццё”, дый другое віленскае выданьне Багдановічавага “Вянка” з уступным артыкулам да яго таго-ж Навіны, які асабліва падчыркаваў ідэю красы — “чыстае красы” ў Багдановіча, дык кантакт мог быць падвойны — ня толькі зь вершам “Мяжы”, але й з Багдановічавым “Вянком” у інтэрпрэтацыі Антона Навіны.

Завязі кантактаў зь вершамі Багдановічавага “Вянка” можна бачыць і яшчэ ў некаторых вершах Алеся Салаўя, пісаных ім у Ільлі, але друкаваных пазьней, як, скажам, закрананы намі ў нататках у зборніку “Нятуская краса” (б. 300) верш “Восень” з вобразам кляновага лістка, што мог-бы стаяць у нейкай сувязі з кантактам зь першым, уступным вершам Багдановічавага “Вянка” ды з эпіграфам да яго зь Фета (“Этот листок...”). Дый наагул на ўсім вершы “Восень” пачуваецца пэўны павеў Багдановічавае паэзіі, ягонага “Вянка”. Падобныя завязі можна бачыць і ў таксама закрананым у тых-жа нататках на тэй-жа б. вершы “Маладэчна” зь ягонай сьціснутасьцяй усяго на трох

чатырох радкоўках (пры расьцягнутасьці іншых пэтавых вершаў таго часу) ды згушчанасьцяй вобразаў, пачуцьця й думкі, а таксама ў санэце “Лідзкае замчышча” (датаваны Лідаю, 18. 9. 1942 г.), на якім таксама вычуваецца пэўны павеў Багдановічавае паэзіі “Вянка”, а першы катрээн гэтага санэту рыфмаваны ўжо ашчэпна, паводля адзіна практыкаванага й прызнаванага Багдановічам за адзіна правільны санэтнага канону *) але ў гэтым можна было-б хіба бачыць першае, стыхійнае, сказаць бы, уварваньне “Багдановічавага канону” ў выніку кантнкту зь ягонымі санэтамі “Вянка”, самым нашым паэтам няўсьведамленае, дык і затым у гэтым ды ў іншых пасьлейшых санэтах першага ягонага зборніка не пераведзенае ў рэгулярнае, кансэквэатнае насьледваньне **).

Санэт “Лідзкае замчышча” цікавы яшчэ дзеля некаторых мэнтаў. У ім упяршыню засьветчаны, хоць яшчэ толькі параю словаў усяго — у словазлучэньні “ўсякай масьці вораг” — кантакт нашага паэты з “Тэстамэнтам” Уладзімера Жылкі, пра які ўжо згадвалася намі вышэй — якраз бо, калі паэта наш жыў у Ільлі, 6 жнівеня 1942, у № 56 (76) “Беларускае газэты” быў

*) Хоць другі катрээн мае ўжо крыжаванае рыфмаваньне ў парушэньне ўсякага строгага санэтнага канону; наагул Багдановічавага, калі так умоўна назваць яго, санэтнага канону наш паэта стаўся сьведамым і насьлядоўнікам у поўнасьці ладна пазьней, толькі пачынаючы ад свайго «Вянка санэтаў» 1947-1956 г.).

**) Пэўна-ж, у санэтнай паэзіі іншых літаратураў здараюцца й санэты з ашчэпным рыфмаваньнем у вадным, а крыжаваным у другім катрэне, але наўдачу ці наш паэта тады мог сустракаць іх. З другога боку, ня выключана, што і ў другім катрэне ягонага санэту «Лідзкае замчышча» магло быць рыфмаваньне ашчэпнае, але першыя два радкі гэтага катрэну маглі быць мэханічна памяняныя месцамі пры друку, і гэтага аўтар мог і не спасьцерагчы пры карэкце, як не спасьцярог, скажам, Максім Багдановіч зьнікненьня цэлага радка ў ягоным санэце «У Вільні» і толькі пасьля, у экзэмпляры г. зв. «Вянка № 1» аднавіў яго, хоць гэтага аднаўленьня чамусь ня прыняла рэдакцыя першага акадэмічнага выданьня Багдановічавых твораў, а за ёю ня прызнаюць і рэдакцыі пасьлейшых савецкіх выданьняў, пакідаючы ў 13-радкавым вершы «У Вільні» падзагалавак «Санэт», (гл. Максім Багдановіч. Вянок паэтычнай спадчыны. Пад рэдакцыяй Ант. Адамовіча й Ст. Станкевіча. Выдавецтва «Бацькаўшчына». Нью-Ёрк - Мюнхэн 1960, б. 30). У кожным разе, першыя радкі другога катрэну санэту «Лідзкае замчышча» лёгка перастаўляюцца гэтак, каб выходзіла ашчэпнае рыфмаваньне без парушэньня сэнсу:

Зямлі свае і гонар і дары
грудзьмі ў баёх адстойваючы чынна,
касьцымі няраз ляглі за лёс айчыны
тут продкі нашыя — асілкі — змагары.

апублікаваны ўпершыню поўны тэкст гэтага твору, і добра памятаецца, як наш паэта, неўзабаве з аказіяй зь Ільлі, выказваў сваё захапленне гэтым творам, як, зрэшты, і ўсе іншыя паэты й наагул менскія ці наежджыя Беларусы, што былі ў тым ці іншым кантакце з рэдакцыяй “Беларускае газэты”. Нат рэдакцыйныя жартаўнікі таксама захапляліся безь якіх-небудзь жартаў ці пародыяў. Пра пасьлейшыя кантакты з Жылкавым “Тэстамэнтам” у нашага паэты ўжо згадвалася, і будзе яшчэ гаворка.

Яшчэ адзін мамэнт, які трэба тут адзначыць, гэта што ўжо самай сваёй формай санэту верш “Лідзкае замчышча” навязваў кантакт з санэтам “Гайна”, які наш паэта ўважаў, як памятаем у сваім “Кароткім жыцьцяпісе” за “пачатак паважнае працы” свае. І з тым-жа “пачаткам паважнае працы”, з санэтам “Гайна” навязваўся кантакт і яшчэ ў вадным вершы, напісаным у Ільлі яшчэ крыху раней — у вершы “У мроях” (датаваны 11. 7. 1942; між іншага, і на гэтым вершы можна вычуць некаторы павеў паэзіі Багдановічавага “Вянка”, “летніх” вершаў у ім), дзе ізноў згадваюцца паэтавы сябры (“сябры мае”), які і ў санэце “Гайна”, адно што цяпер ужо паэта не “бязь іх”, як у тым санэце, а зь імі. І ў сваім першым зборніку “Мае песьні” паэта зьмясьціў гэтыя тры вершы — “Гайна”, “У мроях” і “Лідзкае замчышча” — беспасярэдня адзін па адным.

Гэтак у паэтавых вершах, пісаных у Ільлі, можна бачыць намацваньне й навязваньне кантактаў ня толькі з паэзіяй Багдановічавага “Вянка” й Жылкавага “Тэстамэнту”, але й з собскай ягонай паэзіяй “пачатку паважнае працы” над вершам яшчэ ў савецкім часе. І ўвесь ільлінскі этап паэтавае творчасьці выглядае як пераходны паміж папярэднім, менскім этапам, і наступным, рыскім.

Узмацненьне кантактаў з Багдановічам у Рыскім пэрыядзе

Рыскі этап жыцьця й творчасьці Алеся Салаўя больш заслугоўвае на назоў пэрыяду нат самай сваёй, мала ня двухгадовай працргласьцяй (пры нейкай чатырохмесячнай усяго працягласьці менскага этапу, і толькі блізу ўдвая даўжэйшае — васьмімесячнае — этапу ільлінскага), ня кажучы ўжо аб напоўненьсці гэтага часу паважнай (а ня чыста тэхнічнай) працай на становішчы заступніка рэдактара часапісу “Новы шлях” ды напісаньнем і выдрукаваньнем ужо не адзінак, а колькіх дзiesiąткаў (пад сотню) вершатвораў, бальшыня якіх увайшла ў выданы напрыканцы гэтага пэрыяду першы паэтаў зборнік “Мае песьні”. Коротка й агульна, гэта пэрыяд Рыгі (дарэчы, першага ў паэтавым жыцьці месца пражываньня вонках Беларусі), “Новага шляху” й “Маіх песьняў”. Але гэта таксама й пэрыяд найбольшага ўзмацненьня кантактаў нашага паэты з паэзіяй Максіма Багда-

новіча. У лісьце ад 17-20 сьнежня 1970 г. рэдактар “Новага шляху” гэтак піша пра сваю ролю ў гэтым:

Заместа даўгіх мнагаслоўных вершаваных опусаў я падказаў яму (Алесь Салаўю. А. А.) сканцэнтраваць творчую ўвагу на кароткіх выразных вершах тыпу Максіма Багдановіча. Якраз у мяне быў... першы том поўнага збору твораў Максіма Багдановіча... Дык вось ён... Багдановіч... пачаў дзеіць: выхоўваць зь вершаскладальніка вершазнаўцу й вершатворцу, што паступова станавіўся сапраўдным паэтам... З тае пары, як ён (Алесь Салавей. А. А.) паслухаўся запавету нашага клясыка («абрабіць яго трэба зь цяргеньнем»), ён стаў працаваць больш настойліва і ўпарта. Цэлымі вечарамі праседжваў за сталом, перакрэсьліваючы напісанае і шукаючы новага, больш выразнага й арыгінальна-беларускага слова...

Пэўна-ж, “працаваць настойліва і ўпарта... праседжваць, перакрэсьліваючы” й г. д., як кажацца ў вапошніх радках, толькі што паданых намі, Алесь Салавей, як мы ведаем зь ягонага “Кароткага жыцццяпісу”, адпаведна цытаванага ў нашых нататках, пачаў куды раней — прынамся, яшчэ на тэй канфэрэнцыі-курсах Саюзу Савецкіх Пісьменьнікаў, мо яшчэ й ня ведаючы пра той “запавет нашага клясыка” (Багдановічаў верш “Песьняру” не даваўся ў савецкіх школах). І “Багдановіч пачаў дзеіць” на яго таксама куды раней — калі не ад школьных гадоў, дык прынамся ад часоў працы ў рэдакцыі “Менскае газэты” й знаёмства там з Багдановічавай “Пагоняй”, некаторымі іншымі (як верш “Калі паласу агнявую”) на знойдзеных у друкарні аркушах перадваеннага савецкага выданьня “Выбраных твораў” Багдановіча ды нарэшце й зь “Вянком”, што намі ўжо таксама адзначалася вышэй. І нат яшчэ ў пары знаёмства ўжо зь першым томам Багдановічавых “Твораў”, у Рыскім пэрыядзе, і на воку і пад рукамі нашага пэты “Вянок” другога віленскага выданьня 1927 г., відаць, быў перш, як той першы том — прынамся, у сваім “Кароткім жыцццяпісе”, пісаным у 1944 г., пад самы канец таго рыскага пэрыяду, ён цытаваў, Багдановіча паводля гэнага “Вянка”, а ня першага тому (“даўных форм красой”, тымчасам як у першым томе, на б.210 маем “даўнаю красой” — у рэдакцыі г. зв. “Вянка № 2”, гл. у тым-жа томе б. 467). Але бясспрэчна, што азнаямленьне з поўнаю спадчынаю вершаванай паэзіі Багдановіча паводля першага тому першага акадэмічнага выданьня ягоных “Твораў”, як і “падказ сканцэнтраваць увагу на вершах тыпу Максіма Багдановіча” рабілі сваё як дзеля ўзмацненьня ды канчальнага ўсталеньня трывалага кантакту з Багдановічавай паэзіяй, гэтак і наагул дзеля таго, як добра сказана, “выхоўваньня зь вершаскладальніка вершазнаўца й вершатворца, што паступова ставаў сапраўдным паэтам”. Наагул-жа, ня толькі на прыкладзе з усталеньнем трывалага кан-

такту паэзіі Алеся Салаўя з паэзіяй Максіма Багдановіча, але й на іншых выпадках устанаўляння кантактаў ягонае паэзіі з творамі іншых паэтаў (як, скажам, з “Тэстамэнтам” Уладзімера Жылкі), можна спасьцерагчы, што кантакты гэтыя ніколі ня выяўляліся ў яго ў поўнай меры адразу, а толькі паступова й паволі.

Асобна трэба спыніцца і на сьцьверджаньні ў паданай вышэй цытаце пра “сканцэнтроўваньне творчае ўвагі на кароткіх выразных вершах тыпу Максіма Багдановіча” — “заместа даўгіх многаслоўных вершаваных опусаў”. Рэч у тым, што ў самога Багдановіча гэтка “кароткія выразныя вершы” — мініятуры не зьявіліся ды не запанавалі адразу ува ўсіх практыкаваных ім паэтычных жанрах. Аглядаючы нашаніўскую паэзію 1910 г. у артыкуле “Глыбы й слаі”, Максім Багдановіч-крытык пісаў пра самога сябе як паэта, што

гэта паэт-маляр. Слабы, як лірык, ён усю сваю ўвагу зьвяртае на вобразнасьць зьместу вершаў і разам з тым клапаціцца аб згушчонасьці яго, спадзяваючыся прыдаць ім праз гэта асаблівую сілу, але, сьціснутыя паводля такіх захадаў вершы іншы раз заміж малюнку даюць якісь абрывак яго. («Творы» М. Багдановіча, том II, выд. 1928 г., б. 10).

Адрозьненьне ў сабе “паэта-маляра” й “лірыка” Багдановіч праводзіў і ў “Вянку”, загаловіўшы першы разьдзел яго “Малюнкi й сьпевы” *). І на вершах “Вянка” ўжо няцяжка зрабіць гэткае назіраньне, проста як свайго роду “закон”: чым больш у Багдановічавым вершы ад “паэты-маляра”, а менш ад “слабога лірыка”, чым больш гэты верш “малюнак”, а менш “сьпеў” — тым ён карацейшы, больш сьціснуты, згушчаны, часам запраўды як на мяжы “абрыўку”, і наадварот. Клясычныя, скажаць-бы, прыклады тут — тры вершы-“малюнкi” возера ў першай “нізцы” “У зачарованым царсьцье”, два пад гэткам і загатоўкам “Возера” ды адзін — “Над возерам” (адно ў другім вершы пад загатоўкам “Возера” — лёгкі дотык лірызму ў самай канцоўцы: “А ў душы не замаўкае...”, рэшта — чыстыя толькі “малюнкi”; дарэчы, лірычнымі найчасьцей бываюць у Багдановіча якраз канцоўкі, прычапляныя да “малюнкаў”). А з другога боку — першы верш нацыянальна-патрыятычнае лірыкі

*) Чамусьці рэдакцыйная камісія першага акадэмічнага выданьня твораў Багдановіча зьняла гэты заглавак і падала пра яго толькі ў «Увагах», па-рушаючы гэтым пабудову зборніка, які выразна ўкладаўся з двух разьдзелаў: «Малюнкi й сьпевы» (зь «нізкамі» «У зачарованым царсьцье») і далейшымі, па нізку «Старая спадчына») і «Мадонны» (які, па зьняцьці загатоўку «Малюнкi й сьпевы», а значыцца й выдзяленьня загатоўленага ім разьдзелу, апыніўся на палажэньні такое-ж «нізкі», як і іншыя, а не разьдзелу).

Багдановіча — ведамы верш “Краю мой родны!” (у разьдзеле “Думы”, даваўся нат у савецкіх школах), дзе на 28 радкоў толькі ў нейкіх чатырох (двух апошніх у першай страфе ды двух апошніх у другой) “малюнкi”, рэшта — лірыка. Дый у пасьлейшай нацыянальна-патрыятычнай Багдановічавай лірыцы, ня вельмі багатай колькасна, хоць і вельмі моцнай — пераважаюць вершы даўжэйшыя, а апошні верш гэтае лірыкі — гэтулькі шмат згаданая намі “Пагоня” — ізноў-жа на тых-жа 28 радках, што й першы “Краю мой родны” (дарэчы, абодвы яны ладна перавышаюць той “ліміт” для лірычных вершаў — ня больш за 20 радкоў! — які раіў датрымваць гэткі выдатны, ня толькі ў расейскай, а хіба і ў сусьветнай паэзіі лірык, як Аляксандар Блок). Вершаў-мініятураў у гэтай лірыцы бадай што няма, хіба што ў “чарнавых накідах”, якія можна ўважаць усё-ж за закончаныя й ня гэтак ужо “чарнавыя”, можна было-б залічыць сюды гэткія, як “Ты ня згаснеш”, “Беларусь, твой народ дачакаецца” й асабліва “Досі ўжо, браты”, але зусім магчыма, што каб паэта жыў далей, ён мог-бы разгарнуць і іх у даўжэйшыя вершатворы. Дый ня гэткі ўжо й дзіў: наплыў нацыянальна-патрыятычных пачуццяў, асабліва ў паэтаў народу, што жыў і ўсё яшчэ живе ў гэткіх нацыянальна несамавітых абставінах, як наш беларускі, нямінуча бывае нагэтулькі магутным, што паэту цяжка яго стрымваць паводля Блокаўскай нормы. І пераважная большыня вершаў найбольшага нашага нацыянальна-патрыятычнага лірыка Янкі Купалы — гэта-ж, у тэрмінах камэнтаванае намі цытаты — “даўгія мнагаслоўныя вершаваныя опусы”... Дык ня дзіў і тое, што гэткія “опусы” пераважалі і ў нацыянальна-патрыятычнай лірыцы нашага Алеся Салаўя на менскім ды ільлінскім этапах ягонае творчасьці, і адыход ад гэткіх “опусаў” сам сабою, бязь ніякіх падказаў, мог быць наказаны ўжо самым адыходам-адваротам ад тае лірыкі, пра які намі казалася на сваім месцы. Пагатоў, што тэндэнцыю да сьцісканьня, а не расьцягваньня вершаў можна было спасьцерагчы ўжо на ягоным першым друкаваным вершы “На сенажаці”, дзе Трусавы “мнагаслоўныя опусы”, ад кантакту зь якімі, найпраўдападабней, паўстаў той верш, былі як спрэсаваныя да памераў тыпу зусім Багдановіцкага “малюнку” — задоўга да ўсякага выразнага кантакту з паэзіяй Багдановіча, як казалася ўжо ў нас, калі закранаўся гэны верш. Але вершы-мініятуры “тыпу Багдановічавых” зусім ня былі чужыя нашаму паэту і ў пасьлейшых часох ягонага падсавецкага быцьця. Калі ўжо ў 1945 г. пачаў ён зьбіраць свае лірычныя мініятуры (пераважна лірыкі каханьня) у васобны зборнік “Вянкі”, дык на пачатку гэтага зборніка зьмясьціў колькі гэткіх мініятурак, датаваных 1937-1939 гг. (вершы “Дзяўчына”, “Ці-ж ня новае”, “Пачакай, пабудзь”, “Такі лагодны”, “Змоўклі вясёлыя”, “Сумнаю згадкаю”). Дык за “сканцэнтраваньнем

творчае ўвагі на кароткіх выразных вершах тыпу Максіма Багдановіча” можна бачыць ня толькі ўздзеянне Багдановічавае паэзіі, а й навязваньне да аднае із спачатных тэндэнцыяў, а мо ўжо нат і завязаных толькі пасля перарваных традыцыяў собскае творчасьці нашага паэты, узнаўленьне гэнае тэндэнцыі ці й традыцыі.

Кантакты із спадчынай Вацлава Ластоўскага і Ўладзімера Жылкі

Апрача канчальнага ўсталеньня трывалага кантакту з паэзіяй Максіма Багдановіча ў Рыскім пэрыядзе творчасьці нашага паэты, у гэтым-жа пэрыядзе пачалося й навязваньне ягоных кантактаў із спадчынаю аднаго з найбліжэйшых, і літаратурна і асабіста, да Багдановіча пісьменьнікаў нашаніўскае пары Вацлава Ластоўскага. У тым-жа цытаваным лісьце Ў. Глыбіннага ад 17-20 сьнежня 1979 г. падаецца:

Я яму (Алесь Салаўю. А. А.) тут падсунуў часопіс «Крывіч» і слоўнік Ластоўскага. Казаў яму, што вывучэньне слоўнікавага багацьця, пры строгім крытычным адборы, вельмі ўзбагаціць мову паэта й станоўча выявіцца ў творчасьці. І трэба сказаць, што ён адбіраў адно вартаснае й арыгінальнае, вельмі скупа, але затое, што красіла ягоную паэтычную творчасць.

Паасобныя нумары часопісу “Крывіч” і Ўладзімер Глыбінны і Алесь Салавей маглі бачыць яшчэ ў рэдакцыі “Беларускае газэты” ў Менску, куды прывёз іх зь Вільні той-жа наежджы адтуль супрацоўнік газэты, як і іншыя, згадваныя ўжо кніжкі, а таксама й слоўнік Ластоўскага — ягоны “Падручны Расійска-Крыўскі (Беларускі) Слоўнік”, выданы ў Коўні ў 1924 г. Нумары “Крывіча” тады неяк адразу разыйшліся па руках і ў рукі Глыбіннага й Салаўя маглі — на патрэбны на чытаньне час хоцьбы — і ня трапіць. З поўным “Крывічом” яны маглі пазнаёміцца ўжо толькі ў Рызе, празь Езавітава, празь ягоную згадваную ўжо бібліятэку, і адразу-ж абодвы захапіліся друкаванымі ў гэтым часопісе вершамі Ластоўскага. Ўладзімер Глыбінны тады-ж, у 1943 г., у № № 81 (199) і 82 (200) “Беларускае газэты” ад 23 і 26 кастрычніка таго году зьмясьціў вялікі захоплены артыкул “Вацлаў Ластоўскі як паэта нацыяналістычнае думкі”. А наш Алесь Салавей сваім дробненькім, але прыгожым характарам пісьма, з мастацка аздобленымі застаўнымі літарамі перапісваў (зусім як той Багдановічаў “Перапішчык”, да якога ён раўнаваў сябе ў александрыне “На чыстым аркушы”) усе вершы Ластоўскага ў вадмысловы сшытачак, і то ў колькіх копіях, якія перасылаў некаторым сваім сябром (такі сшытачак ляжыць цяпер перад вачыма). Што-ж да Слоўніка Ластоўскага, дык калі толькі ня мыліць памяць, Алесь Салавей тады-ж у Мен-

ску выпрасіў адзін паасобнік для сябе ды зь ім не разлучаўся. Пэўна-ж, асабліва казаць яму пра “вывучэньне слоўнікавага багацьця” бадай ці даводзілася, пра гэта казалася хіба яшчэ на курсах-канфэрэнцыі Саюзу Савецкіх Пісьменьнікаў і напэўна тым-жа Пятром Глебкам, які пры згадваным на сваім месцы апошнім нашым спатканьні, памятаецца, адзначыў у Салаўя й ягоную цікавасьць да працы над моваю. Але зусім добра сказана, што Алесь Салавей зь лексыкі Ластоўскага “адбіраў адно вартаснае й арыгінальнае, вельмі скупа” — у творах Рыскага пэрыяду ў яго зусім ня відаць, казаў той, “ластаўскізмаў”, дый у пасьлейшых часох ня гэтак іх шмат. Таксама й кантакт зь вершамі Ластоўскага ня выявіўся яшчэ зусім у Рыскім пэрыядзе, і пра выяўленьне яго, таксама ня вельмі шырокае, будзе яшчэ на сваім месцы.

Затое на ўсю шырыню выявіўся ў Рыскім пэрыядзе творчасьці нашага паэты кантакт з “Тэстамэнтам” Уладзімера Жылкі, што пачаў завязвацца яшчэ на ільлінскім этапе яе. Цікава, што й тут, як у выпадках кантакту нашага паэты з паэзіяй Паўлюка Труса (у першым друкаваным вершы “На сенажаці”) ды першага кантакту з Багдановічавай паэзіяй, зь ягонай “Пагоняй”, кантакт з Жылкавым “Тэстамэнтам” выявіўся найперш у строфіцы. Жылкаў “Тэстамэнт” напісаны васьмірадकोўкай, якую Ігар Качуроўскі ў згадванай сваёй “Строфіцы” (на б.189) добра называе актавільляй (значыцца, як-бы “маленькай актавай” — пісанай бо чатырохстопным, а ня пяці- ці шасьцістопным ямбам, як звычайна пішуцца актавы ў сылябатоніцы) і на адзіны прыклад яе падае якраз верш нашага Алеся Салаўя “Хрыстосаў лёс”. Але ў вершы гэтым, датаваным 3. 3. 1943 г., якраз і выяўляецца той першы кантакт з Жылкавым “Тэстамэнтам” у строфіцы: “Тэстамэнт” бо якраз першы ў нас твор напісаны гэтай страфою (відаць, гэта ня было ведама украінскаму аўтару “Строфікі”, як і самы Жылкаў “Тэстамэнт” наагул. *)

Але найбольш кантакт з Жылкавым “Тэстамэнтам” выявіўся не ў мініятурах тыпу вершу “Хрыстосаў лёс”, і прытым ня ў

*) Верш «Хыстосаў лёс» цікавы яшчэ дзеля двух кантактаў: першае — кантакту зь ведамай лірычнай імпрэсіяй у прозе Сяргея Палуяна «Хрыстос Уваскрос», сваім парадкам скантактаванай з Купалавым вершам 1908 г. «Вялікдзень», проста цытаваным у ёй (між іншага, гэты Купалаў верш, у савецкіх, нат «акадэмічных» «Зборах Твораў» паэты дасюль не перадрукоўваецца — відаць, дзеля рэлігійнае тэрміналёгіі), прычым ізноў выявілася Салаўёва імкненьне да максымальнага сьцісканьня кантактаваных ім твораў, што мы адзначылі ўжо ў ягоным першым друкаваным вершы. А другое — гэта першы з чарады, сказаць-бы, рэлігійна-хрысьціянскіх вершаў Алеся Салаўя, у якіх, як і тут, рэлігійная хрысьціянская ідэя найчасьцей зьліваецца зь ідэяй нацыянальна-беларускай.

строфіцы ўжо, а ў самой структуры твору ды ейным напаўненні — у першай даўжэйшай паэме Алеся Салаўя “На хуткіх крыльях вольнага Пэгаса”, напісанай у Рызе 2. 5 - 2. 10. 1943 г. і ўпяршыню выдрукаванай у “Новым шляху” (у №№ 23 і 24 за 1943 г.) ды перадрукаванай у ягоным першым зборніку “Мае песьні”. Ды ў гэтым, першым вялікапамеравым творы нашага паэты, над якім ён, як бачым, працаваў каля паўгоду (дарэчы, у часе, калі яму аўтарытэтна рэкамэндавалася-“падказвалася” ня пісаць “мнагаслоўных вершаваных опусаў”), кантакт з Жылкавым “Тэстамэнтам” пераплятаецца, а нат фактычна й папераджаецца кантактам з паэзіяй Максіма Багдановіча, канкрэтна — з найбольшым вялікапамеравым сярод ягоных пераважна кароткіх, нат мініятурных вершаў творам (калі ня браць жартаўлівай, для дзяцей напісанай “вельмі жаласнай гісторыі, выкладзенай згодна з праўдай беларускім вершам” — “Мушка-зеянушка й камарык-насаты тварык”) — паэмай (у аўтарскім абазначэнні — “вершаваным апавяданнем”) “Вэраніка” **). Зусім натуральна, што пад сярэдзіну рыскага пэрыяду свае творчасці паэта наш, сьведама ўжо раўнуючыся на Багдановіча, а наважыўшы напісаць свой першы большы твор — паэму, зьвярнуўся да Багдановічавага найбольшага твору гэтага тыпу — да ягонага “вершаванага апавядання” “Вэраніка”. І кантакт з гэтым Багдановічавым творам знаць ужо ў загалоўку Салаўёвае паэмы, у паданым ужо там загалоўным, сказаць-бы, вобразе Пэгаса — у Багдановічавай паэме вобраз гэтага міталёгічнага “каня крылатага”, што “да Парнасу. . . дух імчыць” зьяўляецца ў першых радках самае апошняе страфы ягонае “Вэранікі” ды зараз-жа тут-жа й называецца на ймя — “ды як знайсці сьляды Пэгаса”, а радкі гэтыя даволі блізка згукаюцца ў радках 6-ае страфы Салаўёвае паэмы — “народных ніў Парнас. . . на хуткіх крыльях вольнага Пэгаса”. Але ў Багдановіча на вобразе гэтым паэма ня толькі канчаецца, а і, сказаць-бы, замыкаецца, бо пры ім, усёдна як у тым аўтаматычным, “амэрыканскім”, як казалі ў нас калісь, замку, гэта канец паэмы, дзе “конь крылаты да Парнасу мой дух імчыць, каб я былое апяваў” (паўней ужо зацытаваўшы паданья вышэй больш урыўкава словы з “Вэранікі”), калі гожа так сказаць, зашчапляецца, заклямкоўваецца ці нат “запстрыкваецца” (слова, рэкамэндаванае сваецкімі слоўнікамі — добра перадае гук, але не на вельмі паважным, сказаць-бы, стылістычным узроўні) — да ейнага пачатку: “схачу свой вольны верш пачаць — і ўраз пра прошлае згадаю” (бо, за пару радкоў перад гэтым, на самым пачатку паэмы — “я на

**) Багдановічава «Вэраніка» мае 168 радкоў (з эпілёгам — 186), а «Мушка-зеянушка» — 196. Дзеля параўнання: у Жылкавым «Тэстамэньце» 216 радкоў (зь іх 6 бяз тэксту, пад шматкроп’ямі), у Салаўёвых «На хуткіх крыльях вольнага Пэгаса» — 350 (зь іх 10 бяз тэксту, пад шматкроп’ямі).

душы васковай маю жыцця мінулага пячаць"). І гэтым зашчапляецца й самая тая, сказаць-бы, спружына, што прывяла ў рух усё "вершаванае апавяданьне" Багдановічава — спружына настальгіі ў шырокім сэнсье гэтага слова, як тугі за страчаным і ўжо далёкім, у дадзеным выпадку — настальгіі, сказаць-бы, у часе, тугі за "былым", "пошлым", "мінулым", найперш — за тымі "дзіцячымі гадамі". Але якраз настальгія, пры тым ужо ня толькі й ня так у шырокім, як і ў самым вузкім і спачатным, этымалягічным сэнсье слова, настальгія ў прасторы, туга за страчаным і ўжо далёкім родным, "туга па радзіме" — няйначай і падштурхнула нашага паэту да самага напісаньня ягонага першага большага вершаванага твору, ды і сталася й гэтак-жа, як у Багдановіча, спружынай яго. І гэтак кантактам свайго заглаўнага вобразу Пэгаса з канцавым вобразам таго-ж Пэгаса ў Багдановічавай "Вэраніцы" Салаўёва паэма выйшла як-бы нейкім працягам тае "Вэранікі". Ды тая-ж настальгія, а прытым яшчэ й завойстраная выразным прадчуваньнем блізкае й нямінучае сьмерці, таксама і падштурхнула да напісаньня і сталася спружынай і Жылкавага "Тэстамэнту" ("тугой выгнаньня зьбіты ўшчэнт пішу я гэты тэстамэнт"). І гэтая акалічнасьць хіба й прывяла нашага паэту да цясьнейшага, як раней, папраўдзе, вельмі цеснага мясьцінамі кантакту з гэтым Жылкавым творам, і кантакт гэты найшырэй і выявіўся ў ягонай паэме, сплёўшыся з тым кантактам з Багдановічавай "Вэранікай" ды зусім, калі гэтак сказаць, перакрыўшы яго. Запраўды, кантакт з Багдановічавай "Вэранікай" у Салаўёвай паэме "На хуткіх крыльях вольнага Пэгаса" абмяжоўваецца толькі да паданых вышэй мамэнтаў (яшчэ да іх хіба можна дакінуць некаторы кантакт у самым апошнім радку, найдакладней у самым апошнім слове кожнага з гэтых твораў: у "Вэраніцы" — "Спачынь-жа трохі, верны верш!", у "На хуткіх крыльях..." — "Я сьведама пушчаю ў сьвет свой верш"). За абмежанасьцяй кантакту з Багдановічам у Салаўёвай паэме стаіць найбольш хіба тая акалічнасьць, што Багдановічава настальгія ў "Вэраніцы" — гэта толькі настальгія ў часе, калі Салаўя мучыла якраз настальгія ў прасторы, туга па далёкім родным краі. *)

*) Настальгія ў сьціслым, этымалягічным сэнсье «тугі па радзіме» ў Багдановіча наагул спатыкаецца вельмі рэдка, што зусім зразумела ў сьвятле ягонае біяграфіі, дзе страчаньне радзімы адбылося яшчэ на шостым годзе жыцця ды не магло быць яшчэ глыбака перажытым і адразу-ж усьведамленым, дык і настальгія ў прасторы абарачалася тугой не па страчаньні, а за сустрэчай, не па «былым», а за будучым, жаданым спатканьнем з родным краем, дзе «ёсьць крыніца живой вады» і дзе нат сьмерць была-б знаходам «спакою», як у вершы «Даўно ўжо цэлам я хварэю» (і зусім як у самым канцы Жылкавага «Тэстамэнту»).

(працяг будзе)

Васіль СТОМА (ЗША).

РАЗЬДЗЕЛ II

АБРАДЫ І ЗВЫЧАІ ДЗІСЬНЕНШЧЫНЫ

ЗЬВЯЗАНЫЯ

ЗЬ СЯМЕЙНЫМ ХАРАКТАРАМ

(працяг)

Нарадзіны.

Да цяжарнай жанчыны ўся сям'я й суседзі ды прыяцелі адносіліся з пашанай. У большых сем'ях кожны стараўся ёй дапамагчы й заступіць у цяжкой сялянскай працы. Калі-ж надыходзіла ейная пара радзіць, дык усе сябры сям'і стараліся знайсці сабе занятак навонкі, а ў хаце заставаліся толькі старыя й часамі муж, які выпаўняў абавязкі пасыльнага. За дапамогай да акушэргі зьвярталіся вельмі рэдка, ды і праўду сказаўшы акушэрак было вельмі мала. У некаторых месцах прафэсійна вышкаленых акушэрак было ўсяго адна або дзьве на воласьць. Часамі клікалі доктара, але гэта здаралася калі «роды» былі вельмі цяжкія, або здараўся нейкі нешчасьлівы выпадак. Да «радзіхі» папросту клікалі «бабу», — старэйшую жанчыну, якая зналася на гэтых справах, умела «бабіць» дзяцей. А ў кожнай мясцовасьці было іх заўсёды некалькі, — лепшых і горшых. Пасьлей на хрэсьбінах «бабы» займалі таксама адпаведнае й ганаровае месца.

Некалькі дзён пасьля нарадзінаў, сваячкі, суседкі ды прыяцелькі «радзіхі» йшлі да яе ў адведкі. Яны прыносілі падарункі, а іх за гэта частавалі. Звыкла адведнікі зьбіраліся ў грамадкі па некалькі жанчынаў, але ніколі не заседжваліся доўга. Незамужнія дзяўчаты — сяброўкі «радзіхі» прыходзілі ў адзіночку, і нібы ўкрадкам прыносілі скрамнейшыя падаркі. Мужчыны ў адведкі не хадзілі, але некаторыя ведаючы, што ў таварыстве маладзіцаў змогуць выпіць чарку, часамі спакушаліся на гэта. За тое пазьней шкадавалі свайго неразважнага кроку, бо сябры пыталі іх ці ім давялося аблізаць пуп, або абзывалі іх «пупалізамі». У часе адведак ад пачатку й да канца прысутнічала «баба, пазьней яна з бацькам дзіцяці запрашала на хрэсьбіны. Запрашаліся на хрэсьбіны толькі тыя сем'і, з якіх хтосьці быў у адведках. Большасьць аднак ішлі без запросінаў. У хрэсьбінах ня бралі ўдзелу нежанатыя й незамужнія, хіба што яны былі хроснымі бацькамі.

Хрэсьбіны.

З хрэсьбінамі доўга не цягнулі, бо лічылася вялікім грэхам для бацькоў і наагул радні, калі-б, ня дай Бог, дзіця памерла няхрышчоным. У некаторых месцах існаваў нават звычай, пераняты ад католікаў, што ў наглых выпадках з прычыны адсутнасьці сьвятара дзіця хрысьцілі «ад вады». Такое хрышчэньне мог выканаць

кожны мужчына — хрысціянін з добрымі паводзінамі. У гэтым выпадку абрад хрышчэння мог выканаць бацька, дзед ці нават малодшы брат.

На хрэсьбіны звычайна запрашаў бацька нованароджанага ў таварыстве Бабы. Прыйшоўшы ў хату запрашаючыя хуценька віталіся й гаварылі: — Просім на хрэсьбіны. Прыяжджайце, прыхадзеце, падарункі прынасіце, але дзяцей не бярыце, лепш пад печ пасадзіце й ступай закаціце! — Затым пачуўшы адказ, яны хуценька выходзілі. Прычынай такой сьпешкі было тое, што калі запрашаючыя на хрэсьбіны сьпяшаюцца, то й хрэсьнік будзе хуткі да ўсялякай працы. Запрашаючых ніколі не частавалі. Хрэсьбіны назначаліся на нядзелю або іншае сьвята, але ніколі на першы дзень Вялікадня або Калядаў ці дзень, калі паміналіся памёрлыя. Кумы-хросныя бацькі бралі малое ды ехалі або йшлі зь ім у царкву. Зь імі мог ехаць таксама й хтосьці з радні, але ніколі бацькі. Імя для малога выбіралі загадзя, але бывала, што сьвятар сам даваў каляндарнае імя.

Ідучы на хрэсьбіны жанчыны неслі невялічкія падарункі для радзіхі й нова-народжанага, а таксама па вялікай місе пшанічных бліноў падсмажаных на масьле ды пасыпаных густа цукрам. Баба-ж са свайго боку пакла на яйках і масьле падсушаныя салодкія цестачкі, называныя чамусьці «бабінай кашай». У часе бяседы маглі сьпяваць, але не маглі танцаваць. На хрысцінах прысутнічалі толькі жанатыя, за выключэньнем хіба кумоў.

С в а т а ў с т в а.

Калі маладыя былі закаханыя ў большай ці меншай меры й калі ня было выразных запырэчанняў з боку бацькоў або іншых перашкодаў, дык дзяцюк павінен быў «ісьці ў сваты». Запрасіўшы сабе да таварыства старэйшага векам сваяка ці наагул прыцеля хлапец ішоў у сваты. За свата бралі асобу не дурную, таксама не выпіваку ■ такога, што «ў кішэню за словам не лезе». Сват мусеў быць або жанатым або ўдаўцом. Гэтая ўмова сурова перасьцярагалася, бо людзі верылі, што нежанаты сват прыносіць няшчасьце. У палякаў нават прымаўка была: «Як сьвят сьвятэм, не был кавалер сватэм». У сваты йшлі, або ехалі звычайна ў суботу й бацькі маладой зазвычай рабілі выгляд, што для іх гэта зьяўляецца неспадзеўкай, хоць часьцей ведалі аб гэтым ужо некалькі дзён наперад. Сваты адразу ў хату да дзяўчыны не заходзілі, — тапталіся па панадворку голасна гаворачы, каб іх у хаце чулі. Вясельлі найчасьцей адбываліся ў «мясаедзе», зімой, дык сваты часамі топалі па ганку нібы абтрасаючы з абутку сьнег. Гаспадар таксама не адразу выходзіў на іх спатканьне. Выйшаўшы звычайна заводзіў гутарку пра пагоду або чымсь іншым і толькі паслей пытаў што ім трэба. Адказ даваў сват, але ня проста, а загадкава ў пагаворачным стылі, як прыкладам: — «Мы вось з-за мора таргаўцы-падарожныя ды заможныя. За морам вось жывучы і ўсялякіх людзей спатыкаючы, дачуліся-даведаліся, што ў вас ёсьць тавар на продаж. Дык можа у вас з намі выйшаў-бы нейкі гандаль?» Або: — «Настаў зімовы час як для вас так і нас. Ведама, што зімой усе зьвярыну страляюць, сваю долю папраўляюць. Дык вось і наш малады стралец-удалец хоча ўпаляваць белачку-вавёрачку, ці ліску-хітровачку. Дык можа вы са сваёй ласкі нам дапаможаце й сьцежку-дарожку да яе пакажаце!» Нават і ў тым выпадку, калі сваты былі й не да ўспадобы, іх ўсёроўна запрашалі ў хату. Першым пераступаў парог сват кажучы сваё «Пахвалёны гэтаму дому». Неўзабаве даставаў з-за пазухі падпяразанага чырвоным

ці зялёным паясом новага кажуха пляшку гарэлкі й ставіў яе на стол. Гаспадыня ў сваю чаргу ставіла нейкую закуску. Калі на гэты момант у хаце знаходзіўся хтосьці чужы, дык ён шануючы сямейныя справы паціху выходзіў. Будучая маладая таксама хуценька ўцякала ў камору. Тады сват наліваў чарку гарэлкі й падносіў яе тэй асобе, якая запрасіла іх у хату. Калі чарку выпівалі й налівалі наступную для свата, дык гэта было добрым знакам, што сватаўство прымаецца. Калі-ж штосьці было не ўпарадку, дык каб сват не пачуўся абражаным, гаспадар клаў на стол суму грошай раўнавартаснай пляшцы гарэлкі. Гэта азначала, што сям'я ня хоча наразіць сватоў на страты з прычыны адмовы. У такім выпадку сват паказваў сваё красамоўства й суліў ўсялякія карысьці, якія будуць вынікам гэтага жанітва. Калі-ж і гэта не дапамагала, а маладая ня мела нічога супраць маладога, дык з каморы чуўся плач. Часта гэта змякчала сэрцы тых, хто быў супраць вясельля. Пасьля выпітай першай пляшкі, сям'я ставіла на стол другую, забіраючы перад гэтым паложаныя грошы. Цяпер ужо маладую клікалі да стала. Яна садзілася звычайна на самым беражку й барані Божа, каб не за блізка да маладога. У гэты час сват з гаспадаром выходзілі ў камору, каб абгаварыць справу пасагу. У наступную сыботу, або й сярод тыдня, малады наведваўся да маладое ўжо з бацькамі на Заручыны. На заручынах бацькі багаслаўлялі маладую пару на супольнае жыццё й канчаткова вызначалі тэрмін вясельля. Таксама абгаварвалі колькасць запрошаных гасьцей. Трэба таксама зацеміць, што адбываліся сваты і ў іншых абставінах. Напрыклад калі першаю прычынаю была справа матэрыяльная. У такім выпадку будучыя сужонкі часта й ня ведалі адзін аднаго. Былі й іншыя сватоўствы.

Вясельле.

Да вясельля калі на гэта дазваляў час рыхтаваліся праз некалькі тыдняў. Бацькі маладой шыкавалі для яе «выправу», бо-ж яна йдзе ў чужыя людзі, а там могуць абгаварыць. Словам выправу ладзілі старанна й паводле заможнасьці. Заўсёды стараліся ўсё наладзіць як найлепш.

Запрашалі на вясельле загадзя, тыдзень ці больш наперад. У гэты час маладыя падбіралі сабе дружак і дружбантаў. На вясельлі яны тварылі асысту маладых. Калі маладая ня мела старэйшай, але ўжо замужняй сястры, дык яна запрашала нейкага іншага на старшую свацьцю. Абавязкам старшай свацьці было ў першую чаргу перавязаць свата праз плячо ці хоць вышэй локця на левай руцэ прыгожа вышываным ручніком, які ён пасьля вясельля забіраў сабе. Старшая свацьця таксама ў часе шлюбу засьцілала кужэльным палатном падход да дывана на якім стаялі маладыя ў царкве. Гэтае палатно забіраў пазьней сьвятар. Адсюль напэўна й пагаворка: «Каму хлапатно, а папу палатно».

Гасьцей на вясельле запрашалі маладыя ў таварыстве бацькоў або кагосьці з бліжэйшае радні. Калі хтосьці ня мог прыбыць на вясельле, дык усёроўна пачуваўся прыслаць вясельны падарунак.

Само вясельле зазвычай пачыналася ў сыботу, калі пачыналі зьяжджацца далейшыя госьці. У дзень вясельля, у нядзелю ўжо з раніцы пачыналіся вясельныя абрады, асабліва ў хаце маладой. Калі на гэта дазваляў расклад хаты, дык маладая ў таварыстве старшай свацьці й яшчэ аднэй з дружак выходзіла ў іншы пакой, куды апрача іх ніхто ня меў права заходзіць. Там свацьця з дружкай прыбіралі маладую ўва ўсё белае, калі была магчымасьць дык і абутак ды панчохі былі

таксама белыя. Тады бацькі ўзяўшы ў рукі сьв. Абраз ставалі на покуці, а маладая перад ім на каленах хрысьціліся, цалавалі Абраз і рукі багаслаўляючых. Зазвычай бацька коратка прамаўляў да маладое аб тым, што яе цяпер чакае новае жыцьцё й новыя абавязкі. Ён асабліва падкрэсьліваў, што яна павінна любіць свайго прышлага мужа й быць пакорнай ягоным бацьком і сям'і. Пасьля гэтага свацця з дружкай падыймалі яе з каленаў і садзілі на загадзя прыгатаваную й перавернутую ўверх дном ды пакрытую прыгожай саматканай дзяружкай хлебную дзяжу. Прысутныя пачыналі сьпяваць песьні ў якіх казалася аб заканчэньні дзявочага жыцьця й дзявочай волі. Тымчасам свацця з дружкай распляталі яе касу ці косы ды бралі ад «надкосьніка» вясельны вэлюм, які ён дасюль трымаў на выцягнутых руках. Вэлюм накладалі на галаву маладой. Пасьля гэтага яе пачыналі дарыць, пачынаючы ад бацькоў, усе прысутныя. Часамі дарыць маладую зьбіралася й большая колькасьць людзей, бо прыходзілі й тыя, што на вяселье не зьбіраліся. Для складаньня падарункаў побач стаяў стол, а на ім талерка. Некаторыя дары толькі дэклараваліся, а фактычна перадаваліся пасьля вяселья, як прыкладам дзьве куркі, парасё, барана ці інш. Падыходзячы да маладой дорачыя жадалі ёй усяго добрага, цалавалі ў шчаку й адыходзілі. Трэба дадаць, што праз цэлы час гэтага абраду, які між іншым называўся — «садзіць маладую на пасады», яна залівалася даволі шчырымі сьлязамі. А што гэтаму абраду прыдавалася вялікае значэньне, можа сьведчыць хоць-бы й тое, што ў кароткім часе перад вясельлем суседзі, але найбольш старэйшыя векам суседкі спаткаўшы маладую казалі: «Дай табе Божа, дзетка, на шчасьлівым месцы на пасады сесьці».

У гэтым-жа часе і ў хаце маладога адбывалася нешта падобнае, хоць тут абыходзілася бяз дзяжы, расплятаньня касы, ну й бяз плачу.

Перад тым як ехаць у царкву, малады са сваімі дружбэнтамі заяжджаў у хату маладой, але яна на гэты час хавалася ў камору або да суседзяў, бо лічылася благой прыметай, каб маладыя перад самым вянцом бачыліся. У часе гэтай кароценькай візыты іх нават не частавалі, толькі дружкі прышпільвалі сваім раней вызначаным дружбантам белыя вясельныя кветкі на кляпу. Кветкі маглі быць жывыя або часьцей штучныя, купленыя ў краме. Атрымаўшы кветкі на грудзі, дружбанты адплачвалі адпаведнай аплатай, найчасьцей у выглядзе саладошчаў. Далейшую дарогу да царквы ўжо адбывалі ўсе разам, аднак на першых санках ці возе ехалі сват і малады, на другіх маладая, старшая свацця ды «надкосьнік», а далей садзіліся, як папала. Большы парадак захоўваўся пры вяртаньні. Тады на першай павозцы ўжо ехаў музыка ці музыкі, на другую садзілася маладая й «надкосьнік» са сваёй дружкай, — ён-жа і кіраваў канём. У трэцюю павозку садзіліся: сват і першая свацця, а што да іншых, дык ведамых правілаў ня было. Трэба дадаць, што ў гэтым вясельным «картэжу» маглі прыймаць удзел і іншыя вясельнікі, якія не належалі да дружбы.

Што датычыць агульнага выгляду коней і павозак, дык коні павінны былі быць чысьцюсенька вычышчаныя з паўплетанымі ў грывы рознакаляровымі стужкамі ды шархунамі на шыях, а таксама з адумysłовымі асабліва звонкімі званкамі пад дугамі. Павозкі засьцілаліся каляровымі радзюшкамі, якія па магчымасьці павінны былі зьвісаць пазадзі. Музыка ці музыкі гралі толькі на паваротнай дарозе з царквы.

Па дарозе ў царкву маладыя стараліся прыпомніць усе павучэньні, якія давалі

ім маці, хросная, або іншыя добразычлівыя цёткі. Яны звычайна казалі: «Глядзі галубка, каб ты ўваходзячы ў царкву, барані Божанька, ня ступала аднаго на разасланае палатно, а другой на падлогу. Гэта можа давесці й да таго, што ты яго, ці ён цябе ня будзе шчыра кахаць! А як падыйдзеш да дывана то старайся, дзетка, каб твая нага ступіла першай на яго. Калі-ж гэтага ня зробіш, то твой муж ня будзе слухаць цябе, зязюлька. А яшчэ дачушка, калі сьвятар вам будзе даваць піць тройчы віно, памятай, каб ты за апошнім разам не заставіла ні кроплі ў кубачку! Тады ў спрэчках ты заўсёды будзеш мець апошняе слоўца, золатка!»

Малады прыехаўшы першым да царкоўнага парогу быў падводжаны пад рукі старшай сваццяй і сватам. Маладую-ж бралі пад рукі й падводзілі да яго «над-косьнік» і тая дружка, якая прыбірала яе перад пасадам. Далей яны ўжо самі, найчасцей узяўшыся за рукі, ішлі па разасланым палатне аж да таго месца, дзе мелася адбыцца вячаньне. Старшая свацця становілася поблізу маладой і сачыла, каб у тэй было ўсё ў парадку з уборами. За маладымі стаялі чатыры дружбанты, па двух за кожным зь іх. Яны трымалі вячальныя кароны. Па два-ж яны стаялі дзеля таго, каб замяніць адзін другога, калі ў стоячага наперадзе стамлялася рука, бо лічылася недапушчальным, каб трымаючы карону замяняў сам сваю руку. Кароны трымалі праз белую хустачку або наладжывшы на руку белую рукавічку. За гэтымі дружбантамі, якія да рэчы называліся «старшымі дружбантамі» ставалі паўкругам усе іншыя дружбанты й дружкі ўключна са сватам.

Што датычыць самога вячаньня, дык яно выглядала таксама як і тут на эміграцыі, з той розніцай, што на вячаньні ніколі не прысутнічалі бацькі маладых. Трэба яшчэ ўспомніць, што з царквы вярталіся ў дом маладой, а ўжо назаўтра, у панядзелак пераяжджалі да маладога, дзе ў аўторак вясельле заканчалася «цыганскім вясельлем».

Аднак былі выпадкі, што з царквы ехалі й да маладога, а заканчалі вясельле ў маладой. Гэта здаралася тады, калі малады йшоў «у прымакі».

Ад вянца ехалі ўжо ў крыху зьмененым парадку. На першай павозцы ехаў музыка ці музыкі, якія павінны былі граць як мага галасьней, асабліва праяджаючы праз местачковыя ці вясковыя вуліцы. За музыкамі ехалі маладыя, сват і свацця, прычым сват кіраваў канём. Далей садзіліся як папала, прытрымліваючы панекуль правіла, каб дружкі ехалі са сваімі дружбантамі. Калі вясельнікі ехалі з царквы, на вуліцах ім закладалі «рагаткі». На стол засланы белым абрусам клаўся хлеб-соль, невялікая буханка хлеба з выразанай у верхняй скарынцы ямкай, куды насыпалася соль. Ставілася пляшка гарэлкі й дзьве чаркі на талерцы. Дваіх-жа маладзейшых хлапцоў бралі лёгкую жэрдку й перагараджвалі гэтай жэрдкай сярэдзіну дарогі. Не затрымацца перад жэрдкай, або аб'ехаць яе збоку лічылася вельмі няветлівым. Стаячыя пры сталі хуценька падносілі маладым хлеб-соль ды напоўненыя чаркі. Прысутныя віншавалі маладых. Маладыя выпівалі чаркі, а маладая брала хлеб і ветліва дзякавала. У гэтым часе сват падходзіў да стала й клаў на ім пэўную суму грошай, аднак ня меншую роўнаватасьці гарэлкі.

На гэтым цырымонія й канчалася. Музыкі ізноў пачыналі граць і вясельнікі ехалі далей.

Пад'яджаючы да дому, музыкі асабліва стараліся граць нешта задзёрыстае падобнае да «Бляхарышынай полькі», пазьней становіліся ля ганку й прадаўжалі граць пакуль усе госьці не ўвайшлі ў хату. На парозе маладых спатыкалі бацькі багаслаўляючы іх сьв. Абразом. Стаўшы на калені на падсьцелены раней дыванок,

цалавалі Абраз, а пасья абаіх бацькоў у руку. Устаўшы з каленаў яны выпівалі па невяліччай чарцы гарэлкі закрашанай мёдам ды за бацькамі ўваходзілі ў сярэдзіну й садзіліся на покуці пад абразамі. Па бакох ад іх садзіліся дружбаны са сваімі дружкамі. Не садзіліся толькі старшая свацьця й сват, яны мелі пэўныя абавязкі ў часе вясельнай бяседы. Пасья першай чаркі, усе бяседнікі пачыналі званіць нажамі й відэльцамі аб талеркі ды крычаць: «Горка маладым!» Тыя павінны былі ўстаць, пацалавацца й выпіць напоўненыя ў міжчасе чаркі. Пасья маладых горка крычалі й дружбе, п таксама й некаторым гасьцям. Але найбольш даводзілася маладым, яны-ж павінны былі ўважаць каб ня ўпіцца на сваім вясельлі, што ня лічылася вялікім гонарам.

Па нейкім часе свацьця ўносіла пад акампаньямэнт адумысловых «каравайных песняў», вясельны каравай парэзаны на невялікія кавалкі. У каравайных песнях чамусьці падсьмейваўся толькі сват, а на ўсякія лады выхвалялася маладая. У гэтых сьпевах яна была выхваляная, як белая галубачка або анёлачак. Пра маладога не ўспаміналася. Што датычыць свата, дык у яго й «боцікі былі з ваконцамі, каб карэлыя пальцы праз іх маглі выглядаць, ягонага коніка вароны дзюбамі чысьцілі, яго ніўкі сьвінкі гаралі, а зайчыкі гной вазілі». Заканчаліся гэтыя сьпевы наступнымі звароткамі:

А сват свацьці, дый сплёў лапці з тоўстых лыык,
А сам ходзіць, харабруець як індык!

Або на заканчэньне сьпявалі й гэтак:

Калі сват гарэлкі не дасі,
Караваю трасцу ты зьясі!

Удаючы зазлаванага, сват выбягаў за дзьверы й за хвіліну вяртаўся з пляшкамі гарэлкі, якія расстаўляў на сталы. Абрадаваныя пяюньні замаўкалі й надзялялі свата вялікім кавалкам караваю. Канчалася гэта такім чынам, што прысутныя крычалі свату й свацьці «горка».

Тымчасам моладзь пераходзіла ў іншае памешканьне з музыкамі на танцы. Да іх далучаліся й некаторыя старэйшыя, якім таксама яшчэ хацелася ўспомніць маладыя гады. Звычайна ў танцах прымалі ўдзел ня толькі ўдзельнікі вясельля, але ўсе жадаючыя.

Назаўтра крыху праспаўшыся пачыналі зьбірацца да пераезду ў дом маладога. Ехалі бацькі маладое, сват са свацьцяй ды ўся дружба, якая цяпер ужо называлася «прыданымі й прыданкамі». Ехалі таксама й бліжэйшыя сваякі маладой, уключаючы бацькоў маладой ды абавязкава хросных. Сват-жа пад чыннай апекай свацьці павінен быў даставіць на месца «прыданае» (пасаг). Прыданае залежыла ў большасьці ад заможнасьці бацькоў маладой і складалася з розных прыбыткаў.

Перад выездам з дому маладое, сват выкупляў «прыданае». Браты й сёстры маладое абматвалі поясам ці вяроўкай куфар і не дазвалялі яго выносіць, аж пакуль не атрымоўвалі жаданага выкупу.


Спатканьне маладых на парозе, а таксама каравай, які сюды прывозіла свацьця, былі падобнымі, можа з адной розьніцай, што калі нядаўна ў «каравайных сьпевах» крытыкавалі свата, дык тут ужо здзекваліся з маладое, галоўна прыпісваючы ёй беднасьць. Прыкладам:

(працяг будзе)

ВЯВЁЛЫ КУТОЧАК



— Дапамагай, войча! Нас інтэрнацыянальна-савецкіх беларосаў застаўляюць вывучаць беларускую мову...



— Шпрыц аднаразовы?
— А як жа: кожнага адзін раз колем.

МАЛЮНАК Ю. СЯВЕРНА.



Editor and Publisher: Nikolas Prusky
1086 Forest Hills Ave., SE. Grand Rapids, Mich. 49506 USA.